


# ئۇيغۇرلار

The Uyghurs




ئۇيغۇر مەدەنىيىتى ۋە مەۋجۇد بولۇشنىڭ ژۇرنىلى

The Magazine of the Uyghur Culture and Survival



ئۇيغۇرلارغا قارشى  
ئۇرۇش  
**1**



ئېرقىي قىرغىن  
ئولمىپكى  
**31**



ئۇيغۇر ئەمالار  
يېزىقى  
**81**

# ئۇيغۇرلار

ئايلىق ئۈنۈمۈرسال ژۇرنال

ئۇيغۇرلارنىڭ ۋەتەننى قەدىمە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسى ئېقىم مەدەنىيەتنى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيەتتۇر.

باش مۇھەررىر: ئۇيغۇر كۆكتارت

مۇھەررىرلەر: ھېكمەتیار ئىبراھىم

ئۆتكۈر ئالماس

چىقارغۇچى ئورۇن:

ئۇيغۇر پروجېكت فوندى (UPF)

[www.uyghursfoundation.org](http://www.uyghursfoundation.org)

ژۇرنالنىڭ نەشر ھوقۇقى:

ئۇيغۇر پروجېكت فوندىغا تەۋە.

مەنبەسى ھەققىدە ئىزاھات بېرىلگەن قىسمەن

ئەسەرلەردىن باشقا بارلىق ئەسەرلەرنىڭ نەشر ھوقۇقى

بۇ ژۇرنالغا مەنسۇپ.



6 009800 461091 >



## مۇندەرىجە

### ئەلقتارا ۋەزىيەت

- 44 مۇسۇلمان ئەللىرى ھېلىھەم ئۇيغۇرلارنى قۇتقۇزۇشنىڭ كويىدا ئەمەس
- 23 بايدىننىڭ تۇنجى يىللىق ئاسىيا سىياسىتىگە نەزەر

- 50 2022-يىلىدىكى خىتاينىڭ تەسىر كۈچى ۋە شى جىنپىڭنىڭ رەھبەرلىكى

### ساغلاملىق

- 54 بالىلار ساغلاملىقى توغرىسىدا زۇرۇر ساۋاتلار


### مەدەنىيەتتىمىز ۋە ئىسلام

- 101 يامانلىققا ياخشىلىق بىلەن جاۋاب قايتۇرۇڭ

### ئۇيغۇر تەتقىقاتى

- 69 يىغىۋېلىش لاگېرىدا غايىپ بولغان قىزىل كىيىملىك قىزچاق
- 69 خىتاي جاسۇسلىرى ۋە خائىنلار

كەينى مۇقاۋىدا:  
تەنھالىق



### مىسىلىز ئويغىنىش

- ئۆلۈمۈپىك مۇسابىقىسى مەسىلىسىدە بىز ھەممىمىز جىنايەتچىمۇ؟
- 38 ئۇيغۇر ئىرقى قىرغىنچىلىقىنى ئىنكار قىلىدىغان چوڭ شايدا
- 64 خىتاي تالىمان بىلەن قانداق مۇئامىلە قىلىشىۋاتىدۇ؟

### خىتاي تەتقىقاتى

ئۇيغۇرلارغا قارشى ئۇرۇش

### كۆپكۈنىدىكى ئۇيغۇرلار

ئۇيغۇر ئەمەللەر يېزىقى

### تارىخ ۋە بىز

- 90 ياقۇپ بەگنىڭ ئەنگىلىيە بىلەن ئورناتقان مۇناسىۋىتى
- 77 ستالىن، مولوتوف ۋە ۋوروشىلوفنىڭ شېڭ شىسەيگە يازغان خېتى

مۇقاۋىدا:  
ئۇيغۇرنىڭ چۈشى



ئۇيغۇرلارغا قارشى ئۇرۇش

THE WAR

ON THE

شان رويپرتس

UIGHURS



Internal Campaign  
a Muslim Minority

## تۆتىنچى باب: 2002 - يىلىدىن 2012 - يىلىغىچە: مۇستەملىكىچىلىك بىلەن «تېررورلۇققا قارشى تۇرۇش» بىرلەشكەندە

(بېشى ئالدىنقى ساندا)

دەرۋەقە، 2008 - يىلى 8 - ئايدا، ئولىمپىك تەنھەرىكەت مۇسابىقىسىنىڭ ئېچىلىش مۇراسىمى ئۆتكۈزۈلىدىغان ھەپتىدە، ئۇيغۇر دىيارىدا ئىككى قېتىم زوراۋانلىق ۋە قەسى يۈز بەردى، ئەمما بۇ ۋەقەلەرنىڭ ئولىمپىككە بۇزغۇنچىلىق قىلىش ئۈچۈن ئالدىن پىلانلانغان بولۇشىدىن بەكرەك، ئەينى ۋاقىتتا ئۇيغۇرلارغا قارىتىلغان قاتتىق كونتروللۇققا قايتۇرۇلغان ئىنكاس بولۇش ئېھتىمالغا تېخىمۇ يېقىن ئىدى. بىرىنچى ۋەقە 8 - ئاينىڭ 4 - كۈنى، ئولىمپىكنىڭ ئېچىلىش مۇراسىمىغا بىر قانچە كۈن قالغاندا قەشقەردە يۈز بەردى. رەسمىي خەۋەرلەرگە كۆرە، ئىككى ئۇيغۇر بىر يۈك ماشىنىسىنى ئوغرىلاپ، ئۇنىڭ بىلەن ئەتىگەنلىك چىنىقشقا چىققان بىر توپ ئەسكەرلەرنى سوققان ھەمدە ئۇلارغا پارتىلاتقۇچ دورا ئېتىپ ۋە پىچاق تىقىپ، ئۇلارنىڭ 16 نەپىرىنى ئۆلتۈرگەن (46). ھالبۇكى، بۇ خەۋەرلەرنىڭ راستلىقى توغرىسىدا يەنىلا نۇرغۇن پەرەزلەر ئوتتۇرىغا چىققان. (شۇ يىلى) 9 - ئايدا، «نيۇيورك ۋاقىت گېزىتى» مېھمانخانىنىڭ دېرىزىسىدىن شۇ ۋاقىتتىكى ھۇجۇمنى كۆرگەن غەربلىك ساياھەتچىلەر بىلەن ئۆتكۈزگەن زىيارىتى توغرىسىدا، بىر پارچە ئۇزۇن ماقالە ئېلان قىلغانىدى (47). بۇ گۇۋاھچىلارنىڭ سۆزلىرىگە قارىغاندا، دەرۋەقە بىر يۈك ماشىنىسى ئەسكەرلەر توپىغا سوقۇلغان، ئەمما ھېچقانداق پارتلاش ئاۋازى ئاڭلانمىغان. بۇنىڭدىن باشقا، ئۇلار ئەسكەرلەرگە پىچاق تىققان كىشىلەرنىڭ ئۇچىسىدىمۇ ھەربىي فورما بارلىقىنى ئېيتقان (48). 8 - ئاينىڭ 4 - كۈنى قەشقەردە نېمە ئىش يۈز بەرگەن بولۇشىدىن قەتئىينەزەر، بۇ ۋەقە ئولىمپىك توغرىسىدىكى ئاتالمىش «تېررورلۇق تەھدىتى» تەشۋىشىنى تېخىمۇ كۈچەيتىۋەتتى.

ئىككىنچى ۋەقە 8 - ئاينىڭ 10 - كۈنى، يەنى ئولىمپىك ئېچىلىش مۇراسىمىدىن ئىككى كۈن كېيىن كۇچا ناھىيەسىدە يۈز بەردى. خىتاي ھۆكۈمىتىنىڭ باياناتىغا كۆرە، بىر تۈركۈم ئۇيغۇرلار ئەتىگەندە بىر ياكى بىر قانچە تاكسىغا مەجبۇرىي چىقىپ، شۇ تاكسى (لار)دىن چارلاش ساقچىلىرى ئەترىتىگە، جامائەت خەۋپسىزلىكى ئىدارىسىنىڭ بىناسىغا، سانائەت ۋە سودا باشقۇرۇش ئىدارىسىنىڭ بىناسىغا ۋە باشقا بىر قانچە بىناغا پارتلاتقۇچ دورا ئاتقان (49). ھۆكۈمەتنىڭ ئېيتىشىچە، بۇ ئاتالمىش جىنايەتچىلەر خىتاي ساقچىلار بىلەن روبرو كەلگەندە، ھۇجۇم قىلغان ئۇيغۇرلاردىن سەككىزى ئۆلتۈرۈلگەن، ئىككىسى تۇتۇلغان، ئىككىسى ئۆزىنى پارتلىتىۋالغان، ئۈچى قېچىپ كەتكەن (50).

بۇ زوراۋانلىقنىڭ مۇددىئاسى ھەققىدىكى ئۇچۇرلار تولىمۇ ئاز ئىدى. شاڭخەي ۋە كۈنىمىڭدىكى ئاپتوبۇس پارتلىتىشلىرىغا ئوخشىمايدىغىنى، «تۈركىستان ئىسلام پارتىيەسى» بۇ ئىپتىدائىي ھۇجۇملار بىلەن ئالاقىسى بارلىقى توغرىسىدا ھېچقانداق بايانات ئېلان قىلمىدى. بۇنىڭدىن باشقا، بۇ زوراۋانلىق ھەرىكەتلىرىنىڭ ئۇيغۇرلارنىڭ ئولمىپىك ۋاقتىغا توغرىلانغان، ئۆز تەقدىرىنى ئۆزى بەلگىلەش ئىستىكى توغرىسىدىكى سىياسىي مەۋقەسىنىڭ ئىپادىسى، ۋەياكى ئولمىپىك مەزگىلىدە ئۇيغۇرلارغا قارىتىلغان كەڭ كۆلەملىك باستۇرۇشقا بولغان غەزەپنىڭ ئىپادىسى، ياكى تامامەن پەرقلىق باشقا ئىشلارغا بولغان ئىنكاس ئىكەنلىكى ئېنىق ئەمەس ئىدى. قانداق بولۇشىدىن قەتئىينەزەر، 2002 - يىلى «شەرقىي تۈركىستان ئىسلام ھەرىكىتى» خەلقئارادا «تېررورلۇق تەشكىلاتى» دەپ ئېتىراپ قىلىنغاندىن بۇيان، ئۇيغۇرلارنىڭ زوراۋان قارشىلىق كۆرسىتىش ھەرىكەتلىرى سادىر قىلغانلىقى توغرىسىدىكى خەۋەرلەرنىڭ نىسبەتەن ئاز بولغانلىقىنى نەزەردە تۇتقاندا، بۇلار (يەنى يۇقىرىدا قەيت قىلىنغان ئىككى ۋەقە) تولىمۇ مۇھىم ئىدى. بۇنىڭغا «تۈركىستان ئىسلام پارتىيەسى» ئېلان قىلغان تەھدىت ۋىدىئولىرى قوشۇلۇپ، بۇ زوراۋانلىق ھەرىكەتلىرى شۇنىڭدىن كېيىنكى بىر نەچچە ئاي ئىچىدە دۆلەت بىخەتەرلىك ئورگانلىرىنىڭ ئۇيغۇرلارنى تېخىمۇ قاتتىق تەكشۈرۈشىگە سەۋەب بولدى.

مەزكۇر زوراۋانلىق ۋەقەسىدىن كېيىن، خىتاي كومپارتىيەسى شەرقىي تۈركىستان شۆبىسىنىڭ شۇ ۋاقىتتىكى سېكرېتارى ۋاڭ لېچۈەن «تېررورچىلار» بىلەن «ھايات - ماماتلىق كۈرەش» قىلىدىغانلىقىنى جاكارلىدى (51). خەۋەرلەرگە كۆرە، شۇنىڭدىن كېيىنكى چىكىدىن ئاشقان باستۇرۇشتا تەخمىنەن 200 مىڭ نەپەر جامائەت خەۋەپسىزلىكى خادىمى ۋە قوراللىق ساقچى سەپەرۋەر قىلىنغان، شۇنداقلا قەشقەر ۋە كۇچادىكى زوراۋانلىققا چېتىشلىق دەپ گۇمان قىلىنغانلارنىڭ ئائىلە - تاۋابىئاتلىرى ۋە قوشنىلىرىنى قاتتىق جازالاش توغرىسىدا رەسمىي بۇيرۇق چۈشۈرۈلگەنىدى. ئىگىلىنىشىچە، كۇچادىكى مەلۇم بىر ئىمام ھەتتا مۇددەتسىز قاماق جازاسىغا ھۆكۈم قىلىنغان. چۈنكى (ئاشۇ ۋەقەدىكى) ھۇجۇم قىلغۇچىلاردىن بىرى ئىلگىرى ئۇ ئىماملىق قىلغان مەسچىتكە (ناماز ئوقۇغىلى) بارغانمىش (52). ھۆكۈمەتنىڭ رەسمىي مەلۇماتلىرىغا كۆرە، 2008 - يىلى 1300 گە يېقىن ئۇيغۇر «دۆلەت بىخەتەرلىكىگە زىيان يەتكۈزۈش جىنايىتى» سەۋەبىدىن قولغا ئېلىنغان، بۇنىڭ ئىچىدە بەزىلىرىگە «تېررورلۇق» جىنايىتى ئارتىلغان بولۇپ، بۇ سان ئىلگىرىكى يىللاردىكىدىن خېلىلا كۆپ ئىدى (53). شۈبھىسىزكى، بۇ تەدبىرلەر 2008 - يىلى ئۇيغۇرلار ئارىسىدا شەكىللەندۈرگەن ئەزگۈچى مۇھىت 2009 - يىلى يازدا ئۈرۈمچىدە يۈز بەرگەن جىددىيلىككە ھەسسە قوشقان.

بېيجىڭ ئولمىپىك تەنھەرىكەت مۇسابىقىسىنىڭ (2008 - يىلى 8 - ئاينىڭ 8 - كۈنىدىكى) ئېچىلىش مۇراسىمىدىن كېيىن بىر يىلغا يەتمىگەن ۋاقىت ئىچىدە، ئۈرۈمچى شەھىرى خىتاي خەلق جۇمھۇرىيىتى تارىخىدىكى ئەڭ ئېغىر مىللىي زوراۋانلىق ۋەقەسى دېيىشكە بولىدىغان ۋەقەگە شاھىت بولدى. گەرچە بۇ ۋەقەنىڭ ئاتالمىش «تېررورلۇق تەھدىتى» ياكى ئالدىن پىلانلانغان زوراۋانلىق بىلەن مۇناسىۋىتى

بولمىسىمۇ، ئەمما بۇ ۋەقە ھەم خىتاي دۆلىتىنىڭ، ھەم خىتاي پۇقرالىرىنىڭ ئۇيغۇرلارنىڭ قان - قېنىدىن «خەتەرلىك» خەلق ئىكەنلىكىگە بولغان ئەندىشىسىنى تېخىمۇ ئېغىرلاشتۇرۇۋەتتى. نەتىجىدە ئۇ ئۇيغۇر دىيارىدا مىسلى كۆرۈلمىگەن، شۇنداقلا مەزكۇر رايوننى تېخىمۇ مۇقىمسىزلاشتۇرىدىغان باستۇرۇش مەزگىلىنىڭ مۇقەددىمىسى بولۇپ قالدى.

بۇ ۋەقە 2009 - يىلى 7 - ئاينىڭ 5 - كۈنى كەچتە باشلانغان بولۇپ، ئەينى ۋاقىتتا ئۇيغۇر ياشلىرى باشچىلىقىدىكى تىنچ نامايىشتا خىتايىنىڭ جەنۇبىدىكى گۇاڭدۇڭ ئۆلكىسىنىڭ شاۋگۈەن شەھىرىدىكى بىر ئويۇنچۇق زاۋۇتىدا ئىككى ئۇيغۇر ئىشچىسىنىڭ رەھىمسىزلەرچە ئۆلتۈرۈلگەنلىكىگە قارىتا ئادالەت تەلەپ قىلىنغانىدى (54). بۇ قاتىللىق ۋەقەسىنىڭ (قىسقىچە) جەريانى مۇنداق ئىدى: ئۇيغۇر ئەر ئىشچىلارنىڭ بىر خىتاي ئايالغا باسقۇنچىلىق قىلغانلىقى توغرىسىدىكى ئۆسەك سۆزلەر توردا تارقالغاندىن كېيىن، خىتاي ئىشچىلار ياتقىدا ئۇخلاۋاتقان ئۇيغۇر ئىشچىلىرىغا ھۇجۇم قىلغان (ۋە ئۇلارنى ئۆلتۈرۈۋەتكەن) (55). گۇاڭدۇڭدىكى بۇ ۋەقەمۇ ئېنىقلا خىتايىنىڭ تەرەققىيات سىياسىتى بىلەن مۇناسىۋەتلىك ئىدى، چۈنكى زاۋۇتىدىكى ئۇيغۇرلار بەلكىم 2000 - يىللارنىڭ دەسلەپىدە باشلانغان، دۆلەت يېتەكچىلىك قىلغان، ئۇيغۇرلارنى خىتاي ئىچكى قۇرۇقلۇقىغا ئاپىرىپ ئىشقا سالىدىغان خىزمەت پروگراممىلىرىنىڭ مەلۇم بىرىگە بىنائەن ئاشۇ زاۋۇتلاردا ئىشلەۋاتقان بولۇشى مۇمكىن ئىدى.

شەرقىي تۈركىستانغا نىسبەتەن، نامايىش ناھايىتى زور ۋە ئادەتتىن تاشقىرى ھادىسە ئىدى. شۇنداقلا، خىتاي ئىچكى قۇرۇقلۇقىغا ئوخشىمايدىغىنى، شەرقىي تۈركىستاندىكى بۇ خىل نارازىلىقنى ئىپادىلەش قىلمىشلىرى قاتتىق جازاغا ئۇچرايتتى. ھالبۇكى، بۇ نامايىشنىڭ ئۆزگىچە تەرەپلىرىدىن بىرى شۇكى، ئۇنى تەشكىللىگەنلەر دەل خىتايغا سىڭىپ كىرىشنى تاللىغان ئۇيغۇرلار بولۇپ، ئۇلار خىتاي كومپارتىيەسىنىڭ گۇاڭدۇڭدىكى ۋەقە ھەققىدە ئادالەتنى ياقلايدىغانلىقىغا ئىشەنگەنىدى. ئەمەلىيەتتە، نامايىشنىڭ دەسلەپكى ۋىدىيو لېنتىسىدا كۆرسىتىلىشىچە، نامايىشچىلارنىڭ ئالدىدا ماڭغان ئۇيغۇر ستودېنتلار خىتاي بايرىقى ۋە خىتايچە لوزۇنكىلارنى كۆتۈرۈۋالغان بولۇپ، ئۇلار خىتاي دائىرىلىرىگە نوقۇل ئۇيغۇرلۇق سالاھىيىتى بىلەنلا ئەمەس، بەلكى خىتاي پۇقراسلىق سالاھىيىتى بىلەن مۇراجىئەت قىلغانىدى.

بۇ نامايىشنىڭ قانداق ئەھۋال ئاستىدا زوراۋانلىققا ئايلىنىپ كەتكەنلىكى توغرىسىدىكى كونكرېت ئەھۋال تېخى ئېنىق ئەمەس. خىتاي دائىرىلىرى زوراۋانلىقنىڭ چەتئەلدىكى «دۇنيا ئۇيغۇر قۇرۇلتىيى» رەھبىرى رابىيە قادىر تەرىپىدىن ئالدىن پىلانلانغانلىقىنى ۋە قوماندانلىق قىلىنغانلىقىنى دەۋا قىلدى (56). لېكىن، باشقا نۇرغۇن دوكلاتلاردا كۆرسىتىلىشىچە، زوراۋانلىق ۋەقەسى بىخەتەرلىك قىسىملىرىنىڭ نامايىشچىلارنىڭ ئىلگىرىلىشىگە قوپاللىق بىلەن توسقۇنلۇق قىلىشىغا قايتۇرۇلغان ئىنكاس بولۇپ، ناھايىتى تېزلا نامايىشچىلاردىن باشقا، ئەتراپتىكى ئۇيغۇرلارمۇ بۇ سەپكە قېتىلىپ، دۆلەتكە ۋە ھاكىم ئورۇندىكى خىتاي مىللىتىگە بولغان نارازىلىقنى بىلدۈرگەن. بۇ زوراۋانلىق ئىپتىدائىي ۋە ۋەھشىي بولۇپ، ئۇيغۇرلار

پۈتۈن شەھەردە ماشىنىلارغا ئوت قويۇپ، دۇكانلارنى ئۇرۇپ - چېقىپ، خىتاي پۇقرالارغا ھۇجۇم قىلىشقا باشلىغان ۋە خەۋەرلەرگە كۆرە 156 ئادەم ھاياتىدىن ئايرىلغان (57). يۈز بەرگەن شىددەتلىك زوراۋانلىقلار توغرىسىدىكى تەسۋىرلەر يېقىنقى ئون يىلدا ئۇيغۇرلار بىلەن خىتايلارنىڭ مۇناسىۋىتىنىڭ قايسى دەرىجىدە يىرىكىشىپ كەتكەنلىكىنى دەلىللەيدۇ. ئەتىسى ئەتىگەندە، بىر تۈركۈم خىتايلار ئۇيغۇرلارغا ھۇجۇم قىلغان. خەۋەرلەرگە قارىغاندا، بىخەتەرلىك قىسىملىرى بىر چەتتە قول قوۋۇشتۇرۇپ تۇرغان، ھەتتا ئۇلار بۇ خىتايلارغا قورال بەرگەن بولۇشىمۇ مۇمكىن. شۇ كۈنى كەچتە، بىخەتەرلىك قىسىملىرى ئۇيغۇر مەھەللىلىرىنى تەكشۈرۈپ، زوراۋانلىققا چېتىشلىق دەپ گۇمان قىلىنغانلارنى ئېلىپ كەتكەن (58). دەسلەپكى توپىلاڭ يۈز بەرگەندىن كېيىن، زوراۋانلىق يەنە ئىككى كۈن داۋاملاشقان. مۇشۇ ئۈچ كۈن ئىچىدە قانچىلىك ئادەمنىڭ ئۆلتۈرۈلگەنلىكى توغرىسىدا ئىشەنچلىك مەلۇمات يوق، ئەمما ئۆلۈم - يېتىم سانى ئاز دېگەندە بىر قانچە يۈزگە يېتىدۇ دەپ پەرەز قىلىنغان.

نۇرغۇن جەھەتلەردە، 2009 - يىلى 7 - ئايدا ئۈرۈمچىدە پەيدا بولغان زوراۋانلىق خاھىشى بۇ رايوننىڭ تەرەققىياتى، كۆچمەنلەر مۇستەملىكىچىلىكى ۋە ئۇيغۇرلارنىڭ چەتتە قېلىشىدىن كېلىپ چىققان جىددىيلىكنىڭ ئەۋجىدۇر. رىيان سامنىڭ ئەينى ۋاقىتتا كۆرسىتىپ ئۆتكىنىدەك، بۇ زوراۋانلىق ۋەقەسى ئۇيغۇرلارنىڭ خىتاينىڭ ھۆكۈمرانلىقىغا قارشى تۇرۇش ئۇسۇلىدا كۆرۈنەرلىك ئۆزگىرىش بولغانلىقىنى كۆرسەتتى، يەنى بۇ ۋاقىتتا ئۇلار دىققىتىنى پەقەت ھۆكۈمەتكىلا ئەمەس، بەلكى بىر پۈتۈن خىتاي مىللىتىگە قارىتىشقا باشلىغانىدى (59). شۇنىڭ بىلەن بىر ۋاقىتتا، بۇ ۋەقە يەنە بۇ رايوندىكى خىتاي كۆچمەنلەرنىڭ يەرلىك ئۇيغۇرلارغا بولغان تونۇشىدىمۇ كۆرۈنەرلىك ئۆزگىرىش بولغانلىقىنى كۆرسەتتى. ئەگەر خىتايلار ئۇزۇندىن بۇيان ئۇيغۇرلارغا قارىتا «ئۇلار قالاق، ھورۇن» دېگەن دوگما مىللەتچىلىك كۆز قارىشىدا بولۇپ كەلگەن بولسا، ئەمدىلىكتە ئۇلار ئۇيغۇرلارنى قان - قېنىدىن خەتەرلىك دەپ قاراشقا باشلىغانىدى. بۇنىڭغا ئولىمپىك مەزگىلىدە خىتايدا كەڭ تارقالغان، ئۇيغۇرلار بىلەن مۇناسىۋىتى بارلىقى ئىلگىرى سۈرۈلگەن «تېررورلۇق» ئەندىشىسى قوشۇلۇپ، بۇ تۇتۇم خىتايلارنىڭ ئۇيغۇرلارنى چەتتە قېلىش خاھىشىنى تېخىمۇ ئەدەتتەشكەن. (ھەم شۇ ۋەجىدىن) بارلىق ئۇيغۇرلار تۇيۇقسىزلا ئالاھىدە نازارەت قىلىنىشى كېرەك بولغان «خەتەرلىك» ئىنسانلارغا ئايلانغان. توم كلېفنىڭ (Tom Cliff) ئوتتۇرىغا قويغىنىدەك، ئۈرۈمچى مالىمانچىلىقى (قىسقارتىلىپ «7.5» دېيىلىدۇ) بۇ رايوندىكى نۇرغۇن خىتايلارنىڭ ئۇيغۇرلارنى مىسلى كۆرۈلمىگەن دەرىجىدە ئالۋاستىلاشتۇرۇشىغا سەۋەب بولدى، بۇنى «11 - سېنتەبىر ۋەقەسى» دىن كېيىن ئامېرىكا كەڭ يېيىلغان ئىسلام دۈشمەنلىكى بىلەن بىر قاتاردا قويۇشقا بولىدۇ (60). ئۇيغۇر دىيارىدىكى (كەلگۈندى) خىتايلارنىڭ بۇ ئىنكاسى يەرلىك ھۆكۈمەتكە «خەتەرلىك» ئۇيغۇرلارغا قارشى تەدبىر قوللىنىش جەھەتتە بارغانسېرى كۆپ بېسىم ئېلىپ كەلدى - دە، دۆلەت بۇ تەلەپلەرگە چېكىدىن ئاشۇرۇپ ئىنكاس قايتۇردى.



ھۆكۈمەتنىڭ 2009 - يىلىدىكى مالىمانچىلىققا قايتۇرغان ئىنكاسى بۇ رايوننىڭ بىخەتەرلىك تەدبىرلىرىنى تېخىمۇ كۈچەيتىش، جۈملىدىن كېيىنكى يىلى ھەربىي ھالەت يۈرگۈزۈش بولدى. شۇنىڭدىن كېيىنكى ئايلاردا ئۈرۈمچىدىكى بىخەتەرلىك تەدبىرلىرى ناھايىتى قاتتىق كۈچەيتىلدى ۋە رايوننىڭ باشقا جايلىرىدىمۇ بىخەتەرلىك ھەرىكەتلىرى ئەۋجىگە چىقتى. زوراۋانلىققا چېتىشلىق دەپ گۇمان قىلىنغان ئۇيغۇرلارغا قارىتا كەڭ كۆلەمدە ئاقتۇرۇش ئېلىپ بېرىلدى، جۈملىدىن ئۇيغۇرلار ئولتۇراقلاشقان تۇرالغۇ بىناسلىرى ۋە مەھەللىلەر ئۆيىمۇ ئۆي ئاقتۇرۇلدى (61). توپىلاڭ سەۋەبىدىن قولغا ئېلىنغان ۋە تۈرمىگە تاشلانغانلارنىڭ سانى ھازىرچە نامەلۇم، ئەمما «پۇل مۇئامىلە ۋاقتى گېزىتى» ۋەقەدىن كېيىنكى ئىككى ھەپتە ئىچىدە كەم دېگەندە 4000 ئۇيغۇرنىڭ قولغا ئېلىنغانلىقىنى خەۋەر قىلدى (62). ئۈرۈمچى ۋە شەرقىي تۈركىستاننىڭ باشقا جايلىرىدا توپىلاڭغا چېتىشلىق دەپ ئەيىبلەنگەن ئۇيغۇرلارنى قولغا ئېلىش بىر نەچچە ئايغىچە داۋاملاشتى (63). خەۋەرلەرگە قارىغاندا، توپىلاڭغا چېتىشلىق دەپ قولغا ئېلىنغان مىڭلىغان مەھبۇسلارنىڭ خېلى زور بىر قىسمىنىڭ تېخىچە ئىز - دېرىكى يوق بولۇپ، «كىشىلىك ھوقۇقىنى كۆزىتىش تەشكىلاتى» ئۇلارنى «مەجبۇرىي غايىب قىلىۋېتىلگەنلەر» دەپ تۈرگە ئايرىغان (64).

ئۇنىڭدىن باشقا، بۇ رايوندىكى ئالاقىمۇ قاتتىق چەكلەندى. قالايىمقانچىلىق باشلىنىپ ئۇزاق ئۆتمەيلا، ھۆكۈمەت شۇ يەردىكى ئىنتېرنېتنى دەرھال توختىتىۋەتتى ۋە تور 2009 - يىلى 12 - ئايدىن 2010 - يىلى 5 - ئايغىچە تەدرىجىي ئەسلىگە كەلتۈرۈلدى. (5 - ئىيۇل ۋەقەسىدىن كېيىن) تاكى 2010 - يىلى 1 - ئايغىچە يانفون قىسقا ئۇچۇرلىرى يوللىغىلى بولماس قىلىۋېتىلدى. شۇنداقلا، 2009 - يىلى 12 - ئايغىچە چەتئەللەر بىلەن تېلېفون ئالاقىسى ئۈزۈۋېتىلدى (65). قىسقىچە قىلىپ ئېيتقاندا، دۆلەت بىخەتەرلىك ئورگانلىرى مالىمانچىلىقتىن كېيىن، پۈتۈن رايوننى بىر يىلغا يېقىن قاتتىق قامال قىلدى.

گەرچە ئۈرۈمچىدىكى زوراۋانلىقنىڭ «تېررورلۇق ھۇجۇمى» ئەمەسلىكى، شۇنداقلا ئۇيغۇرلارنىڭ مۇسۇلمانلىق ئېتىقادى بىلەن مۇناسىۋىتى يوقلۇقى ئېنىق بولسىمۇ، ئەمما بۇنىڭغا قارىتىلغان بىخەتەرلىك تەدبىرلىرى ئاتالمىش «تېررورچىلار» ۋە «ئاشقۇن»لارنى تېخىمۇ كۆپ تېپىپ چىقىش ۋە دىنغا مايىل — بولۇپمۇ رايوننىڭ جەنۇبىدىكى يېزىلاردىكى — بارلىق كىشىلەرنى قارىقويۇق باستۇرۇشنى ئۆز ئىچىگە ئالدى. چۈنكى، نۇرغۇن خىتايىلار جەنۇبتىن ئۈرۈمچىگە كەلگەن مۇشۇ ئۇيغۇرلارنى ئاشۇ قېتىملىق زوراۋانلىقنىڭ سەۋەبكارى دەپ قارايتتى. بۇ مەزگىلدە، دۆلەت مەسچىتىدىكى ۋەز - تەبلىغلەرگە قارىتىلغان نازارەتچىلىكنى كۈچەيتىپ، ئىماملاردىن خىتاينىڭ سىياسىتى ئۈچۈن مۇھىم ئەھمىيەتكە ئىگە تېمىلاردا تەبلىغ قىلىشنى تەلەپ قىلدى. شۇنداقلا، ھەج تاۋاپ قىلىشنى (ئەسلىدىكىدىنمۇ) پەۋقۇلئاددە قىيىنلاشتۇرۇۋەتتى ۋە شەخسىي تۇرالغۇلاردىكى دىنىي تەلىم - تەربىيەنىڭ ئالدىنى ئېلىشقا ئۇرۇندى (66). ئەپسۇسلىنارلىقى، ئۈرۈمچى مالىمانچىلىقىدىن كېيىنكى بىر يىلدا، ئۇيغۇر دىيارىدىكى ئۇچۇر - ئالاقە ئىشلىرىنىڭ تامامەن دېگۈدەك قامال قىلىنغانلىقىنى نەزەردە تۇتقاندا، بۇ تەدبىرلەرنىڭ تولۇق سالىمىنى ھېلىمەم ئېنىق ئەمەس.

## 2010 - يىلىدىن 2012 - يىلىغىچە: تەرەققىياتنىڭ تېزلىتىلىشى

گەرچە بۇ رايوندىكى تەرەققىياتنىڭ بېسىمى بىلەن 2009 - يىلىدىكى مالىمانچىلىق ئوتتۇرىسىدا ئېنىق باغلىنىش بار بولسىمۇ، ئەمما دۆلەت — ھېچ بولمىغاندا مەزكۇر بېسىم ئۇيغۇرلارغا تەسىر قىلغاندا — بۇ بېسىملارنى يېنىكلىتىش ئۈستىدە ئىزدەنمىدى. ئەكسىچە، دۆلەت داۋاملىق تۈردە مالىمانچىلىقنى «تەرەققىي قىلمىغانلىق» نىڭ ئالامىتى دەپ قاراپ، بۇ ۋەقەگە قايتۇرۇلغان ئىنكاس سۈپىتىدە تەرەققىيات سالمىقىنى تېخىمۇ ئاشۇرماقچى بولدى. توپىلاڭدىن كېيىنكى بىر ئاي ئىچىدە، خىتاي كومپارتىيەسىنىڭ ئەينى ۋاقىتتىكى باش سېكرېتارى خۇ جىنتاۋ خىتايىنىڭ ئۇيغۇر رايونىدىكى «مەسىلىلەر» نى ھەل قىلىشتىكى بىردىنبىر چارىسىنىڭ «تەرەققىياتنى تېزلىتىش» ئىكەنلىكىنى ئېلان قىلدى (67). زوراۋانلىق ۋەقەسىدىن كېيىن، مەزكۇر رايونغا يېڭىدىن پارتىيە سېكرېتارى قىلىپ تەيىنلەنگەن جاڭ چۈنشەنمۇ بۇ يەكۈننى قوللاپ، دۆلەتنىڭ «ھالقىما تەرەققىيات ۋە ئەبەدىي ئەمىنلىك» كە كاپالەتلىك قىلىدىغانلىقىنى ئوتتۇرىغا قويۇپ، (تەرەققىيات بىلەن مۇقىملىقتىن ئىبارەت) بۇ ئىككى ئۇقۇمنىڭ بىر - بىرىدىن ئايرىلالمايدىغانلىقىنى تەكىتلىدى (68). بۇ مەنىدىن ئېيتقاندا، ھۆكۈمەت كونىراپ مودىدىن قالغان زامانىۋىلاشتۇرۇش نەزەرىيەسىگە بولغان ئېتىقادىنى تېخىمۇ مۇستەھكەملەپ، «ئىقتىسادىي ئېشىش مىللىي پەرقنى يوقىتىۋېتەلمىگەن تەقدىردىمۇ، مۇقەررەر ھالدا مىللىي مۇناسىۋەتنىڭ ياخشىلىنىشىغا تۈرتكە بولىدۇ» دەپ قارىدى. ھالبۇكى، بۇمۇ خىتايىنىڭ «كۆچمەنلەر مۇستەملىكىسى» دىن ئىبارەت تېخىمۇ كونا تەرەققىيات ۋە مىللىي بىر گەۋدىلىشىش ئەندىزىسىنى قوللانماقچى ئىكەنلىكىنى بىلدۈرەتتى.

2009 - يىلىنىڭ ئاخىرىدا، بېيجىڭ دائىرىلىرى «تەرەققىياتنى تېزلىتىش» ئۇسۇلىنى تەتقىق قىلىش ئۈچۈن مەزكۇر رايونغا ئۈچ تەكشۈرۈش گۇرۇپپىسى ئەۋەتتى، رايونلۇق پارتكوم سېكرېتارىنى ئالماشتۇردى، شۇنداقلا 2010 - يىلى 3 - ئايدا ئۆتكۈزۈلدىغان كەڭ كۆلەملىك «شىنجاڭ خىزمىتى سۆھبەت يىغىنى» نى پىلانلاشقا باشلىدى (69). تۇنجى نۆۋەتلىك مەزكۇر «شىنجاڭ خىزمىتى سۆھبەت يىغىنى» دا رايوننى تەرەققىي قىلدۇرۇش ۋە مۇقىملىق ئورنىتىشنى مەقسەت قىلغان يېڭى ۋە تېخىمۇ قۇتراتقۇ لايىھە ئوتتۇرىغا قويۇلدى. گەرچە بۇ ئىستراتېگىيەنىڭ نىشانى خىتايىنىڭ 1990 - يىللىرىدىن بۇيانقى نىشانلىرىدىن ئاساسەن پەرقلىنىمىمۇ، ئەمما ئۇنىڭ تېخىمۇ رادىكال ئۇسۇلىنىڭ ئاسسىمىلياتسىيە نىشانى — بولۇپمۇ رايوننىڭ مەنزىرىسى ۋە نوپۇس قۇرۇلمىسىنى ئۆزگەرتىش ئۇرۇنۇشى جەھەتتە — تېخىمۇ ئېنىق ئىدى.

«خىزمەت يىغىنى» دىن كېيىن، ئىقتىسادىي ۋە كۈلتۈرەل بىر گەۋدىلەشتۈرۈشتىكى مەزكۇر قۇتراتقۇ ئىستراتېگىيە ئۇيغۇرلارنى ئاساس قىلغان جەنۇبقا تېخىمۇ بەك مەركەزلەشتى. گەرچە 2000 - يىللارنىڭ ئالدىنقى ئون يىلىدا ئۇيغۇرلار كۆپ سانلىقنى ئىگىلەيدىغان جەنۇبتىكى شەھەرلەرنىڭ تەرەققىياتىدا

ئىلگىرىلەش كۆرۈلگەن بولسىمۇ، ئەمما بۇ ئۇرۇنۇشلار بەك بولسا 2000 - يىلىنىڭ ئالدى - كەينىدە شىمال بىلەن جەنۇب ئوتتۇرىسىدا مەۋجۇت بولغان تەرەققىيات پەرقىنى ساقلاپ قېلىشقا (يەنى ئۇيغۇرلار كۆپ سانلىقنى ئىگىلەيدىغان جەنۇبىنىڭ خىتايلار كۆپ سانلىقنى ئىگىلەيدىغان شىمالدىن تېخىمۇ بەك ئارقىدا قالماسلىقىغا) ياردىم بېرىدۇ. يەنە شۇنىڭدەك، خىتايچە مەجبۇرىي مائارىپنى يولغا قويۇش ۋە جەنۇبتىكى ئۇيغۇرلارنى خىتاي ئىچكى قۇرۇقلۇقىدىكى زاۋۇتلاردا ئىشلەشكە جەلپ قىلىش ئۇرۇنۇشىغا قارىمىدىن، جەنۇبى تارىم ئويمانلىقىدىكى كىشىلەر يەنىلا ئاسسىمىلياتسىيەگە ۋە خىتاي تىلىنى قوبۇل قىلىشقا قارشى ئىدى. ئەمدىلىكتە بولسا، خىتاي جەنۇبتىكى تەرەققىيات ۋە ئاسسىمىلياتسىيە قەدىمى تېزلىتىشنىڭ كويىغا چۈشتى. لېكىن، بۇ جەنۇبتىكى نۇرغۇن ئۇيغۇرلارغا نىسبەتەن، خىتاينىڭ مەزكۇر رايوندىكى مۇستەملىكىچىلىكنىڭ كۈچەيتىلىشىدەك تۇيغۇ بېرىپ، تېخىمۇ كۆپ قارشىلىق قوزغايتتى، خالاس.

رايوننى ئىقتىسادىي جەھەتتىن تەرەققىي قىلدۇرۇش مېتودى قىسمەن يېڭىلىققا ئىگە ئىدى. گەرچە ئۇنىڭ بىر گەۋدىلەشتۈرۈش ۋە ئېتىرازلارنى باستۇرۇش مەنتىقىسى يەنىلا 1950 - يىللاردىكى زامانىۋىلاشتۇرۇش نەزەرىيىسىنى ئاساس قىلغان بولسىمۇ، بۇ نەزەرىيەنىڭ سەۋەبچىسى بولغان ماركسىزمنى نەزەرگە ئالمىغاندا، ئۇنىڭ يولغا قويۇلۇشى ناھايىتى كۈچلۈك خىتايچە پۇراققا ئىگە يېڭى لىبېرالزىمنىڭ مەھسۇلى ئىدى، شۇنداقلا، ئۇنىڭ نەتىجىسى قارىماققا 19 - ئەسىردىكى كۆچمەنلەر مۇستەملىكىچىلىكىگە تېخىمۇ ئوخشايتتى. بۇ پروگرامما «قوشماقلىشىپ ياردەم بېرىش پروگراممىسى» (PAP) دەپ ئاتىلىدىغان بولۇپ، ئۇ خىتايدىكى ئىقتىسادىي جەھەتتە مۇۋەپپەقىيەت قازانغان باشقا رايونلارنى ئۇيغۇر رايونىدىكى (ئاساسلىقى جەنۇبتىكى) «تەرەققىي قىلىمىغان» رايونلار بىلەن ھەمكارلاشتۇراتتى. بۇ پىلان دەسلەپتە خىتاينىڭ 19 ئۆلكە - شەھىرىنى ئۆز ئىچىگە ئالغان بولۇپ، ھەممىسىلا شەرقىي تۈركىستاننىڭ نېفىت ۋە تەبىئىي گازلىرىدىن نەپكە ئېرىشكەن بۇ ئۆلكە - شەھەرلەر 2011 - يىلىدىن 2020 - يىلىغىچە بولغان ئارىلىقتا مالىيە كىرىمىنىڭ 0.3 ~ 0.6 پىرسەنتىنى ئۆزلىرىنىڭ شەرقىي تۈركىستاندىكى «قوشماق» رايونلىرىغا ئىشلىتىشكە ۋەدە بەرگەندى. شۇنداقلا، بۇ ياردەم ئاساسلىقى ئاشۇ «قوشماق ئۆلكىلەر»دىكى شىركەتلەر ئارقىلىق تەمىنلەنەتتى (70).

توماس كېلى «بۇ پىلان خىتاي چوڭ قۇرۇقلۇقىنىڭ مەمۇرىي ھوقۇقىنى ئۇيغۇر رايونىنىڭ تەرەققىياتىغا ئېلىپ كىرگەنلىكى ئۈچۈن، بىر گەۋدىلىشىش مەنتىقىسىنى گەۋدىلەندۈرگەن» دەپ قارايدۇ (71). كېلىنىڭ ئېيتىشىچە، بۇ ھەم ئۆتكەن نەچچە ئون يىلدا بۇ رايونغا كەلگەن خىتاي كۆچمەنلەرنى خاتىرجەم قىلىش ئۈچۈن، شۇنداقلا ئۇنىڭ تەرەققىياتىنى ئىلگىرى سۈرۈشتىكى ئۈنۈمى سەۋەبىدىن قىلىنغانىكەن. ئۈرۈمچى مالىمانچىلىقىدىن كېيىن، (شەرقىي تۈركىستاندىكى) خىتايلار يەرلىك خىتاي دائىرىلىرىنىڭ ئۆزلىرىنى كۈنسېرى «ئالۋاستىلىشىۋاتقان» ئۇيغۇرلاردىن قوغداشقا بولغان ئىشەنچىسىنى يوقاتتى. ھالبۇكى، شاڭخەي، شېنچېن قاتارلىق خىتاينىڭ داڭلىق شەھەرلىرىنىڭ ھۆكۈمەتلىرى شەرقىي تۈركىستاننىڭ يەرلىك تەرەققىيات پىلانغا ئىشتىراك قىلسا، شۇ چاغدا بار بولغان خىتاي كۆچمەنلەرنى

تۇتۇپ قالغىلى، شۇنداقلا يېڭى كۆچمەنلەرنى جەلپ قىلغىلى بولۇشى ئۈمىد قىلىنغانىدى. دەرۋەقە، «قوشماقلىشىپ ياردەم بېرىش پروگراممىسى» جەنۇبتىكى ئۇيغۇر شەھەرلىرىدە كەڭ كۆلەملىك شەھەر تەرەققىياتىغا تۈرتكە بولدى، ئەمما شۇنىڭ بىلەن بىر ۋاقىتتا بۇ پروگرامما مەزكۇر شەھەرلەردە خىتاي نوپۇسىنىڭ بارغانسېرى كۆپىيىشىگە ياردەم بەرگەندەكمۇ قىلاتتى.

«شىنجاڭ خىزمىتى سۆھبەت يىغىنى»دا ئوتتۇرىغا قويۇلغان يەنە بىر يېڭى ئىقتىسادىي سىياسەت، ئايرىم - ئايرىم ھالدا قىرغىزىستان چېگراسىغا يېقىن قەشقەردە ۋە قازاقىستان چېگراسىغا يېقىن قورغاس شەھىرىدە «ئالاھىدە ئىقتىسادىي تىجارەت رايونى» (SETA) تەسىس قىلىش ئىدى. خىتاينىڭ ئۇيغۇر رايونىنى ئوتتۇرا ۋە جەنۇبىي ئاسىياغا تۇتىشىدىغان سودا كۆۋرۈكى قىلىپ ئىشلىتىشتىن ئىبارەت ئارقا كۆرۈنۈشىدە، بولۇپمۇ 2000 - يىللارنىڭ بېشىدا بۇ رايوننى قوشنا دۆلەتلەر بىلەن تۇتاشتۇرىدىغان نۇرغۇن ئۇل ئەسلىپ تۈرلىرىنىڭ سىرتقا مايىل مۇشۇ ئىككى جۇغراپىيىلىك تۈگۈن ئارقىلىق ئاللىقاچان خىتايغا كىرىپ بولغانلىقىنى نەزەردە تۇتقاندا، بۇ ئۇرۇنۇشنىڭ ئەھمىيىتى زور ئىدى (72).

گەرچە لايىھەدە ئوتتۇرىغا قويۇلغان ئىككى «ئالاھىدە ئىقتىسادىي تىجارەت رايونى»نىڭ ئورنى ئوخشاشلا ئىستراتېگىيىلىك ئەھمىيەتكە ئىگە بولسىمۇ، ئەمما ئۇلار بىنا قىلىنماقچى بولغان مۇھىت تامامەن پەرقلىق ئىدى. قورغاس چەت ۋە ئازادە چېگرا شەھەر بولۇپ، بۇ يەردە يېڭىباشتىن ئىش باشلاش ئاسان ئىدى، ئەمما قەشقەر ئۇيغۇرلارنى ئاساس قىلغان، نوپۇسى زىچ، ئۇيغۇر تارىخى ۋە كىملىكى ئۈچۈن ئىنتايىن مۇھىم شەھەر ئىدى. شۇڭلاشقا، قەشقەرنى «ئالاھىدە ئىقتىسادىي تىجارەت رايونى»غا ئايلاندۇرۇش كەڭ كۆلەمدە يېڭى شەھەر بەرپا قىلىشتىن باشقا، مۇقەررەر ھالدا شەھەردىكى مەۋجۇت نەرسىلەرنىڭ كۆچۈرۈلۈشى ۋە بۇزۇلۇشىغا بېرىپ چىتىلاتتى. بۇ خىل ئارقا كۆرۈنۈشتە، خىتاينىڭ شېنجېنى، يەنى 1980 - يىللاردىكى خىتاينىڭ تۇنجى «ئالاھىدە ئىقتىسادىي رايون»نى «قوشماقلىشىپ ياردەم بېرىش پروگراممىسى»دا قەشقەرنىڭ «قوشماق شەھىرى» قىلىپ تاللىشى ئەجەبلىنەرلىك ئەمەس. بۇنىڭدىن باشقا، مەزكۇر پروگرامما يولغا قويۇلغان دەسلەپكى بىر قانچە يىلدا، «قوشماقلىشىپ ياردەم بېرىش پروگراممىسى» ئۈچۈن پۈتۈن شەرقىي تۈركىستانغا ئاجرىتىلغان ياردەمنىڭ يېرىمى قەشقەرگە ئىشلىتىلگەندى (73). ئەينى ۋاقىتتىكى بىر كۆزەتكۈچى ئېيتقاندا، بۇ تىرىشچانلىق «قەشقەرنى شېنجېنغا ئوخشىتىپ تەرەققىي قىلدۇرۇش ئەسەبىيلىكى»نى ئەكس ئەتتۈرگەندى (74).

دۆلەت كونا شەھەر رايونىنى ۋەيران قىلىش ۋە كۆپ قىسىم ئۇيغۇر ئاھالىلىرىنى بېتون بىنالارغا كۆچۈرۈشتىن باشقا، يەنە بۇ شەھەردە ياسىمىچىلىقنى تەرەققىي قىلدۇرۇشقا كۈچەپ، كۆلىمى 160 كۋادرات كىلومېتىر كېلىدىغان سانائەت باغچىسى قۇرۇشنى پىلانلىدى (75). بۇ ئۆزگىرىشلەر مۇقەررەر ھالدا نۇرغۇنلىغان يەرلىك ئۇيغۇرلارنى شەھەردىن تامامەن سىقىپ چىقىرىۋەتمىگەن تەقدىردىمۇ، شەھەرنىڭ تېخىمۇ چېتىگە ئىنتىرەتتى. شۇنداقلا، قەشقەرنىڭ مەزكۇر رايوندىكى كەلگۈسى رولىنىڭ ئېلان قىلىنىشى بىلەنلا، بۇ يەردە ئۆي - مۈلۈك قىزغىنلىقى كۆتۈرۈلۈپ كەتتى. يېڭى تۇرالغۇلارنىڭ كۆپىنچىسى قۇرۇلۇش پۈتمەستىلا

ختاي ئىچكى قۇرۇقلۇقىدىكى ھايانكەشلەر تەرىپىدىن تەرىپىدىن سېتىۋېلىندى، ئۇلار كەلگۈسىدە ياسىمىچىلىق ۋە سودا مەركىزىگە ئايلىنىدىغان قەشقەردىن پايدا ئېلىش كويىدا ئىدى (76).

شۇنى تونۇپ يېتىش زۆرۈركى، ئۇيغۇر رايونىنىڭ 2010 - يىلىدىن كېيىنكى كەڭ كۆلەملىك تەرەققىياتى نۇرغۇن ئۇيغۇر سەرخىللىرىغا ئىقتىسادىي جەھەتتە نەپ يەتكۈزدى. ئالبساندرو رىپپا (Alessandro Ripa) ۋە رۇنى ستېنېرگىنىڭ (Rune Steenberg) شۇ چاغدا قەشقەرنىڭ تەرەققىياتى توغرىسىدىكى ماقالىسىدە كۆرسىتىلگەندەك، شەھەرگە ئېقىپ كىرگەن مەبلەغ نۇرغۇن ئۇيغۇرلارغا مۇنتىزىم ئىگىلىك بىلەن شۇغۇللىنىش پۇرسىتى يارىتىپ بەردى ۋە بىر قىسىم ئۇيغۇرلارنى پەۋقۇلئاددە باي قىلىۋەتتى (77). ھالبۇكى، تەرەققىيات ئۆز نۆۋىتىدە يەنە ئۇيغۇرلارنىڭ قەشقەرنىڭ ئومۇمىي تەرەققىياتىغا بولغان تەسىرىنى تولمۇ روشەن ھالدا ئىككىلەمچىلەشتۈرۈۋەتتى: ختاينىڭ چوڭ شىركەتلىرى ئىقتىسادنى كونترول قىلىشقا باشلىدى؛ شەھەرنىڭ نوپۇس تەڭپۇڭلۇقى ئۆزگەردى؛ ئۇزۇندىن بۇيان بۇ شەھەرگە ۋەكىللىك قىلىپ كەلگەن ئۇيغۇر كۆلتۈرەل ئالاھىدىلىكلىرى يوقىلىشقا باشلىدى. بۇنىڭدىن باشقا، بۇ شەھەردىكى ئاھالىلەرنىڭ كۆپىنچىسى شەھەرنىڭ ئۆزگىرىشىدىن ھېچقانچە پايدا ئالالمىدى، بولۇپمۇ شەھەر تەرەققىياتىغا ئىشتىراك قىلغان نۇرغۇن ختاي شىركەتلىرىنىڭ خىزمەتچى قوبۇل قىلىشتىكى كەمسىتىش خاراكتېرلىك تۇتۇمىنى نەزەردە تۇتقاندا، ئەھۋال تېخىمۇ شۇنداق بولدى. گەرچە ئۇنداق قىلىش ئەمگەك قانۇنىنىڭ بەلگىلىمىلىرىگە زىت بولسىمۇ، ئەمما 2009 - يىلىدىكى قالايمىقانچىلىقتىن كېيىن، شىركەتلەر، ھەتتا دۆلەت ئورگانلىرىنىڭ پەقەت ختايلارلا ئىلتىماس قىلالايدىغان خىزمەتچى قوبۇل قىلىش ئېلانلىرى بارغانسېرى ئومۇملاشتى (78). گەرچە خوجايىنلار «تىل مەسىلىسى» نى، يەنى كۆپىنچە ئۇيغۇرلارنىڭ ختاي تىلىنى ئانچە ياخشى بىلمەيدىغانلىقىنى ئىلگىرى سۈرۈش ئارقىلىق، مەزكۇر ئوچۇق - ئاشكارە كەمسىتىش خاراكتېرلىك خىزمەتچى قوبۇل قىلىش قىلمىشىنى ئاقلاشقا ئۇرۇنغان بولسىمۇ، ئەمما بۇ ئاساسلىقى ختايلارنىڭ ئۇيغۇرلارنىڭ «خەتەرلىك» ئىكەنلىكىدىن بارغانسېرى قورقۇۋاتقانلىقى ۋە ختايلارنىڭ ئۇيغۇرلار توغرىسىدىكى «ئۇلار ھورۇن ۋە ئۈنۈمى تۆۋەن» دېگەن دوگما قارىشىدىن مەنبەلەنگەندى.

نۇرغۇن ئۇيغۇرلار ئىقتىسادتا ئاساسلىق ئىشقا ئورۇنلىشىش ساھەلىرىدىن سىقىپ چىقىرىۋېتىلگەندىن سىرت، بۇ رايوننىڭ تەرەققىياتى ۋە گۈللىنىشى سەۋەبلىك، ئۆي - ماكانلىرىدىن جۇدا بولدى. نەتىجىدە، نۇرغۇن «قوشماقلىشىپ ياردەم بېرىش پروگراممىسى» تۈرلىرى يېڭى تۇرالغۇ ئۆي سېلىشقا ھەدەپ كۈچىدى. مەسىلەن، قەشقەر ۋىلايىتىنىڭ شەھەر سىرتىدىكى رايونلىرى بىلەن ھەمكارلاشقان شاڭخەي شەھىرى ئۈچ يىل ئىچىدە «ئوخشىمىغان تۆت ناھىيەدىكى سەكسەن مىڭ ئائىلىنى قايتا ئورۇنلاشتۇرۇش تۈرى» نى تاماملاشقا ۋەدە بەرگەن (79). بۇنىڭدىن باشقا، يەرلىك ھۆكۈمەتلەر 2010 - يىلىدىن 2015 - يىلىغىچە پۈتكۈل رايون مىقياسىدا 1 مىليون 500 مىڭ ئۆيىنى «ئۆزگەرتىش» توغرىسىدا ۋەدە بەرگەن، بۇ ئۆيلەر ئاساسلىقى ئۈرۈمچى، قەشقەر، تۇرپان، خوتەن، غۇلجا، قومۇل، ئاقسۇ ۋە كورلا قاتارلىق شەھەرلەردىكى ئۇيغۇر

مەھەللىلىرىدە ئىدى (80). ئادەتتە بۇ ئۆيلەر تەرەققىيات سەۋەبىدىن ئۆيلىرىدىن كۆچۈرۈۋېتىلگەن ئۇيغۇرلارغا بېرىلسىمۇ، ئەمما يېڭى تۇرالغۇلار ئەنئەنىۋى ئۇيغۇر مەھەللە قۇرۇلمىسىنى چۆرىدىگەن ھالدا شەكىللەنمىگەچكە، بۇ مەزكۇر رايوندا ئۇزۇندىن بۇيان مەۋجۇت بولۇپ كەلگەن، ئۇيغۇرلار زىچ ئولتۇراقلاشقان مەھەللىلەرنىڭ ئىجتىمائىي كاپىتالىنى ۋەيران قىلىشقا سەۋەب بولغان.

ئاخىرىدا، بۇ رايون ئۈچۈن تۈزۈلگەن مەزكۇر يېڭى ئىستراتېگىيە مائارىپ ۋە خىزمەت پروگراممىلىرى ئارقىلىق ئۇيغۇرلارنى سىجىل ۋە تېخىمۇ جىددىي رەۋىشتە خىتاي كۈلتۈرىگە ئاسسىمىلياتسىيە قىلىش ئۇرۇنۇشىنىمۇ ئۆز ئىچىگە ئالاتتى. مەسىلەن، «شىنجاڭ خىزمىتى سۆھبەت يىغىنى» دا شۇنىڭدىن بىر قانچە يىل ئىلگىرى باشلانغان «قوش تىل مائارىپى» تەشەببۇسىنى تولۇق ئەمەلگە ئاشۇرۇشقا ۋەدە بېرىلگەن بولۇپ، مەقسەت 2020 - يىلىغا بارغاندا بارلىق ئۇيغۇر بالىلىرىنى راۋان خىتايچە سۆزلىيەلەيدىغان قىلىش ئىدى (81). ئوخشاشلا، 2010 - يىلىدىن 2012 - يىلىغىچە بولغان ئارىلىقتا، «شىنجاڭ سىنىپى» مەكتەپلىرىگە قوبۇل قىلىنىدىغان ئوقۇغۇچىلارنىڭ سانىمۇ سىجىل ئاشقاندى (82). گەرچە ئۈرۈمچى مالىمانچىلىقىنى كەلتۈرۈپ چىقارغان گۇاڭدۇڭ ۋەقەسىدىن كېيىن، ئۇيغۇرلارنى خىتاي ئىچكى قۇرۇقلۇقىدا ياسىمىچىلىق خىزمەتلىرى بىلەن شۇغۇللاندۇرۇش پروگراممىسى ۋاقتىنچە توختىتىلغان بولسىمۇ، ئەمما پارتىيە مەزكۇر پروگراممىنى ياخشىلاشنىڭ يوللىرى ئۈستىدە داۋاملىق ئىزدەندى ۋە نەتىجىدە مەزكۇر پروگرامما 2012 - يىلىدىن كېيىن يەنە بىر قېتىم تېخىمۇ ئېغىر سالماق ۋە تېخىمۇ كۈچلۈك ئاسسىمىلياتسىيە نىشانى بىلەن ئوتتۇرىغا قويۇلدى.

نۇرغۇن جەھەتتىن ئېلىپ ئېيتقاندا، 2009 - يىلىدىن كېيىنكى بۇ تەرەققىيات ئۇرۇنۇشلىرى نىكولاس بېكۇلىنىڭ تەبىرىدىكى خىتاينىڭ ئۇيغۇر رايونىدىكى «باشقۇچلۇق تەرەققىياتى» نىڭ يەنە بىر باشقۇچى بولۇپ، بۇنىڭ (كۈتۈلگەن) مەنتىقىلىق نەتىجىسى — بۇ رايون ۋە ئۇنىڭ خەلقىنىڭ نۆۋەتتىكى خىتايغا تولۇق سىڭىپ كىرىشى ئىدى (83). ھالبۇكى، ئۈرۈمچى مالىمانچىلىقىدىن پەيدا بولغان ۋە شەرقىي تۈركىستاندىكى ئۇيغۇرلار ئاساسىي سالماقنى ئىگىلەيدىغان جەنۇبىي بوستانلىقلارغا بارغانسېرى مەركەزلەشكەن يېڭى باشقۇچ ئىلگىرىكى تەرەققىيات باشقۇچلىرىغا قارىغاندا كۆچمەنلەر مۇستەملىكىسىگە تېخىمۇ بەك ئوخشايتتى. توماس كىلى ئېيتقاندا، بۇ «رايونى...» كونترول چېگراسى (ھەربىي ئىشغالىيەت) دىن «ئولتۇراقلىشىش چېگراسى» (خىتاي پۇقرالىرىنىڭ ئىشغالىيەت) غا كېڭەيتىش ئۇرۇنۇشى ئىدى (84).

شۇڭلاشقا، بۇ تىرىشچانلىقلار خىتاي دۆلىتىنىڭ خىتاي بولمىغان مىللەتلەر بىلەن بولغان ئومۇمىي مۇناسىۋىتىدىكى يېڭى ئاسسىمىلياتسىيە يۈزلىنىشىنى تېخىمۇ ئەۋجىگە چىقاردى (85). 2000 - يىللارنىڭ بېشىدىن تارتىپ، خىتاي كومپارتىيەسىنىڭ سىياسەت بېكىتىش ساھەسىدە، بولۇپمۇ خۇيزۇ تەتقىقاتچى ما روڭنىڭ ۋەكىللىكىدە، «سوۋېت ئىتتىپاقى بىلەن يۇگوسلاۋىيەنىڭ پارچىلىنىشىغا سەۋەب بولغان مىللىي ئاپتونومىيە ئەندىزىسىنى خىتاي زېمىنلىرىنى باشقۇرۇشتا ئىشلىتىش مۇۋاپىقىمۇ ئەمەسمۇ؟» دېگەن تالاش -

تارتىش ئىزچىل مەۋجۇت ئىدى. ما روڭ ۋە ئۇنىڭ قوللىغۇچىلىرى «ختاي مىللىي خاسلىق بىلەن ئاپتونومىيەنى ئەمەس، بەلكى (جۇڭخۇا مىللىتىدىن ئىبارەت) يەككە كىملىكىنى ئىلگىرى سۈرۈش ئۈچۈن <ئېرىتىش ئوچىقى> ئۇسۇلىنى قوللىنىشى كېرەك» دەپ قارايتتى. بۇ تۇتۇم كېيىنچە «ئىككىنچى ئەۋلاد مىللەتلەر سىياسىتى» دەپ ئاتالدى (86). گەرچە بۇ مىللىي سىياسەت تۇتۇملىرى ئىلگىرى پارتىيە ئىچىدىكى مۇنازىرىلەردە ئىككىلەمچى دەپ قارالغان بولسىمۇ، ئۈرۈمچى مالىمانچىلىقىدىن كېيىن، بۇ خىل ئەھۋال ئۆزگىرىشكە باشلىدى، بولۇپمۇ «شىنجاڭ خىزمىتى سۆھبەت يىغىنى»دا ئوتتۇرىغا قويۇلغان سىياسەتلەردە ناھايىتى گەۋدىلىك ئىپادىلەندى. نۇرغۇن جەھەتلەردە، ئۇيغۇر رايونى «ئىككىنچى ئەۋلاد مىللەتلەر سىياسىتى» گە مۇناسىۋەتلىك نۇرغۇن سىياسەتلەرنى سىنايدىغان كۆڭۈلدىكىدەك تەجرىبىخانىە بولغان بولۇپ، بۇ مەزكۇر رايوندا كۈنسېرى روشەنلىشىۋاتقان خىتاي كۆچمەنلەر مۇستەملىكىچىلىكىگە تولمۇ ماس كېلەتتى.

## ئۇيغۇرلارنىڭ قارشىلىقى ۋە دۆلەتنىڭ «تېررورلۇققا قارشى تۇرۇشى»، 2010~2012

«شىنجاڭ خىزمىتى سۆھبەت يىغىنى» بۇ ئاسسىمىلياتسىيەچى تەرەققىيات سىياسەتلىرىنى ئوتتۇرىغا قويۇشتىن باشقا، يەنە ئۇيغۇر دىيارىنى «خەۋپسىزلەشتۈرۈش» نىڭ يېڭى دەۋرىنىڭ مۇقەددىمىسىنى ئاچتى. خىتاي مالىمانچىلىقتىن كېيىنكى تۇنجى يىلى ئۇيغۇرلارنى زوراۋانلارچە ۋە كەڭ كۆلەمدە باستۇرغاندىن كېيىن، 2010 - يىلى بۇ رايوندا زور دەرىجىدە كۈچەيتىلگەن بىخەتەرلىك مۇھىتى بەرپا قىلىشقا باشلىدى. بۇ دۆلەتنىڭ مالىمانچىلىقتىن كېيىنكى «ھالقىما تەرەققىيات ۋە ئەبەدىي ئەمىنلىك» ئىستراتېگىيەسىنىڭ «مۇقىملىق»قا ئائىت قىسمى بولۇپ، شۇنىڭدىن كېيىن تەدرىجىي ھالدا «تېررورلۇققا قارشى تۇرۇش» دېگەن ئىبارە بىلەن ئىپادىلىنىشكە باشلىدى. بۇ كۈچەيتىلگەن بىخەتەرلىك تەدبىرلىرى ئۇيغۇرلارغا — بولۇپمۇ جەنۇبتىكى يېزىلاردىكىلەرگە — ئەكەلگەن بېسىم پەۋقۇلئاددە كۈچلۈك بولۇپ، بۇنىڭ ئۇيغۇرلارنىڭ دۆلەتكە قارشى زوراۋانلىق ھەرىكەتلىرىنىڭ ئەۋج ئېلىشىغا سەۋەب بولىدىغانلىقىنى مۆلچەرلەشكە بولاتتى.

2009 - يىلىدىكى ئۈرۈمچى مالىمانچىلىقىنىڭ يۈز بەرگىنىگە بىر يىل بولغاندا، يەرلىك ئەمەلدارلار «شەرقىي تۈركىستان مىقياسىدا زوراۋانلىقتىن مۇداپىئەلىنىش قېپى بار، يۇقىرى سۈزۈكلۈكتىكى كۆزىتىش كامپراسىدىن قىرىق مىڭنى ئورناتقانلىقى»نى خەۋەر قىلدى (87). ئۈرۈمچىدە يەنە شەھەرلىك ھۆكۈمەتنىڭ ئۇيغۇر ئولتۇراق رايونلىرى بىلەن خىتاي ئولتۇراق رايونلىرى ئارىسىدا دائىمىي توساق ئورناتقانلىقى خەۋەر قىلىندى (88). ھالبۇكى، شەرقىي تۈركىستاننىڭ جەنۇبىدىكى ئۇيغۇرلار ئاساسىي سالماقنى ئىگىلەيدىغان جايلاردا ۋەزىيەت پەۋقۇلئاددە جىددىي ئىدى. كىشىلەرنىڭ ئۆز يۇرتىدىن سىرتقا چىقىشى چەكلەنگەن، شەھەرلەر ئارىسىدا ماڭدامدا بىر تەكشۈرۈش پونكىتلىرى ئۇچرايتتى ۋە كىشىلەر مىللىي كىملىكىگە كۆرە

خالغانچە تەكشۈرۈلەتتى. بۇنىڭدىن باشقا، مەن 2016 - يىلى تۈركىيەدە پاراڭلاشقان، (شەرقىي تۈركىستاندىكى) يېزىلاردىن كەلگەن ئۇيغۇر مۇساپىرلىرى ماڭا ئۆزلىرىنىڭ 2009 - يىلىدىكى مالىمانچىلىقتىن كېيىن ئالاھىدە «دنىي» ئۇيغۇرلار قاتارىغا كىرگۈزۈلگەنلىكى ئۈچۈن، يەرلىك دائىرىلەر تەرىپىدىن ئۇزۇن يىل نازارەت قىلىنغانلىقىنى تەكرار - تەكرار ئېيتتى. بۇ مۇساپىرلار ئۆزلىرىنىڭ ئەھۋالىنىڭ ئۆيگە نەزەربەند قىلىنىشقا ئوخشايدىغانلىقىنى ئېيتتى، ئىگىلىنىشىچە بۇ تەدبىرلەر ئۇلارنىڭ ئۆز يۇرتىدىن قېچىشىدىكى ئاساسلىق سەۋەب ئىكەن. ئومۇمىي ئۇيغۇر خەلقىنى نازارەت قىلىش ۋە كونترول قىلىش ئۈچۈن ئېلىپ بېرىلغان بۇ ئۇرۇنۇشلاردىن باشقا، يەنە ئىسلامىي ئىبادەتلەرنى تېخىمۇ ماھىيەتلىك كونترول قىلىش تەدبىرلىرىمۇ يولغا قويۇلغانىدى. بۇ كونترول تەدبىرلىرىنىڭ كۆپىنچىسىدە ئۇيغۇرلارنىڭ ئاممىۋى ھەرىكىتى، ئېتىقادى ۋە كىيىم - كېچەكلىرىنى قېلىپلاشتۇرۇش، ئۇيغۇر بالىلىرىنىڭ ئىسلام دىنىغا كىرىشىنىڭ ئالدىنى ئېلىش، شۇنداقلا ئۇلار دىنىي يېتەكچىلىرىدىن تاپشۇرۇۋالغان ئۇچۇرلارنى كونترول قىلىش ئۈچۈن، مەكتەپ، دوختۇرخانا ۋە مەسچىت قاتارلىق ئاممىۋى ئورگانلاردىن پايدىلىنىلالتى.

كۈنىمىز كۈچىيىۋاتقان بۇ خىل «خەۋپسىزلەشتۈرۈش» كە قارىتا، ئۇيغۇرلارنىڭ ساقچى ۋە بىخەتەرلىك قىسىملىرىغا زورلۇق بىلەن قارشىلىق كۆرسىتىشى ناھايىتى تېزلا كۆپ ئۇچرايدىغان — بولۇپمۇ ئۇيغۇرلار كۆپ سانلىقنى ئىگىلەيدىغان جەنۇبتا — ھادىسىگە ئايلاندى. ئۈرۈمچى مالىمانچىلىقىدىن كېيىن، بۇ خىل زوراۋان قارشى تۇرۇش توغرىسىدىكى تۇنجى ۋەقە 2010 - يىلى 8 - ئايدا ئاقسۇدىكى بىر ساقچىخاننى پارتىلتىش ۋەقەسى ئىدى. ئەمما شۇنىڭدىن كېيىنكى يىللاردا، مۇشۇنىڭغا ئوخشاش ۋەقەلەرنىڭ يۈز بەرگەنلىكى توغرىسىدىكى خەۋەرلەر بارغانسېرى كۆپلەپ ئوتتۇرىغا چىقتى. بۇ خىلدىكى زوراۋانلىققا ئائىت ئۇچۇرلار يەنىلا چەكلىك بولسىمۇ، ئەمما 2012 - يىلىدىكى كۆپىنچە ۋەقەلەر ئۇيغۇرلار بىلەن قانۇن ئىجراچىلىرى ئوتتۇرىسىدىكى توقۇنۇشتەك قىلاتتى (90). گەرچە خىتاي دائىرىلىرى بۇ ۋەقەلەرنىڭ ھەممىسىگە ھېچبىر ئاساسسىزلا «تېررورلۇق ھەرىكىتى» دەپ قالىپ كىيگۈزگەن بولسىمۇ، ئەمما كۆپىنچە ۋەقەلەر «تېررورلۇق» نىڭ مەزكۇر كىتابتا قوللىنىلغان جانلىق ئېنىقلىمىسىغا ماس كەلمەيدۇ. ئەكسىچە، ئۇلار بۇ رايوندىكى زوراۋان بىخەتەرلىك ھەرىكەتلىرىگە قايتۇرۇلغان ئىنكاسقا بەكرەك ئوخشايدۇ، شۇنداقلا ئۇلارنىڭ كۆپىنچىسى بۇ رايوندىكى بارغانسېرى ئەۋجىگە چىققان قۇتراتقۇ بىخەتەرلىك تەدبىرلىرىنىڭ تەسىرىگە ئۇچرىغان.

بۇ زوراۋانلىق ۋەقەلىرىنىڭ ئىچىدە كىشىلەرگە ھەممىدىن بەك تونۇشلۇق بولغىنى 2011 - يىلى 7 - ئايدا قەشقەر ۋە خوتەندىكى ساقچى ۋە بىخەتەرلىك قىسىملىرىغا قارىتىلغانلىقى ئىلگىرى سۈرۈلگەن بىر قاتار ھۇجۇملاردۇر. بۇنىڭ ئىچىدىكى تۇنجى ۋەقە 7 - ئاينىڭ 18 - كۈنى خوتەن شەھىرىدە يۈز بەرگەن. گەرچە ۋەقە توغرىسىدىكى تەپسىلاتلار تالاش - تارتىش قوزغىغان بولسىمۇ، (خەۋەرلەرگە) قارىغاندا بىر توپ ئۇيغۇر شەھەردىكى بىر بېكەتتە ساقچىلار بىلەن توقۇنۇشۇپ، ئۇلارنىڭ بىر قانچىسىنى ئۆلتۈرگەن، قالغانلىرىنى گۆرۈگە ئالغان ۋە بېكەتكە ئوت قويۇۋەتكەندەك قىلاتتى (91). «جەنۇبىي خىتاي



سەھەر گېزىتى» نىڭ شۇنىڭدىن كېيىنكى خەۋىرىگە كۆرە، مەزكۇر زوراۋانلىق ۋە قەسسىگە شۇ يېقىندا بۇ رايوندىكى ئۇيغۇر ئاياللىرىنىڭ يۈزىنى يېپىشى ۋە قارا كىيىم كىيىشى چەكلەنگەنلىكى سەۋەب بولغان (92). ئەڭ ئاخىرىدا، بۇ ۋەقەدە ئۆلگەنلەرنىڭ سانى (ختاي دائىرىلىرى تەرىپىدىن) 18 قىلىپ بېكىتىلگەن بولسىمۇ، ئەمما ئۇلارنىڭ 14 نەپىرىنىڭ ئۇيغۇر ھۇجۇمچىلار ئىكەنلىكى ئىلگىرى سۈرۈلدى. «قوغدىغۇچىلار گېزىتى» بۇ ۋەقەنى «يېقىنقى يىللاردىن بۇيان مەزكۇر رايوندا يۈز بەرگەن ئەڭ ئەجەبلىك توقۇنۇشلارنىڭ بىرى» دەپ ئاتىدى (93). شۇنىڭدىن كېيىنكى ئىككى ھەپتە ئىچىدە، قەشقەردىمۇ بىر قاتار زوراۋانلىق ۋەقەلىرى يۈز بەردى. شەنبە كۈنى يېرىم كېچىدە، بىرەيلەن شەھەرگە پارتلاتقۇچ دورا يۆتكەپ كىرمەكچى بولغاندا، مۇۋەپپەقىيەت قازىنالمى، كىچىك تىپتىكى يۈك ماشىنىسى پارتلاپ كەتكەن. ۋەقەگە چېتىشلىق ئىكەنلىكى روشەن بولغان ئىككى ئۇيغۇر قېچىپ كەتكەن ۋە باشقا بىر يۈك ماشىنىسىنى ئوغرىلىغان. ئاندىن ئۇلار يۈك ماشىنىسىنى ئادەم توپلاشقان يېمەكلىك يايىملىرى بار كوچىغا ھەيدەپ كىرگەن ۋە ماشىنىدىن سەكرەپ چۈشۈپ، ساقچىلارنى ئۆز ئىچىگە ئالغان كىشىلەر توپىغا ھۇجۇم قىلغان (94). ئىگىلىنىشىچە، ۋەقەدە شۇ ئىشنى سادىر قىلغۇچى ئىككى كىشىنىڭ بىرىنى ئۆز ئىچىگە ئالغان يەتتە ئادەم ئۆلۈپ، تەخمىنەن 22 ئادەم يارىلانغان. ئەتىسى، يەنە بىر زوراۋانلىق ۋەقەسى يۈز بەرگەن بولۇپ، مەزكۇر ۋەقە بىر رېستورانغا ھۇجۇم قىلىش بىلەن باشلانغاندەك قىلاتتى. ئېيتىلىشىچە، بىر قانچە ئۇيغۇر ئەر قولىدا ياسالغان پارتلاتقۇچى كىشىلەرگە ئاتقان ۋە پىچاق بىلەن ھۇجۇم قىلغان (95). ئىككى كۈنلۈك زوراۋانلىق ۋەقەسى ئاخىرلاشقاندىن كېيىن، تەخمىنەن 20 ئادەم ھاياتىدىن ئايرىلغان، بۇنىڭ ئىچىدە بىر قانچە ھۇجۇم قىلغۇچىمۇ بار ئىدى.

گەرچە «تۈركىستان ئىسلام پارتىيەسى» بۇ ۋەقەلەرنىڭ جاۋابكارلىقىنى ئۈستىگە ئالمىغان بولسىمۇ، ئەمما ئۇ قەشقەر ۋە خوتەندە يۈز بەرگەن بىر قاتار گۇمانلىق ھۇجۇملار ھەققىدە ۋىدىيو تارقىتىشى ۋە ئۇنى جىھادىي ھەرىكەت دەپ ئاتىدى. ئۇنىڭدىن باشقا، دەل ئاشۇ ئالاھىدە ۋىدىيودا «تۈركىستان ئىسلام پارتىيەسى» قەشقەر زوراۋانلىقىغا قاتناشقانلار ئارىسىدىكى بىرەيلەننىڭ 2006 - يىلى ۋەزىرىستاندا ئىكەنلىكىنى بايان قىلىنغانىدى (96). ۋىدىيودا ئابدۇلھەقنىڭ ئورنىغا «تۈركىستان ئىسلام پارتىيەسى» نىڭ ئەمىرى بولغان ئابدۇشۈكۈر بىر باياناتنى ئوقۇغان بولۇپ، مەزكۇر باياناتتا شەرقىي تۈركىستاندىكى مائارىپ، خىزمەت پروگراممىسى ۋە خىتاي كۆچمەنلەرنىڭ تۈركۈملەپ ئېقىپ كىرىشى قاتارلىق نۇرغۇن ئاسسىمىلياتسىيە سىياسەتلىرىنىڭ شۇ قېتىملىق ھەرىكەتنىڭ سەۋەبى ئىكەنلىكى ئوتتۇرىغا قويۇلغان.

بۇ ۋەقەلەرنىڭ ئالدى - كەينى بىر ئاي ئىچىدە يۈز بەرگەنلىكى، يەنە كېلىپ «تۈركىستان ئىسلام پارتىيەسى» نىڭ بەش يىل ئىلگىرى ۋەزىرىستانغا چېتىشلىق بىر ئادەم كۆرسىتىلگەن ۋىدىيونى ئېلان قىلىشى، ھۆكۈمەت دائىرىلىرىنىڭ كۈچلۈك دىققىتىنى تارتقاندەك قىلاتتى. نەتىجىدە، بۇ زوراۋانلىق ۋەقەسىدىن كېيىن، خىتاي ھەتتا بىنورمال رەۋىشتە، ئەڭ يېقىن ئىتتىپاقداشلىرىدىن بىرى بولغان پاكىستاننى ئۇيغۇر «تېررورچىلىرى» نى پاناھلاندۇردى دەپ تەنقىدلىدى، پاكىستان بولسا بۇنىڭغا جاۋابەن خىتاينىڭ ئۇيغۇرلار

شەكىللەندۈرگەن ئاتالمىش «تېرورلۇق تەھدىتى» گە قارشى تۇرۇشقا بار كۈچى بىلەن ھەمدەمدە بولۇشقا ۋەدە بەردى (98). مۆلچەرلەنگىنىدەك، شەرقىي تۈركىستاندىكى يەرلىك خىتاي دائىرىلىرى ئۇيغۇرلارغا بولغان نازارەتچىلىكىنى كۈچەيتىپ، «ئاشقۇنلۇق» قا قارشى تۇرۇش نامىدا دىنىي ھەرىكەتلەرنى نازارەت قىلىدىغان يېڭى ھەرىكەت قوزغىغانلىقىنى جاكارلىدى (99). ھالبۇكى، يەرلىك كىشىلەرنىڭ ھەممىسىلا دۆلەتنىڭ «شۇ قېتىملىق ۋەقە خەلقئارالىق <تېرورچىلار> تەرىپىدىن سادىر قىلىنغان» دېگەن سۆزىگە ئىشەنمەيتتى.

ئەينى ۋاقىتتا قەشقەردە «ۋال كوچىسى گېزىتى» نىڭ زىيارىتىنى قوبۇل قىلغان بىر ئۇيغۇر مۇنداق دېگەندى: «ئۇلار بۇ كىشىلەرنى پاكىستاندىن كەلگەن دېيىشتى. ئۇلار بۇلارنى خەلقئارالىق تېرورچى دېيىشتى. ئەمما ئەھۋال ئۇنداق ئەمەس. ئۇلار ھۆكۈمەتكە ۋە خىتايلارغا ئاچچىقى بار يەرلىك كىشىلەر، خالاس» (100).

گەرچە بۇ بايانات پۈتۈنلەي كوچا پاراڭلىرىنى ئاساس قىلغان بولسىمۇ، ئەمما ئۇ «تۈركىستان ئىسلام پارتىيەسى» نىڭ ئەينى ۋاقىتتىكى شەرقىي تۈركىستاندىكى تەسىر كۈچىنى كۆرسىتىپ بېرەلەيدۇ. دەرۋەقە، «تۈركىستان ئىسلام پارتىيەسى» 2010 - يىلى ئىزچىل ھالدا ئۇيغۇر دىيارىدا جىھادنى تەشۋىق قىلىدىغان ۋىدىئولارنى ئىشلەپ تارقاتقاندى. بۇ ۋىدىئولارنىڭ بەزىلىرى يەرلىك ئۇيغۇرلارنىڭ قولغا يەتكەن بولۇشى — بولۇپمۇ 2010 - يىلى 3G كۆچمە تورى بەرپا قىلىنغان ۋە ئۇيغۇرلار ئارىسىدا ئەقلىي يانفونلار ئومۇملاشقاندىن كېيىن — مۇمكىن ئىدى. ھالبۇكى، جەنۇبىي تارىم ئويمانلىقىدىكى ئۇيغۇرلارنى غەزەپلەندۈرىدىغان نۇرغۇن ئىشلار بار ئىدىكى، ئۇلار زوراۋان تەدبىرلەرنى قوللىنىش ئۈچۈن «تۈركىستان ئىسلام پارتىيەسى» نىڭ ھەرقانداق شەكىلدە «قۇترىتىشى» غا موھتاج ئەمەس ئىدى.

شۇنىڭدىن كېيىنكى ئىككى يىلدا، 2011 - يىلى يازدا خوتەن ۋە قەشقەردە يۈز بەرگەن ۋەقەلەرگە ئوخشاش زوراۋانلىق ۋەقەلىرى تەدرىجىي كۆپەيدى. بۇنىڭدىن باشقا، ھەر قېتىم زوراۋانلىق ۋەقەسى يۈز بەرگەندە، دۆلەتنىڭ قاتتىق قوللۇقى ئىشلارنى تېخىمۇ ناچارلاشتۇرۇۋەتتى. كۆپىنچە ھاللاردا، بۇ مەزگىلدە دائىرىلەر تەرىپىدىن «تېرورلۇق ھۇجۇمى» دېيىلگەن ۋەقەلەر ئەمەلىيەتتە ساقچىلارغا ۋە بىخەتەرلىك قىسىملىرىغا قارشى قوراللىق ئۆزىنى قوغداش ھەرىكىتى ئىدى. بۇ ساقچىلار ۋە بىخەتەرلىك قىسىملىرى دۆلەتكە «ساداقەتسىز» دەپ قارالغان ئۇيغۇرلارنى — بۇ كىشىلەرگە كۆپىنچە ھاللاردا دىندارلىقى سەۋەبلىكلا «ساداقەتسىزلىك» قالىپى كىيگۈزۈلەتتى — جېدەلخورلۇق بىلەن قولغا ئېلىشقا ئۇرۇناتتى. شۇنىڭدىن كېيىن، 2011 - يىلى 12 - ئايدا خوتەن ۋىلايىتىنىڭ گۇما ناھىيەسىدە يۈز بەرگەن ئېغىر زوراۋانلىق ۋەقەسىدىكى ئەھۋال دەل ئاشۇنداققەدەر قىلاتتى. خەۋەرلەرگە كۆرە، بىر تۈركۈم ئۇيغۇر ياشلىرى «پاكىستانغا بېرىشنى پىلانلىغان» دېگەن گۇمان بىلەن ساقچىلار تەرىپىدىن قوغلانغان. شۇنداقلا ئۇيغۇرلار ساقچىلار بىلەن تىرىكشىش جەريانىدا كىشىلەرنى گۇرۇگە ئېلىۋالغان ۋە ئاخىرىدا ساقچىلار بىلەن قوراللىق توقۇنۇشقان (101). توقۇنۇشتا بىر ساقچى ۋە يەتتە ئۇيغۇر ھاياتىدىن ئايرىلغان (102).

گەرچە شەرقىي تۈركىستاندىن سىرتقا ئېقىپ چىققان ئۇچۇر ناھايىتى ئاز بولسىمۇ، ئەمما شۇنىسى ئېنىقكى، بۇ خىل ۋەقەلەر، يەنى ھەم ئۇيغۇرلار، ھەم ساقچىلار قوزغىغان زوراۋانلىق ۋەقەلىرى 2012 - يىلى ئىزچىل كۆپەيگەن. شۇ يىلى 2 - ئايدا، قارغىلىق ناھىيەسىدىكى ئۇيغۇر يىگىتلەر بۇ رايونغا كەلگەن 13 خىتاي كۆچمەنى نامەلۇم سەۋەبلەر تۈپەيلىدىن كوچىدىلا ئۆلتۈرۈۋەتكەن، شۇنداقلا ساقچىلارمۇ ھۇجۇمچى ئىكەنلىكى ئىلگىرى سۈرۈلگەن يەتتە كىشىنىڭ ھەممىسىنى ئۆلتۈرۈۋەتكەن (103). 3 - ئايدا، ساقچىلار كورلىدىكى دۆلەت تەرىپىدىن «قانۇنسىز دىنىي يىغىلىش» دەپ قارالغان بىر يەرگە قىلىنغان «تۇيۇقسىز ھۇجۇم» جەريانىدا تۆت ئۇيغۇرنى ئۆلتۈرۈۋەتكەن. ئەمما ئۇ پەقەت بىر يەرگە يىغىلىپ ناماز ئوقۇۋاتقان ئۇيغۇرلار توپى بولۇشى مۇمكىن ئىدى (104). شۇ يىلى 6 - ئايدا، ئالتە ئۇيغۇر خوتەندىن ئۈرۈمچىگە بارىدىغان ئايروپىلاننى بۇلاشنى پىلانلىغان دېگەن گۇمان بىلەن قولغا ئېلىنغان، ئەمما بۇ ۋەقەگە ئالاقىدار تەپسىلات ۋە ئەھۋاللار تالاش - تارتىش قوزغىغان. يەنە شۇ يىلى 6 - ئايدا، خوتەندىكى دائىرىلەر تەرىپىدىن «قانۇنسىز دىنىي مەكتەپ» ئىكەنلىكى ئىلگىرى سۈرۈلگەن يەرگە «تۇيۇقسىز ھۇجۇم» قىلىنىپ، بىر قانچە ئۇيغۇر بالىنىڭ ئېغىر دەرىجىدە كۆيۈپ كېتىشىگە سەۋەب بولغان. ئەمەلىيەتتە بۇ پەقەت تىزىمغا ئالدۇرمىغان ئۇيغۇر مەكتىپى بولۇشى مۇمكىن ئىدى (105). 8 - ئايدا دائىرىلەر يىگىرمە ئۇيغۇرنى توردا ئېلان قىلغان ئۇچۇرلىرى سەۋەبلىك «دۆلەتنى پارچىلاش» جىنايىتى بىلەن ئەيىبلەپ، تۈرمىگە تاشلىغان (106). 10 - ئايدا، كورلادىكى ئۇيغۇرلار بىلەن خىتايلار ئوتتۇرىسىدىكى توقۇنۇش سەۋەبلىك، ساقچىلار شەھەردىكى ئۇيغۇر مەھەللىلىرىنى باشتىن - ئاياغ ياۋۇزلارچە ئاڭخۇرغان. ئېيتىشلارغا قارىغاندا، يەنە بىر ئۇيغۇر خىتاينىڭ دۆلەت بايرىمى كۈنىدە، قارغىلىق ناھىيەسىگە يېقىن چېگرا پونكىتىغا «ئادەم بومبا» ھۇجۇمى قوزغىغان (107). قىسقىسى، ئۇيغۇر دىيارىنىڭ جەنۇبىدىكى ۋەزىيەت شىددەت بىلەن ناچارلىشىپ، ئۇيغۇر پۇقرالىرى بىلەن بىخەتەرلىك ئورگانلىرى ئوتتۇرىسىدىكى كەسكىنلىشىۋاتقان توقۇنۇشقا ئايلانغان. لېكىن، بۇ زوراۋانلىقنىڭ خاراكتېرى بۇ توقۇنۇشنىڭ ھېچقانداق تەشكىللىك توپىلاشنىڭ مەھسۇلى ئەمەسلىكىنى، خەلقئارالىق «تېررورلۇق تەشكىلاتى»دىن تېخىمۇ ئېغىز ئاچقىلى بولمايدىغانلىقىنى؛ ئەكسىچە بۇنىڭ بارغانسېرى چەكلىنىپ كېتىۋاتقان بىخەتەرلىك ئورگانلىرى بىلەن رايوندىكى ئۇيغۇرلار ئوتتۇرىسىدىكى كۈنسىرى ئەدەۋەتلىك زىددىيەتنىڭ مەھسۇلى ئىكەنلىكىنى كۆرسىتىپ بېرىدۇ. ھالبۇكى، دۆلەتنىڭ ئاسسىمىلياتسىيە سىياسىتى ۋە رايوننىڭ مۇستەملىكە قىلىنىشى بۇ زىددىيەتنى تېخىمۇ كەسكىنلەشتۈرۈۋەتكەندى.

(شەرقىي تۈركىستاندا) زوراۋانلىقنىڭ كۆپىيىشى تېخىمۇ قاتتىق باستۇرۇشقا، بۇ خىل باستۇرۇش يەنە بىر قېتىملىق زوراۋانلىققا سەۋەب بولىدىغان ناچار ئايلىنىش شەكىللەندى. ھەمدە شۇنىڭدىن كېيىنكى بىر قانچە يىلدا، جەنۇبى تارىم ئويمانلىقىنىڭ كۆپ قىسىم جايلىرى تېخىمۇ قاتتىق باستۇرۇشقا ئۇچرىدى. ھەر قېتىملىق زوراۋانلىق ھەرىكەتلىرىدىن كېيىن ياكى چوڭ ئاممىۋى پائالىيەتلەردىن ئىلگىرى، دۆلەت بىخەتەرلىك تەدبىرلىرىنى كۈچەيتىپ، «پىدائىي» بىخەتەرلىك خادىملىرىنى ئاممىۋى سورۇنلارنى نازارەت

قىلىشقا تەكلىپ قىلدى، نۇرغۇن تەكشۈرۈش پونكىتلىرىنى قۇردى ۋە ئۇيغۇر مەھەللىلىرىدە كەڭ كۆلەمدە تەكشۈرۈش ئېلىپ باردى (108). بۇ بىخەتەرلىك تەدبىرلىرى يەنە (مەسچىتتە ناماز ئوقۇش دېگەندەك) ئاشكارا ئىسلامىي ئىبادەتلەرنى ئوچۇق - ئاشكارا نازارەت قىلىش ئۇرۇنۇشلىرىنىمۇ ئۆز ئىچىگە ئالاتتى (109). نەتىجىدە بولسا، ھەرقېتىملىق مۇشۇ خىل جىددىي بىخەتەرلىك قاماللىرىدىن كېيىن، زوراۋانلىق ۋەقەلىرى تېخىمۇ كۆپەيدى.

نۇرغۇن جەھەتتىن ئېلىپ ئېيتقاندا، ئۇيغۇرلار بىلەن جەنۇبتىكى بىخەتەرلىك ئورگانلىرى ئوتتۇرىسىدا يۈز بەرگەن، ئۆز - ئۆزىنى داۋاملاشتۇرىدىغان بۇ توقۇنۇش دەسلەپكى ئون يىلدىكى «تېررورلۇققا قارشى دۇنياۋى ئۇرۇش» نىڭ ئۇيغۇر دىيارىدىكى مەنتىقىلىق نەتىجىسى ئىدى. خىتايلارنىڭ ھۆكۈمرانلىقىدىكى دۆلەتنىڭ مەزكۇر رايوندىكى كۆچمەنلەر مۇستەملىكىچىلىكى ئارزۇسى بىلەن «تېررورلۇققا قارشى دۇنياۋى ئۇرۇش» نىڭ ئىسلام قورقۇنچى ۋە بىخەتەرلىك ئەسەبىيلىكىنىڭ خەتەرلىك رەۋىشتە بىرلىشىشى ئۇيغۇرلار بىلەن دۆلەت ئۆزئارا تىرىشىدىغان ۋەزىيەتنى پەيدا قىلدى. 2009 - يىلى، ئۈرۈمچىدىكى ئۇيغۇرلارنىڭ خىتاينىڭ سىياسىتىگە تىنچلىق بىلەن ئېتىراز بىلدۈرۈش ئۈچۈن قىلغان بىر قانچە قېتىملىق ئۇرۇنۇشنىڭ بىرى بىخەتەرلىك ئورگانلىرى تەرىپىدىن باستۇرۇلۇپ، پاجىئەلىك زوراۋانلىققا ئايلىنىپ، ئۇيغۇرلارنىڭ ۋەزىيەتكە بولغان ئەندىشىسىنى تىنچ يول بىلەن ئىپادىلەيدىغان سىياسىي بوشلۇقى يوقلۇقىنى ئېنىق كۆرسىتىپ بەردى. ۋەزىرستاندىكى «تۈركىستان ئىسلام پارتىيەسى» غا ۋەكىللىك قىلىدىغان، ئۆزىنى جىھادچىلار دەپ ئاتىۋالغان ئاز ساندىكى ئۇيغۇرلار ۋىدىئو ئىشلەش ئارقىلىق بۇ ئەھۋالنىڭ ئىچىدىن ئورۇن ئالماقچى بولغان بولسىمۇ، ئۇلار ئەمەلىيەتتە بۇ رايوندا يۈز بېرىۋاتقان ئىشلارغا نىسبەتەن ئىككىلەمچى ئامىل بولۇپ، ئۇلار ئاساسلىقى دۆلەتنىڭ ئۇيغۇرلارغا قاراتقان، بارغانسېرى ئېشىۋاتقان زوراۋانلىقنى يوللۇقلاشتۇرۇش رولىنى ئوينىدى.

ئۇيغۇر دىيارىنىڭ جەنۇبىدىكى بۇ خىل ئۆز - ئۆزىنى داۋاملاشتۇرىدىغان زوراۋانلىق دەۋرىيلىكى شۇنىڭدىن كېيىنكى بىر نەچچە يىلدىمۇ داۋاملاشتى، شۇنداقلا خىتاينىڭ ئىچى - سىرتىدىكى ئۇيغۇر قوراللىق كۈچلىرىگە ئالاقىدار «ئۆز - ئۆزى ئەمەلگە ئاشۇرىدىغان بېشارەت» نى بارلىققا كەلتۈرۈپ، دۆلەتنىڭ «تېررورلۇققا قارشى تۇرۇش» نامىدا ئۇيغۇرلارنى تېخىمۇ قاتتىق باستۇرۇشنى سەۋەب بىلەن تەمىنلىدى. ئۆز - ئۆزى ئەمەلگە ئاشۇرىدىغان بۇ بېشارەتنىڭ ئۇيغۇر دىيارىدىن خىتاي ئىچكى قۇرۇقلۇقىغا يۆتكىلىشىگە ئەگىشىپ، ئۇ يەنە تېخىمۇ كەڭ دائىرىلىك - ئاساسلىقى ئۇيغۇرلارغا قارىتىلغان - ئىسلام دۈشمەنلىكىنى يېلىنجىتىپ، پۈتۈن مەملىكەتتىكى خىتايلارنىڭ دۆلەت ئۇيغۇرلارغا قارشى قوللانغان ھەر قانداق تەدبىرىنى - ئۇنىڭ قانچىلىك چېكىدىن ئاشقان بولۇشىدىن قەتئىينەزەر - قوللىشىغا تۈرتكە بولدى. جۈملىدىن، ئۇيغۇرلار دۆلەت ۋە جەمئىيەتكە بولغان مەۋجۇتلۇق تەھدىتى سۈپىتىدە بارغانسېرى ئالۋاستىلاشتۇرۇلدى.

## بەشىنچى باب: «ئۆز - ئۆزىنى ئەمەلگە ئاشۇرىدىغان بېشارەت»

ۋە «تېررورلۇققا قارشى خەلق ئۇرۇشى»، 2013 ~ 2016

2013 - يىلى 10 - ئاينىڭ 29 - كۈنى، ئارقا دېرىزىسىدىن شاھادەت كەلمىسى يېزىلغان قارا بايراق لەپىلدىتىلگەن دالا ماشىنىسى بېيجىڭنىڭ تىيەنئەنمېن مەيدانىدىكى قەدىمىي ئوردىغا (故宫) قاراپ شىددەت بىلەن ئىلگىرىلەپ، كىشىلەر توپىغا سوقۇلغان ۋە ئاخىرىدا ئۇزۇندىن بۇيان خىتايىدا ھاكىمىيەتنىڭ سىمۋولى بولغان بۇ ئوردىنىڭ يېنىدا كۆيۈپ كەتكەن. مەلۇم بولۇشىچە، ماشىنىدا بىر ئەر، ئۇنىڭ ئايالى ۋە ئاپىسىنى ئۆز ئىچىگە ئالغان بىر ئۇيغۇر ئائىلىسى بار ئىدى. بۇ جەرياندا ماشىنىدىكى ئۇچەپلەن بىلەن (سرتتىكى) ئىككى سايىھەتچى قوشۇلۇپ جەمئىي بەش كىشى ھاياتىدىن ئايرىلىپ، 38 ئادەم يارىلانغان (1). بۇ ئۇيغۇر دىيارىدىكى كۈنسېرى كۈچىيىۋاتقان زوراۋانلىق ۋە قەللىرىنىڭ تۇنجى قېتىم خىتاي ئىچكى قۇرۇقلۇقىغا يامرىشى بولغاچقا، بۇ خىتايىدىكى ئۇيغۇرلار پەيدا قىلغان ئاتالمىش «تېررورلۇق تەھدىتى» گە بولغان تەشۋىشنىڭ يېڭى بىر پەللىگە كۆتۈرۈلۈشىگە سەۋەب بولدى.

ئەينى ۋاقىتتا، CNN تورى مەندىن بۇ ۋەقە ھەققىدە ئوبزور يېزىشنى تەلەپ قىلغانىدى. ئۇ ماقالىدە، مەن مەزكۇر ۋەقەنىڭ ئىپتىدائىيلىقىنى نەزەردە تۇتۇپ، ئۇنىڭ خەلقئارالىق «تېررورلۇق» تورىغا باغلانغان تەشكىللىك تەھدىت بىلەن مۇناسىۋىتى بارلىقىغا بولغان گۇمانىمنى ئوتتۇرىغا قويغانىدىم (2). (مەزكۇر ماقالە سەۋەبلىك) خىتاي تورچىلىرىنىڭ ماڭا بولغان ئىنكاسى پەۋقۇلئاددە شىددەتلىك ۋە زوراۋان بولدى، ھەتتا ئۇلارنىڭ نۇرغۇنى ماڭا ئېلخەت ئارقىلىق ئۆلۈم تەھدىتى سالدى. ئۇلارنىڭ كۆپىنچىسى (مەندەك) بىر ئامېرىكىلىق خىتايىدىكى ئۇيغۇرلار سادىر قىلغان زوراۋانلىق بىلەن ئامېرىكا يۈز بەرگەن «11 - سېنتەبىر ۋەقەسى» نىڭ ئوخشاش ئىش ئىكەنلىكىنى تونۇپ يېتەلمىگەنلىكىدىن غەزەپلەنگەنىدى. ھەتتا بەزىلەر «ئامېرىكامۇ يەرلىك ئامېرىكىلىق (يەنى ھىندىئان)لارغا ئاشۇنداق قىلغان» دېيىش ئارقىلىق ئۇيغۇرلارغا قارىتىلغان سىياسەتلەرنى ئاقلاشتى. «يەرشارى ۋاقىت گېزىتى» مېنىڭ ئوبزورمىغا قارشى شىددەتلىك ئوبزوردىن بىرنى ئېلان قىلىپ، CNN نىڭ مېنىڭ ئوبزورمىنى ئېلان قىلغانلىقىنى تەنقىد قىلدى. شۇنداقلا، خىتاينىڭ دۆلەتلىك تاراتقۇسى بولغان «مەركىزىي تېلېۋىزىيە ئىستانسىسى» يەتتە مىنۇتلۇق بىر ۋىدىيو ئېلان قىلىپ، CNN تورىنىڭ مەزكۇر ھۇجۇمىنىڭ تېررورلۇق ياكى ئەمەسلىكىگە گۇمان

بىلەن قارىشىدا «يامان غەربى بار» دېدى (3). خىتاي پۇقرالىرى ھەتتا CNN نىڭ خىتايدا پائالىيەت قىلىشىنى چەكلەش ئۈچۈن ئاتالمىش «ئاساسىي قاتلام ھەرىكىتى» قوزغىدى (4).

گەرچە بۇ ۋەقە ھاكىمىيەتنىڭ سىمۋوللۇق مەركىزىدە يۈز بەرگەنلىكى سەۋەبلىك نۇرغۇن كىشىلەرنىڭ دىققىتىنى تارتقان بولسىمۇ، ئەمما ئۇنى 2013 - يىلى خىتايدا يۈز بەرگەن ئۇيغۇرلارغا چېتىشلىق ئەڭ زوراۋان ۋەقە دېيىشكە قەتئىي بولمايتتى. جەنۇبتىكى بىخەتەرلىك ئورگانلىرى بىلەن يەرلىك ئۇيغۇرلار ئارىسىدىكى 2010 - يىلى باشلانغان ئۈزلۈكسىز زوراۋانلىق 2013 - يىلى بارغانسېرى ئەۋجىگە چىقىپ، بېيجىڭدا ئۆلگەن بەش ئادەمدىن باشقا يەنە نۇرغۇن كىشىنى ھاياتىدىن ئايرىدى. ئەمما، بۇ ۋەقەلەر ئۇيغۇر رايونىدىلا چىمىقتۇرۇلۇپ، كۆپىنچىسى دۆلەت تەرىپىدىن خەۋەر قىلىنمىدى. تىيەنئەنمېن مەيدانىدىكى ۋەقەنىڭ «خەلقئارالىق تېررورلۇق»قا باغلىنىشلىق بولۇشتىن بەكرەك، ئۇيغۇر دىيارىنىڭ جەنۇبىدىكى بىخەتەرلىك ئورگانلىرى بىلەن ئۇيغۇرلار ئوتتۇرىسىدىكى بارغانسېرى كۈچىيىۋاتقان زوراۋانلىقنىڭ مەھسۇلى بولۇش ئېھتىماللىقى يۇقىرى ئىدى. لېكىن، خىتاي ھۆكۈمىتى بۇ ۋەقەنىڭ «تۈركىستان ئىسلام پارتىيەسى» نىڭ شەرقىي تۈركىستاندىكى تەرەپدارلىرى تەرىپىدىن پىلانلانغان ئوپىئوچۇق «تېررورلۇق ھۇجۇمى» ئىكەنلىكىنى تەكىتلىدى. گەرچە «تۈركىستان ئىسلام پارتىيەسى» بۇ ۋەقەنى سادىر قىلغان ئۇيغۇرلارنى «جىھاد قىلدى» دەپ تەبرىكلەش ۋەندىيىنى ئېلان قىلغان بولسىمۇ، ئەمما بۇ ۋەقەگە مەسئۇل ئىكەنلىكىنى ياكى ئۇنىڭ بىلەن كونكرېت مۇناسىۋىتى بارلىقىنى ئېيتىمىدى (5). بۇنىڭدىن باشقا، (تىيەنئەنمېن مەيدانىدىكى) ماشىنا سوقۇلۇش ۋەقەسىنىڭ ئەمەلىي ئەھۋالى ناھايىتى بولغاچقا، ئۇنى پۇختا تەشكىللەنگەن ھۇجۇم دېگىلىمۇ بولمايتتى. گەرچە شاھادەت كەلىمىسى يېزىلغان بايراقنىڭ ماشىنا دېرىزىسىدىن لەپىلدىتىلىشى ئۇلارنىڭ ھېچ بولمىغاندا ئىسلامىي قوراللىق كۈچلەرنىڭ سىمۋوللىرىنى ياخشى بىلىدىغانلىقىنى كۆرسەتسىمۇ، ئەمما ئەر - ئايال ۋە ئايدىن شەكىللەنگەن بۇ گۇرۇپپىنى خەلقئارا جىھادچىلار بىلەن باغلىنىشلىق ئاتالمىش «تېررورلۇق تەشكىلاتى» دېيىش غەلىتىلىك بولاتتى. ئۇنىڭدىن سىرت، باشقا مەنبەلەرنىڭ پەرىزىگە كۆرە، بۇ ئائىلە يۇرتى ئاقتۇدىكى مەسچىتنىڭ شۇنىڭدىن بىر يىل ئىلگىرى چىقىۋېتىلگەنلىكىگە ئېتىراز بىلدۈرۈش يۈزىسىدىن، باشقىلارنى ئۆلتۈرۈشنى مەقسەت قىلماستىن تىبەتلەرنىڭ ئۆزىنى كۆيدۈرۈشىگە ئوخشاش، قەستەن ئۆزىنى ئۆلتۈرۈۋالغان بولۇشى مۇمكىن ئىدى (6). بۇ دالا ماشىنىسىنىڭ تىيەنئەنمېن مەيدانىغا سوقۇلۇشىدىكى ھەقىقىي سەۋەب ۋە مۇددىئانىڭ نېمە بولۇشىدىن قەتئىينەزەر، بۇ پۇقرالىق ھوقۇقىدىن مەھرۇم قىلىنغان ئۇيغۇرلار بىلەن دۆلەت ئوتتۇرىسىدىكى توختاۋسىز زوراۋانلىقنىڭ تەسىرىنىڭ تارىم ئويمانلىقىنىڭ جەنۇبىدىنلا ئەمەس، بەلكى پۈتۈن ئۇيغۇر دىيارىدىنمۇ ھالقىپ كەتكەنلىكىنى كۆرسىتىپ بېرەتتى.

ئەنە شۇ رەۋىشتە، 2013 - يىلىنىڭ ئاخىرىغا كەلگەندە، خىتاي شۇنىڭدىن ئىلگىرىكى ئون يىلدا مۇبالغىلەشتۈرۈۋەتكەن ۋە «تېررورلۇق تەھدىتى» قالىپىنى كىيگۈزگەن، ئۇيغۇرلارنىڭ سىياسىي زوراۋانلىقى توغرىسىدىكى تەشۋىشلەر «ئۆز - ئۆزى ئەمەلگە ئاشۇرىدىغان بېشارەتلەر» ئارقىلىق ئاخىرى رېئاللىققا

ئايلانغاندەك قىلاتتى. بۇنىڭدىن سىرت، شۇنىڭدىن كېيىنكى ئۈچ يىلىدا بۇ خىل زوراۋانلىق تېخىمۇ كۆپەيدى. شۇنداقلا، مەزكۇر كىتابتىكى جانلىق ئېنىقلىمىغا كۆرە، بۇ ۋەقەلەرنىڭ بەزىلىرىنى يوللۇق ھالدا «تېررورلۇق ھەرىكەتلىرى» دېيىشكە بولىدىغاندەك قىلاتتى. لېكىن، بۇ تەرەققىياتلارنىڭ ھېچقايسىسى شەرقىي تۈركىستاندىكى ئۇيغۇر خەلقى ئارىسىدا تەشكىللىك «تېررورلۇق تەھدىتى» مەۋجۇتلۇقىنى كۆرسىتىپ بېرەلمەيتتى، «تۈركىستان ئىسلام پارتىيەسى» ياكى باشقا خەلقئارالىق جىھادىي تەشكىلاتلارغا باغلىنىشلىق «تېررورلۇق تەھدىتى»دىن تېخىمۇ ئېغىز ئاچقىلى بولمايتتى. ئەكسىچە، بۇ ۋەقەلەرنىڭ ھەممىسى دېگۈدەك ئۆزلىرىنىڭ سەۋەبى ۋە مۇددىئاسىدىن دېرەك بېرىدىغان يەرلىك ئالاھىدىلىكلەرگە ئىگىدەك قىلاتتى. ھالبۇكى، شۇنچە كۆپ زوراۋانلىق ھەرىكەتلىرىنىڭ بىر - بىرىدىن ئايرىم ئېلىپ بېرىلىشىمۇ ئۇيغۇرلار ئارىسىدا، بولۇپمۇ جەنۇبتىكى يېزىلاردا ئۈمىدسىزلىك ۋە غەزەپنىڭ قايسى دەرىجىدە ئومۇملاشقانلىقىنى كۆرسىتىپ بېرەتتى.

مۆلچەرلەنگىنىدەك، خىتاي يەنە بىر قېتىم بۇ خىل زوراۋانلىق قارشىلىق ھەرىكەتلىرىنىڭ كۈچىيىشىگە ئۆزىنىڭ دۆلەت رەھبەرلىكىدىكى، «تېررورلۇققا قارشى تۇرۇش» نامىدا يوللۇقلاشتۇرۇلغان زوراۋانلىقنى كۈچەيتىش ئارقىلىق ئىنكاس قايتۇردى. گەرچە خىتاي 2016 - يىلىنى ئۆز ئىچىگە ئالغان كەلگۈسى ئۈچ يىلىدا، ئۇيغۇر دىيارىدا «قوشماقلىشىپ ياردەم بېرىش پروگراممىسى» ئارقىلىق «تېزلىتمە تەرەققىيات»نى ئىشقا ئاشۇرۇشقا ئۇرۇنغان بولسىمۇ، لېكىن خىتاينىڭ مەزكۇر رايوندىكى قاتتىق بىخەتەرلىك تەدبىرلىرى بارا - بارا بۇ تەرەققىياتنى خۇنۇكلەشتۈرۈۋەتتى. بۇنىڭدىن باشقا، دۆلەت بۇ مەزگىلدە ئۆزى ئۇيغۇر ئاھالىلىرى ئارىسىدا دۇچ كەلگەن ئاتالمىش تەھدىتلەرنى بايان قىلىشقا باشلىدى. بۇ «تەھدىت»لەرنىڭ باش مەنبەسى ئۇيغۇرلارنىڭ كۈلتۈرەل ۋە دىنىي پائالىيەتلىرىنىڭ دۆلەت تەرىپىدىن «ئاشقۇنلۇق» دەپ قارالغان بەزى تەرەپلىرى ئىدى. خىتاي كۆچمەنلىرى ئۇيغۇر دىيارىنى داۋاملىق مۇستەملىكە قىلىۋاتقان ئارقا كۆرۈنۈش ئاستىدا، ئۇيغۇر كۈلتۈرىنىڭ ئىچكى قىسمىدىكى تەھدىتنى نىشان قىلغان بۇ ئۇرۇنۇشلار يەنە خىتاينىڭ ئۇيغۇرلارنى ئۇيغۇر دىيارىغا چاڭگال سېلىۋاتقان خىتاي كۈلتۈرىگە زورلۇق بىلەن سىڭدۈرۈش ئۇرۇنۇشىنى يوللۇقلاشتۇرۇشقا يارىدى. مۆلچەرلەنگىنىدەك، ئۇيغۇرلار بۇ تەدبىرلەرگە تېخىمۇ زوراۋان قارشىلىق بىلەن ئىنكاس قايتۇرۇپ، 2010 - يىلى جەنۇبتا باشلانغان «باستۇرۇش - زوراۋانلىق - باستۇرۇش» تىن ئىبارەت ئۆز - ئۆزىنى داۋاملاشتۇرىدىغان ئايلىنىشنى داۋاملاشتۇردى ۋە تېخىمۇ ئەۋجىگە چىقاردى.

## ئۆز - ئۆزىنى ئەمەلگە ئاشۇرىدىغان بېشارەتلەر ۋە ئۇيغۇر قوراللىق كۈچلىرى

«ئۆز - ئۆزىنى ئەمەلگە ئاشۇرىدىغان بېشارەت» (self - fulfilling prophecy) ئۇقۇمى 1930 - يىللاردا ئىلمىي ھاياتىنى باشلىغان ئامېرىكىلىق جەمئىيەتشۇناس روبېرت مېرتوننىڭ (Robert Merton) ئەسىرىدىن كەلگەن. مېرتوننىڭ تەبىرىگە كۆرە، «ئۆز - ئۆزىنى ئەمەلگە ئاشۇرىدىغان بېشارەت» ئىجتىمائىي مەسىلىلەر توغرىسىدىكى خاتا مۆلچەر بولۇپ، شۇ خاتا مۆلچەر سەۋەبلىك ۋۇجۇدقا چىققان ئىجتىمائىي ياكى سىياسىي قىلمىشلار شۇ خاتا مۆلچەرنى رېئاللىققا ئايلاندۇرىدۇ. بۇ خاتا مۆلچەر رېئاللىققا ئايلانغاندىن كېيىن، ئۇنىڭ مەۋجۇتلۇقىغا تۈرتكە بولغان قىلمىشنى تېخىمۇ يوللۇقلاشتۇرىدۇ. مېرتوننىڭ قەيت قىلغىنىدەك: «ئۆز - ئۆزىنى ئەمەلگە ئاشۇرىدىغان بېشارەتنىڭ قارىماققا توغرىدەك كۆرۈنىدىغان بۇ يوللۇقلۇقى خاتالىقنىڭ ئىزچىل داۋاملىشىشىنى شارائىت بىلەن تەمىنلەيدۇ. چۈنكى، بېشارەت بەرگۈچى ئۆز سۆزىنىڭ ئەڭ دەسلەپتىن باشلاپلا توغرا ئىكەنلىكىنى ئىسپاتلاش ئۈچۈن ۋەقەنىڭ ئەمەلىي جەرياننى دەلىل قىلىپ كۆرسىتىدۇ» (7).

مېرتوننىڭ ئۆز - ئۆزىنى ئەمەلگە ئاشۇرىدىغان بېشارەت توغرىسىدىكى مىساللىرى ئاساسلىقى 1940 - يىللاردىكى ئامېرىكىدىكى تۈزۈلمە خاراكتېرلىك ئىرقچىلىق بىلەن مۇناسىۋەتلىك ئىدى. مەسىلەن، ئۇ «قارا تەنلىك ئامېرىكىلىقلار ئەقلىي جەھەتتە ئاق تەنلىكلەردىن تۆۋەن تۇرىدۇ» دېگەن ئىرقچى قاراشنىڭ ئافرىقا نەسلىلىك ئامېرىكىلىقلار (يەنى قارا تەنلىكلەر) نىڭ مائارىپىغا سېلىنىدىغان مەبلەغىنىڭ كېمىيىشىگە قايسى رەۋىشتە سەۋەب بولغانلىقىنى مۇلاھىزە قىلغان. بۇ خىل مەبلەغىنىڭ كېمىيىشى كېيىنچە ئالىي مەكتەپلەرگە ئوقۇشقا كىرگەن قارا تەنلىكلەرنىڭ ئازىيىشىغا سەۋەب بولغان ۋە «ئۇلارنىڭ ئەقلىي قابىلىيىتى تۆۋەن، شۇڭا ئۇلارغا مائارىپ جەھەتتە سېلىنىدىغان مەبلەغى ئاشۇرۇشنىڭ ھاجىتى يوق» دېگەن ھۆكۈمنى تېخىمۇ يوللۇقلاشتۇرغان (8). مېرتونغا كۆرە، ئۆز - ئۆزىنى ئەمەلگە ئاشۇرىدىغان بۇ بېشارەتلەرگە سەۋەب بولىدىغان خاتا پەرەزلەر ئۇقۇشماسلىقتىن كېلىپ چىققان خاتا مۆلچەرلەر ياكى ناچار سىياسەتلەر بولماستىن، بەلكى تەڭسىز ھوقۇق مۇناسىۋىتىنىڭ قالدۇقلىرى ئۈستىگە بەرپا قىلىنغان، يىلتىزى چوڭقۇر بىر تەرەپلىملىكنىڭ مەھسۇلى ئىدى.

مېرتوننىڭ بۇ ئۇقۇمنى سىستېمىلىق ئىزاھلىشى خىتاينىڭ تەسەۋۋۇردىكى «تېرورلۇق تەھدىتى» گە قارىتىلغان سىياسەتلەرنىڭ ئۇيغۇر قوراللىق كۈچلىرىنىڭ كۆپىيىشىنى قايسى رەۋىشتە ئىلگىرى سۈرگەنلىكىنى، ھەتتا ئۇيغۇرلارنىڭ 2013 - يىلىدىن 2014 - يىلىغىچە بولغان ئارىلىقتا بىر قىسىم ئەمەلىي «تېرورلۇق ھۇجۇملىرى» نى قوزغىشىغا سەۋەب بولغانلىقىنى چۈشىنىشىمىزگە ياردەم بېرىدۇ. خىتاي خەلق جۇمھۇرىيىتى ۋە ئۇنىڭدىن ئىلگىرىكى يېقىنقى زامان خىتاي دۆلەتلىرىدە، ئۇيغۇرلار ئىزچىل ھالدا ئۆزلىرىگە



«ئىپتىدائىي»، «قالاق» ۋە «تۇتۇقسىز» لىق قالىپىنى كىيگۈزگەن تۈزۈلمە خاراكتېرلىك ئىرقچىلىقنىڭ تەسىرىگە ئۇچراپ كەلگەن بولۇپ، بۇ ھازىرقى خىتاي دۆلىتىنىڭ مۇستەملىكىۋى پەرق سەۋەبلىك ئۇيغۇرلارغا قاراتقان «ئاتلىق» تۇتۇمنى يوللۇقلاشتۇرۇش، شۇنداقلا ئۇلارنىڭ ئۆز ۋەتىنىدە (شەرقىي تۈركىستاندا) ئۆز تەقدىرىنى ئۆزى بەلگىلەش ئىستىكىنى تۇنجۇقتۇرۇش رولىنى ئوينىغان. ھالبۇكى، خىتاي 2001 - يىلى ئۇيغۇرلارنىڭ ئېتىرازلىرى ۋە ئۆز تەقدىرىنى ئۆزى بەلگىلەش ئىستىكىلىرىنىڭ بارلىق ئالامەتلىرىنى «تېررورلۇق» دەپ سۈپەتلەشكە باشلىغاندا، شۇنداقلا 2002 - يىلى «شەرقىي تۈركىستان ئىسلام ھەرىكىتى» نىڭ «تېررورلۇق تەشكىلاتى» دەپ ئېتىراپ قىلىنىشى بىلەن بۇ سۈپەتلەش «دەلىل» لەنگەندە، مەزكۇر تۈزۈلمە خاراكتېرلىك ئىرقچىلىقنىڭ خاراكتېرى بارغانسېرى كۈچەيدى. بۇ ھەرىكەتلەر ئۇيغۇرلارنى ئۆز نارازىلىقلىرىنى ھەر قانداق قانۇنىي شەكىلدە ئىپادىلەش ئىمكانىيىتىدىن مەھرۇم قىلغان ۋە ئۇلارنى دۆلەت ۋە جەمئىيەت ئۈچۈن مەۋجۇت ھايات - ماماتلىق تەھدىت سۈپىتىدە تەدرىجىي ئىنسانىيەتسىزلاشتۇرغان جەرياننىڭ مۇقەددىمىسىنى ئاچتى. خىتاينىڭ ئۇيغۇرلارنى بارغانسېرى «تەھدىت» دەپ سۈپەتلەشكە، ئۇلارنى ئۈزلۈكسىز نازارەت قىلىپ، ئۆز ۋەتىنىدە (شەرقىي تۈركىستاندا) چەتكە قېقىشىغا ئەگىشىپ، ئۇيغۇرلارنىڭ بۇ بېسىملارغا شىددەتلىك ئىنكاس قايتۇرۇشى مۇقەررەر ئىدى. ئۆز نۆۋىتىدە، خىتاي خەلق جۇمھۇرىيىتى بۇ غەزەپنى ئۆزىنىڭ ئۇيغۇرلار شەكىللەندۈرگەن «تېررورلۇق تەھدىتى» توغرىسىدىكى تۇتۇمنىڭ باشتىن - ئاخىر توغرا ئىكەنلىكىنىڭ دەلىلى سۈپىتىدە ئىشلىتەلەيتتى. بۇ مەنىدىن ئېيتقاندا، 2013 - يىلى 10 - ئايدا تىيەننەنمېن مەيدانىغا سوقۇلغان دالا ماشىنىسى خىتاينىڭ «تېررورلۇققا قارشى تۇرۇش» تەدبىرلىرىنىڭ چەكتىن ئېشىپ كەتكەنلىكىگە قايتۇرۇلغان ئىنكاس ئىدى، ئەمما ئۇ ئۆز نۆۋىتىدە يەنە بۇ تەدبىرلەرنىڭ مۇۋاپىقلىقىنى ئىسپاتلاش رولىنى ئوينىغانىدى.

(داۋامى كېيىنكى ساندا)

ئىنگىلىزچىدىن ھېكمەت يار ئىبراھىم، ئۆتكۈر ئالماس تەرجىمىسى

\* نەقىل مەنبەلىرى ئۈچۈن ئەسەرنىڭ ئەسلى نۇسخىسىغا مۇراجىئەت قىلغايىسىز.

بايدىننىڭ تۇنجى يىللىق ئاسىيا  
سىياسىتىگە نەزەر

دەنى رۇسپىل، ۋېندى كاتلېر

## جو بايدېننىڭ تۇنجى يىللىق ئاسىيا سىياسىتىگە نەزەر

دەنىي رۇسېل ۋە ۋېندى كاتلېر

ئامېرىكا پىرېزىدېنتى بايدېن بۇلتۇر 1 - ئاينىڭ 20 - كۈنى ۋەزىپىگە ئولتۇرۇشتىن ئىلگىرىلا، ئاقسارايىدا مەخسۇس «ئاسىيا ئەلچىسى» تەيىنلەپ، ئۇنى مەزكۇر رايوندىكى ئاساسلىق رەھبەرلەر بىلەن ئالاقىلىشىشقا مەسئۇل قىلىدىغانلىقىنى جاكارلىغان، شۇنداقلا ئامېرىكانىڭ ئەڭ كۈچلۈك رەقىبى خىتاي تەرىپىدىن پەيدا قىلىنغان خىرىسارغا تاقابىل تۇرۇشقا ۋەدە بەرگەنىدى. ئۇنداقتا، بايدېننىڭ پىرېزىدېنتلىق ۋەزىپىسىنى باشلىغىنىغا بىر يىل بولغان بۈگۈنكى كۈندە، ئۇنىڭ ئاسىيا ۋە ھىندى - تىنچ ئوكيان سىياسىتىگە قانداق باھا بېرىش كېرەك؟

بايدېن ۋە ئۇنىڭ تاشقى سىياسەت ئەترىتى خەلقئارا مەسىلىلەرگە مۇئامىلە قىلىش جەھەتتە، مول دىپلوماتىك تەجرىبىلەرنى ھەمدە ئېھتىياتچانلىق بىلەن ئويلىنىش مېتودىنى ئېلىپ كەلدى. دۆلەت ئىچىنى گۈللەندۈرۈشنى ئالدىنقى ئورۇنغا قويۇپ، ئامېرىكانىڭ (ئىتتىپاقداشلىرى بىلەن بولغان) ھەمكارلىق تورى قايتا بەرپا قىلىپ، خەلقئارادىكى نوپۇزىنى قايتىدىن تىكلەشكە تىرىشتى. مەلۇم مەنىدىن ئېيتقاندا، خىتاي ۋىروسى ۋاباسى باشچىلىقىدىكى بىر قاتار دۆلەت ئىچى مەسىلىلىرىنى نەزەردە تۇتقاندا، بايدېن ھۆكۈمىتىنىڭ ئاشۇنداق مېتود قوللانمايمۇ ئامالى يوق ئىدى. ئەمما سوغۇق مۇناسىۋەتلەر ئۇرۇشى مەزگىلىدە كوممۇنىستلار بىلەن ھەپىلىشىش توغرىسىدا ئازدۇر - كۆپتۇر بىر نەرسە ئۆگەنگەن بايدېن، خىتاي رەھبەرلىرىنىڭ «ئامېرىكا ۋە غەرب زاۋاللىققا يۈزلەندى» دېگەن قاراشتا قەتئىي چىڭ تۇرغانلىقىنى كۆرۈپ يەتتى. قارىماققا ئۇلار (يەنى خىتاي رەھبەرلىرى) بىردەك ھالدا كۆز ئالدىدىكى پۇرسەت ۋە ئۆز ئىقتىسادىنىڭ جەلىب قىلىش كۈچى سەۋەبلىك، مەۋجۇت ۋەزىيەتنى خىتاي ئۈچۈن پايدىلىق دەپ قارايدىغاندەك قىلاتتى. بايدېننىڭ ئىستراتېگىيە ئەترىتىدىكىلەر ۋەزىيەتنى توغرا مۆلچەرلەپ، «ئامېرىكا دۆلەت ئىچىنى گۈللەندۈرۈش جەھەتتە قايىل قىلارلىق قەدەم ئاتمىغۇچە، خىتاي گەردەنكەشلىكىنى داۋاملاشتۇرۇۋېرىدۇ» دەپ قاراشتى.

بايدېن پىرېزىدېنتلىق ۋەزىپىسىنى باشلىغاندىن تارتىپلا، يېڭى ۋەزىپىگە ئولتۇرغان ئامېرىكا پىرېزىدېنتلىرى ئادەتتە يۈزلىنىدىغاندىكىدىن كۆپ مۇشكۈلاتلارغا دۇچ كەلدى. مەزكۇر يېڭى ھۆكۈمەت

دۆلەت ئىچى ۋە سىرتىدا، ئىقتىسادىي، ئىجتىمائىي، سىياسىي، ساغلاملىق، مۇھىت ۋە گېئوپولىتىكا قاتارلىق بارچە ساھەلەردە دېگۈدەك قىيىن مەسىلىلەرگە دۇچ كەلدى. گەرچە ئامېرىكانىڭ دەسلەپكى مەزگىلىدىكى (ئاسىياغا قارىتىلغان) تەدبىرلىرى ۋە تەشەببۇسكار تۇتۇمى ئۆزىگە مەلۇم دەرىجىدە ئىشەنچ ئاتا قىلغان، شۇنداقلا بايىدىن ھۆكۈمىتى- ئۈچۈن ئازراق ۋاقىت ئۇتقان بولسىمۇ، لېكىن ئاسىيامۇ يەنىلا ئامېرىكانىڭ باش قېتىنچىلىقلىرىدىن بىرى ئىدى. ئامېرىكانىڭ بۇ جەھەتتىكى تەدبىرلىرى يېڭى ھۆكۈمەت ۋەزىپىسىنى باشلىغان تۇنجى كۈنىلا پارىژ كىلىمات كېلىشىمىگە ۋە دۇنيا سەھىيە تەشكىلاتىغا قايتىپ كىرىش؛ دەسلەپتەلا ياپونىيە ۋە كورىيەنىڭ رەھبەرلىرىنى ۋاشىنگتوندا كۈتۈۋېلىش؛ باشتا كابىنېت سېكرېتارلىرىنى، كېيىن مۇئاۋىن پىرىزدېنتنى ئاسىياغا ئەۋەتىش؛ ئۈچىنچى ئايدا «تۆت تەرەپ بىخەتەرلىكى دىيالوگى»نى (Quad) قايتىدىن جانلاندىرۇش مەقسىتىدە ياپونىيە، ھىندىستان ۋە ئاۋستىرالىيە رەھبەرلىرى بىلەن تور يىغىنى ئېچىش، ئاندىن 9 - ئايدا مەزكۇر تۆت دۆلەت رەھبەرلىرىنىڭ يۈزتۇرانە ئۇچرىشىشى قاتارلىقلارنى ئۆز ئىچىگە ئالدى.

ئىككىنچى ئەۋلاد «تۆت تەرەپ بىخەتەرلىكى دىيالوگى»نى مۇستەھكەملەش بايىدىن ھۆكۈمىتىنىڭ تۇنجى يىلىدىكى ھىندى - تىنچ ئوكياندىكى ئەڭ مۇھىم ئۇنۇقى بولۇشى مۇمكىن. دەسلەپتە توردا ئۆتكۈزۈلگەن باشلىقلار يىغىنى ۋە 9 - ئايدا ۋاشىنگتوندا ئۆتكۈزۈلگەن يۈزتۇرانە ئۇچرىشىشتا خىتايغا ئالاقىدار ھالقىلىق مەسىلىلەر ئەپچىللىك بىلەن ھەل قىلىندى. خىتايغا قارشى شىددەتلىك ھاقارەتلەردىن ۋاز كېچىلىپ، زىل، ئەمما كۈچلۈك مېتود قوللىنىلدى. 2021 - يىلى، «تۆت تەرەپ بىخەتەرلىكى دىيالوگى» زېرەكلىك بىلەن، زېھنى خىتايغا ئەمەس، بەلكى ئۆزلىرىنىڭ كولىپكتىپ ھەرىكەت ئارقىلىق، ۋاكسىنا تارقىتىش قاتارلىق تەخرىسز مەسىلىلەردە، مەزكۇر رايون ئۈچۈن نېمىلەرنى ئېلىپ كېلەلەيدىغانلىقىغا مەركەزلەشتۈردى. «تۆت تەرەپ بىخەتەرلىكى دىيالوگى» باشلىغان بۇ ۋە باشقا خىزمەتلەر ئەمەلىيەتتە دۇنيادىكى ئەڭ كۈچلۈك دۆلەتلىك رىقابىتىدە خىتايغا جەڭ ئېلان قىلدى ۋە رايوندىكى دۆلەتلەرنى ۋاكسىنىدىنمۇ قىممەتلىك نەرسە بىلەن، يەنە خىتاي سېتىۋاتقان نەرسىلەرنىڭ ئورنىنى باسالايدىغان ئىشەنچلىك مەھسۇلاتلار بىلەن تەمىنلىدى. كەلگۈسىگە نەزەر سالىساق، «تۆت تەرەپ بىخەتەرلىكى دىيالوگى» داۋاملىق تۈردە ئۆزىنىڭ ئۇلۇغۋار ۋەدىلىرىنى ئىشقا ئاشۇرۇپ، مۇئەييەن مەسىلىلەردە بولسىمۇ باشقىلارنى ئۆز ھەمكارلىقىغا ئىشتراك قىلغۇزۇشنىڭ يولىنى تېپىشى كېرەك. قانداقلا بولۇشىدىن قەتئىينەزەر، «تۆت تەرەپ بىخەتەرلىكى دىيالوگى» يەنىلا بايىدىن ھۆكۈمىتىنىڭ دەسلەپكى مەزگىلىدىكى ئىنتايىن ئىجادىي ۋە ئۈنۈملۈك تەدبىرىدۇر.

شەرقىي شىمالىي ئاسىيادا، بايىدىن ھۆكۈمىتى ئۇدا ئىككى نۆۋەتلىك ياپونىيە باش مىنىستىرى بىلەن ناھايىتى قويۇق مۇناسىۋەت ئورناتتى. بۇ جەھەتتە خىتايغا رەھمەت ئېيتىشقا توغرا كېلىدۇ. چۈنكى، خىتاي (يەنى ئۇلارنىڭ بارغانسېرى چېكىدىن ئاشقان ئۇرۇشخۇما تۇتۇمى) سەۋەبلىك، ياپونىيە ھازىر (ئامېرىكا بىلەن بولغان) ئىتتىپاقداشلىقىنى ۋە رايون بىخەتەرلىكىنى كۈچەيتىش ئۈچۈن تېخىمۇ كۆپ ئىشلارنى قىلىشنى

خالايدىغان بولدى. بايدېن دونالد ترامپ كورپىدە تۇرۇشلۇق ئامېرىكا ئەسكەرلىرىگە تولۇقلىما بېرىش خۇسۇسىدا پەيدا قىلغان ناباب تالاش - تارتىشلارنى تېز سۈرئەتتە بىر تەرەپ قىلدى، شۇنداقلا كورپىيەنىڭ (چاۋشيەن بىلەن) «ئۇرۇشنى ئاياغلاشتۇرۇش خىتابنامىسى» ئېلان قىلىشقا ئوخشاش بىر قىسىم ناتوغرا تەرەددۇتلىرىنى ئەپچىللىك بىلەن جىمىقتۇردى. چۈنكى، (كورپىيە بىلەن چاۋشيەن ئارىسىدا) بۇ خىل «ئۇرۇشنى ئاياغلاشتۇرۇش خىتابنامىسى» ئېلان قىلىنغان تەقدىردە، بۇ چاۋشيەننىڭ «ئامېرىكا - كورپىيە ئىتتىپاقداشلىقى» نىڭ يولسىزلىقى ھەققىدىكى داۋراڭلىرىنى تېخىمۇ كۈچەيتىۋېتەتتى. چاۋشيەن مەسلىسىگە كەلسەك، ئۆتكەن قىرىق يىلدا ھېچبىر نۆۋەتلىك ئامېرىكا ھۆكۈمىتىنىڭ چاۋشيەننىڭ ئۈزلۈكسىز كۈچىيىۋاتقان كەڭ كۆلەملىك قىرغۇچى قوراللار تەھدىتىنى تىزگىنلەش جەھەتتىكى ئىپادىسىنى يارقىن دەپ كەتكىلى بولمايدۇ. بۇ رېئاللىقنى نەزەردە تۇتقاندا، مەلۇم بىر نۆۋەتلىك ئامېرىكا ھۆكۈمىتىنىڭ چاۋشيەن سىياسىتىنى (ئۇنىڭ يارقىن ئىپادىسى ياكى تۆھپىسى بىلەن ئەمەس، بەلكى) ئۇنىڭ قانچە ئاز خاتالىق ئۆتكۈزگەنلىكى بىلەن ئۆلچەش تېخىمۇ مۇۋاپىقتۇر. بۇ نۇقتىدىن ئېيتقاندا، بايدېن ھۆكۈمىتىنىڭ چاۋشيەن مەسلىسىدە خاتالىقتىن ساقلىنىش جەھەتتىكى ئىپادىسىنى كۆڭۈلدىكىدەك دېيىشكە بولىدۇ. مەزكۇر ھۆكۈمەت چاۋشيەن بىلەن بولغان دىپلوماتىك سۆھبەتلەرنىڭ ئىشىكىنى ئاچقان بولسىمۇ، ئەمما (كورپىيەنى ۋاقىپلاندىرىمىغان ھالدا) ئۆز ئالدىغا چاۋشيەن بىلەن مۇرەسسەلىشىش ئارقىلىق ئۇنى ئىندەككە كەلتۈرۈشتىن ئىبارەت بولۇمىسىزلىقتىن ساقلاندى، ھەمدە چاۋشيەننى چۆچۈتۈپ قويىمىغان شارائىتتا، مۇداپىئەنى، شۇنداقلا چاۋشيەننى چەكلەش ئىقتىدارىنى جىمىقتىنە كۈچەيتىۋالدى.

2021 - يىلى، شەرقىي جەنۇبىي ئاسىيا بايدېن ئۈچۈن تېخىمۇ ئېغىر باش قېتىنچىلىقى بولدى. بېرىمدا يۈز بەرگەن ئاپەت خاراكتېرلىك ھەربىي سىياسىي ئۆزگىرىش، ھەمراھ دۆلەتلەردە دېموكراتىك ھاكىمىيەت يۈرگۈزۈشتىكى ئوڭۇشسىزلىقلار ۋە بۇ رايوندىكى دۆلەتلەرنىڭ خىتايغا بولغان «خوش - خوش» چىلىقى بۇ يەردىكى ۋەزىيەتنى مۇرەككەپلەشتۈرۈۋەتتى. بايدېن ھۆكۈمىتى ئامېرىكانىڭ جەنۇبىي دېڭىزدىكى ئەركىن يۈرۈش ھوقۇقىنى قوغداش جەھەتتىكى رولىنى ساقلاپ قالغان، ھەتتا كۈچەيتكەن بولسىمۇ، ئەمما خىتاي بىلەن (مەزكۇر رايوندىكى، فىلىپپىن قاتارلىق) كىچىك دەۋاگەر دۆلەتلەر ئوتتۇرىسىدىكى زېمىن تالاش - تارتىشلىرىنى ھەل قىلىشنىڭ ئۈنۈملۈك دىپلوماتىك چارىسى يوق ئىدى. گەرچە ئامېرىكانىڭ كىشىنى ھەيران قالدۇرغۇدەك دەرىجىدىكى كۆپ ساندىكى يۇقىرى دەرىجىلىك مەمۇرىي ئەمەلدارلىرى شەرقىي جەنۇبىي ئاسىياغا بارغان ھەمدە بايدېن شەرقىي جەنۇبىي ئاسىيا ئەللىرى ئىتتىپاقى باشلىقلىرىنىڭ يىغىنىغا تور ئارقىلىق قاتناشقان بولسىمۇ، ئەمما خىتاي ۋىروسى ۋاباسى سەۋەبلىك، ئامېرىكانىڭ بۇ رايوننىڭ ئىشلىرىغا رايون دۆلەتلىرى ئارزۇ قىلغاندەك كۈچلۈك رەۋىشتە ئىشتراك قىلىشى توسالغۇغا ئۇچرىدى. ئەگەر بايدېننىڭ بۇ يىلنىڭ بېشىدا (بېرىمىنى ئۆز ئىچىگە ئالمىغان) رايون رەھبەرلىرىنى كۈتۈۋېلىش پىلانى ئەمەلگە ئاشسا، بۇ ھەقىقەتەن زور مۇۋەپپەقىيەت بولۇپ قالىدۇ. ئەمما، بۇنىڭغا ئەگىشىپ چوقۇم كونكرېت قەدەملەر بېسىلمىسا بولمايدۇ.

بۇ بىر يىلدا، ئامېرىكانىڭ ئاۋسترالىيە بىلەن بولغان مۇناسىۋىتىمۇ جۇش ئۇرۇپ راۋاجلاندى. گەرچە ئاۋسترالىيەنىڭ «ئاۋسترالىيە - ئەنگىلىيە - ئامېرىكا ئىتتىپاقى» كېلىشىمى (AUKUS) تۈزگەنلىك سەۋەبلىك، ئەسلىدە فرانسىيە بىلەن تۈزۈشكەن تەخمىنەن 90 مىليارد دوللارلىق سۇ ئاستى پاراخوتى كېلىشىمىنى ئۆز ئالدىغا بىكار قىلىشى فرانسىيەنى قاتتىق نارازى قىلغان (ھەتتا، فرانسىيە بۇ سەۋەبلىك ئاۋسترالىيەدىكى باش ئەلچىسىنى چاقىرتىپ كەتكەن) بولسىمۇ، ئەمما ياۋروپادىكى ئىشەنچلىك مۇھىم شېرىك بولغان ئەنگىلىيەدە ئالدىنقى قاتاردىكى مۇداپىئە تېخنىكىسى ئىتتىپاقى قۇرۇش يەنىلا مۇھىم ئىستراتېگىيەلىك تەدبىردۇر. «ئاۋسترالىيە - ئەنگىلىيە - ئامېرىكا ئىتتىپاقى» مۇ (AUKUS) ئىككىنچى ئەۋلاد «تۆت تەرەپ بىخەتەرلىكى دىيالوگى»غا ئوخشاشلا، كىشىدە چوڭقۇر تەسىر قالدۇرىدىغان غايە ۋە ئىجادچانلىقنىڭ نامايەندىسىدۇر. بۇنىڭدىن سىرت، ئاۋسترالىيەنىڭ خىتاي ۋىروسىنىڭ ئەسلى مەنبەسىگە قارىتا خەلقئارالىق تەكشۈرۈش ئېلىپ بېرىش چاقىرىقى سەۋەبلىك، خىتاينىڭ ئاۋسترالىيەدىن ئىمپورت قىلىنىدىغان بىر تۈركۈم مەھسۇلاتلارغا چەك قويۇشى ئاۋسترالىيە - ئامېرىكا ئىتتىپاقداشلىقىنىڭ مۇستەھكەملىنىشىگە تۈرتكە بولدى.

### ئۇنداقتا، خىتاي توغرىسىدا چۇ؟

بايدېننىڭ «ئامېرىكانىڭ دۆلەت ئىچىنى تەرتىپكە سېلىش خىتايغا ئۈنۈملۈك تاقابىل تۇرۇشنىڭ ئالدىنقى شەرتىدۇر» دېگەن يەكۈنى، شۇنداقلا ئورتاق غايىنى ئىشقا ئاشۇرۇش ئۈچۈن، ئۆزى بىلەن ئوخشاش پىكىردىكى ئىتتىپاقداشلار، ھەمراھلار ۋە دېموكراتىك ئەللەر بىلەن ئىتتىپاقلىشىشقا زېھنىنى مەركەزلەشتۈرۈشى توغرىدۇر. ئەمما، مەسىلە شۇكى، بۇ ئىككى ئىشنى (يەنى بىر تەرەپتىن دۆلەت ئىچىنى تەرتىپكە سېلىپ، يەنە بىر تەرەپتىن ئىتتىپاقداشلار بىلەن تېخىمۇ كەڭ دائىرىدە ھەمكارلىشىشنى) ئەمەلگە ئاشۇرۇش تولۇمۇ مۇشكۈل، شۇنداقلا راۋۇرۇس ۋاقىت تەلەپ قىلىدۇ. شۇنىڭ بىلەن بىر ۋاقىتتا، خىتاي بىر ئىزدا تۇرماستىن، داۋاملىق تۈردە سودا كېلىشىملىرى، «بىر بەلباغ، بىر يول» تەشەببۇسى، شۇنداقلا تېخنىكا جەھەتتە ئامېرىكانى بېسىپ چۈشۈش ئۈچۈن، دۆلەت ئىچىدىكى شىركەتلەرگە كەڭ كۆلەملىك تولۇقلىما ۋە باشقا تۈردىكى ئىقتىسادىي ياردەملەرنى بېرىش ئارقىلىق ئۈستۈنلۈك قازانماقتا.

دۆلەت ئىچىدە، بايدېن ھۆكۈمىتىنىڭ خىتاي ۋىروسى ۋاباسى توغرىسىدىكى دەسلەپكى ئىلگىرىلەشلىرى مەزكۇر ۋىروسنىڭ دېلتا ۋە ئومىكرون ۋارىيانتلىرى سەۋەبلىك توسقۇنلۇققا ئۇچرىدى. بايدېن ھۆكۈمىتىنىڭ دۆلەت ئىچىنى گۈللەندۈرۈش ئۇرۇشىمۇ دەسلەپتە ئازدۇر - كۆپتۇر ئۇتۇقلۇق بولغان بولسىمۇ، دۆلەت مەجلىسىدىكى پارتىيەلەرئارا تالاش - تارتىشلار سەۋەبلىك توسقۇنلۇققا ئۇچرىدى. بايدېن ھۆكۈمىتىنىڭ تاشقى سىياسەت كۈن تەرتىپىمۇ كابىنېتنىڭ ئاساسلىق مەسئۇللىرىنى ۋە باش ئەلچىلەرنى تاللاش، تەكشۈرۈش، تەستىقلاش جەھەتلىرىدىكى سۆزلەملىك سەۋەبلىك كېچىكىپ كەتتى. شۇنداقلا، مەزكۇر ھۆكۈمەتنىڭ شى جىنپىڭنىڭ ھاكىمىيىتى ئاستىدىكى ئۇرۇشخۇمار خىتاي بىلەن مۇئامىلە قىلىشىش تالاشلىرىمۇ ئامېرىكا سىياسىي ساھەسىدىكىلەرنىڭ خىتاينى يېڭى «رەزىلىك ئىمپېرىيەسى» دەپ قاراش

جەھەتتىكى ئورتاق تونۇشى سەۋەبلىك بۇرمىلاندى. ھۆكۈمەت دۇچ كەلگەن، خىتايغا قارشى قاتتىق پوزىتسىيە تۇتۇۋاتقانلىقىنى ئىپادىلەش زۆرۈرىتى جەھەتتىكى سىياسىي بېسىم گامىدا ھۆكۈمەتنىڭ خىتايغا قارشى «شاھنى مات قىلىشى»غا ئەمەس، بەلكى قۇرۇق ھەيۋە قىلىشىغا سەۋەب بولدى.

شۇنداق بولۇشىغا قارىماستىن، بايدېن ھۆكۈمىتى يەنىلا خىتاي بىلەن ھاپىلا - شاپىلا كېلىشىم تۈزۈشكە ئالدىراپ كەتمىدى ھەمدە ئامېرىكا - خىتاي مۇناسىۋىتىنىڭ يۈزلىنىشىنىڭ خىتاي تەرىپىدىن بېكىتىلىشىگىمۇ يول قويمىدى. بايدېن ھۆكۈمىتى خىتاي ئوتتۇرىغا قويغان، تەيۋەن ۋە كىشىلىك ھوقۇق قاتارلىق خىتاينىڭ نەزىرىدىكى «يادرولۇق مەسىلىلەر» جەھەتتە خىتايغا يول قويۇش بەدىلىگە، ئۇنىڭ (كىلىمات ئۆزگىرىشى دېگەندەك) يەر شارىنى مەسىلىلەردىكى ھەمكارلىقىغا ئېرىشىشتىن ئىبارەت «سودا تەكلىپلىرى»گە قوشۇلمىدى. گەرچە دۆلەت سېكرېتارى ئانتونى بىلىنكىن ۋە دۆلەت بىخەتەرلىك مەسلىھەتچىسى جېك سۇلۋان بىلەن (ياڭ جېپچى ۋە ۋاڭ يى قاتارلىق) خىتاي دىپلوماتىلىرى ئارىسىدىكى نەق مەيداندىن تارقىتىلغان تۇنجى قېتىملىق دىپلوماتىك ئۇچرىشىش (خىتاي دىپلوماتىلىرى سادىر قىلغان) دىپلوماتىك ئەدەبكە زىت جېدەلخورلۇق سەۋەبلىك بۇزۇلغان بولسىمۇ، ئەمما ھۆكۈمەت بايدېننىڭ خىتاي رەھبىرى شى جىنپىڭ بىلەن بولغان ئون يىللىق مۇناسىۋىتىدىن ئەڭ زور چەكتە پايدىلاندى. ھالبۇكى، بايدېن بۇلتۇر 11 - ئاينىڭ 15 - كۈنى شى جىنپىڭ بىلەن توردا «باشلىقلار ئۇچرىشىشى» ئۆتكۈزگەن بولسىمۇ، ئەمما ئىككى تەرەپ ئارىسىدا ئىلگىرىكىدىن نىسبەتەن سىپايىلەشكەن سۆز - ئىبارىلەردىن سىرت، ھېچقانچە كۆرۈنەرلىك ئىلگىرىلەش بولمىدى. شۇنداقلا، ئىككى تەرەپنىڭ مۇناسىۋىتىنى نۇرغۇن جەھەتلەردە ھېلىمۇ خەتەرگە تولغان دېيىشكە بولىدۇ.

ھالبۇكى، بايدېننىڭ ئاسىيا ۋە ھىندى - تىنچ ئوكياندىكى ئومۇمىي تۇتۇمىنى باھالىغاندا، ئىشەنچلىك ئىقتىسادىي ۋە تىجارەت كۈن تەرتىپىنىڭ بولماسلىقى بايدېننىڭ بىرىنچى يىللىق ئاسىيا سىياسىتىدىكى ئاساسلىق يېتەرسىزلىك بولۇشى مۇمكىن. چۈنكى، نېمىلا دېگەن بىلەن، ئىقتىسادىي ساھە ئاسىيادىكى ھەقىقىي جەڭگەھتۇر. مۇشۇ ئاينىڭ بېشىدا «رايون خاراكتېرلىك ئومۇميۈزلۈك ئىقتىسادىي شېرىكلىك كېلىشىمى»نىڭ (RCEP) ۋە ئۈچ يىل ئىلگىرى «تىنچ ئوكياندىن ھالقىغان شېرىكلىك مۇناسىۋەتنى ئومۇميۈزلۈك ئىلگىرى سۈرۈش كېلىشىمى»نىڭ (CPTPP) ئىمزالىنىشى نەتىجىسىدە دەلىللەنگىنىدەك، سودا كېلىشىمى مەزكۇر رايوندا ئىقتىسادىي ئېشىش، يېڭىلىق يارىتىش ۋە تەرەققىيات جەھەتتىكى مۇھىم قورال، شۇنداقلا ئىستراتېگىيەلىك قارالمنىڭ مۇھىم تولۇقلىمىسى دەپ قارىلىدۇ. بۇ رايوندىكى دۆلەتلەر ئامېرىكا ئىشتىراك قىلغان سودا كېلىشىملىرى ئىمزالاشنى تولمۇ خالايدۇ. چۈنكى، بۇ ھەم يېڭىلىق يارىتىشچان ئامېرىكا مەھسۇلاتلىرىغا ۋە مۇلازىمىتىگە ئېرىشىشنىڭ كاپالىتى (راۋۇرۇس پۇل تاپقىلى بولىدىغان ئامېرىكا بازىرىنى دېمەي تۇرايلى)، شۇنداقلا ئۆزلىرىنىڭ خىتايغا بولغان ئاجىزلىقلىرىنىڭ ئورنىنى تولدۇرۇشنىڭ ۋاسىتىسىدۇر.

ئەمما، ئاچچىق رېئاللىق شۇكى، بۇ دۆلەتلەرنىڭ ھېچقايسىسى ۋاشىنگتوننىڭ سودا كېلىشىمى تۈزۈپ چىقىشىنى ساقلاپ تۇرمايدۇ. يەنە كېلىپ، بۇ مەسىلە (يەنى باشقا دۆلەتلەر بىلەن ئىستراتېگىيەلىك نىشانغا ئىگە سودا كېلىشىملىرىنى تۈزۈش) ئامېرىكا ئىچكى سىياسىتىنىڭ چوڭقۇر پاتقاقلىرىغا پېتىپ قالغاندا نۆۋەتتىكىدەك ئەھۋالدا تېخىمۇ شۇنداق. ھالبۇكى، شۇنىڭ بىلەن بىر ۋاقىتتا، خىتاي رايون تەمىنلەش زەنجىرىنى كۈچەيتىش، خەلقئارا ئۆلچەملەرنى بېكىتىش، سودا ۋە مەبلەغ سېلىش قانۇنلىرىنى تۈزۈش ئارقىلىق (ئامېرىكا پەيدا قىلغان) بۇ بوشلۇقنى تولدۇرماقتا. شۇنداقلا، ھەممىدىن بەك مەسخىرىلىكى شۇكى، بۇلتۇر 9 - ئايدا، خىتاي «تىنچ ئوكياندىن ھالقىغان شېرىكلىك مۇناسىۋەتنى ئومۇميۈزلۈك ئىلگىرى سۈرۈش كېلىشىمى»گە قاتنىشىش ئۈچۈن رەسمىي ئىلتىماس سۇندى. بۇ ئەسلىدە ئامېرىكا تۈزگەن، ئەمما ئالدىنقى نۆۋەتلىك ھۆكۈمەت (يەنى ترامپ ھۆكۈمىتى) تەرىپىدىن ۋاز كېچىلگەن يۇقىرى ئۆلچەملىك كېلىشىم ئىدى.

ئېنىقكى، بايىپىن ھۆكۈمىتى ئامېرىكا شىركەتلىرى ۋە خىزمەتچىلىرى مەزكۇر رايوندا روياپقا چىقارغان سودا ئۇتۇقلىرىنى قوغداش ۋە تېخىمۇ ئەۋجىگە چىقىرىش ئۈچۈن، ئاسىيادىكى ئىقتىسادىي مۇجابدىلىنى كۈچەيتىشنىڭ زۆرۈرلۈكىنى تونۇپ يەتتى. شۇڭلاشقا مەزكۇر ھۆكۈمەت نۆۋەتتە تەمىنلەش زەنجىرىنىڭ ئەسلىگە كېلىش ئىقتىدارى، كاربونىسزلاشتۇرۇش، رەقەملىك تېخنىكا ۋە ئىشچى - خىزمەتچىلەرنىڭ ھوقۇقى قاتارلىق مۇھىم مەسىلىلەرنى ھەل قىلىش ئۈچۈن، يېڭى ھىندى - تىنچ ئوكيان ئىقتىسادىي رامكىسىنى تۈزۈپ چىقماقتا. مەزكۇر رامكىغا ھەقىقىي رەۋىشتە، ئەستايىدىل مۇئامىلە قىلىش ۋە ئۇنىڭ مەزكۇر رايوندىكى دۆلەتلەرنىڭ قوللىشىغا ئېرىشىشىگە كاپالەتلىك قىلىش ئۈچۈن، بۇ ساھەلەردە ماھىيەتلىك ۋە تەسىرچان تەدبىرلەرنى قوللىنىش تولمۇ تەخىرىسز دۇر. ئەمما، شۇنىڭ بىلەن بىر ۋاقىتتا، يەنە بىر ئاچچىق رېئاللىق شۇكى، بۇ رامكا ئامېرىكانىڭ مەزكۇر رايوندىكى ئىقتىسادىي ئىشتىراكىنى كۈچەيتىشتە قانچىلىك مۇۋەپپەقىيەتلىك بولۇپ كېتىشىدىن قەتئىينەزەر، يەنىلا تەدرىجىي ھالدا ئىناۋەتكە ۋە جەلپكارلىققا ئېرىشكەن «تىنچ ئوكياندىن ھالقىغان شېرىكلىك مۇناسىۋەتنى ئومۇميۈزلۈك ئىلگىرى سۈرۈش كېلىشىمى» نىڭ (CPTPP) قايىل قىلارلىق ئورۇنباىسارى بولالىشى ناتايىن.

گەرچە ئامېرىكا سىياسىيونلىرى ئامېرىكانىڭ بۇ يۇقىرى ئۆلچەملىك كېلىشىمىگە قايتا ئەزا بولمايدىغانلىقىغا قەتئىي ئىشىنىدىغاندەك قىلىسىمۇ، ئەمما مەزكۇر كېلىشىمىگە قايسى رەۋىشتە تۈزىتىش كىرگۈزگەندە، ئۇنى ئۆز مەنپەئەتىمىز ئۈچۈن خىزمەت قىلدۇرغىلى ۋە بۈگۈنكى ئىقتىسادىي، سودا ۋە تېخنىكىۋى رېئاللىققا مۇۋاپىقلاشتۇرغىلى بولىدىغانلىقى ھەققىدە ئەستايىدىل كالا قاتۇرۇش ئاقىلانلىقتۇر. «تىنچ ئوكياندىن ھالقىغان شېرىكلىك مۇناسىۋەتنى ئومۇميۈزلۈك ئىلگىرى سۈرۈش كېلىشىمى» نىڭ مەزكۇر رايوندىكى بارغانسېرى ئېشىۋاتقان جەلپ قىلىش كۈچى ۋە بېيجىڭنىڭ ئۇنىڭغا قاتنىشىش قارارى، بايىپىننىڭ پىرىزدېنتلىقنىڭ ئىككىنچى يىلىدا بۇ تاللاشقا قايتا قاراپ چىقىشىغا ئەرزىيدۇ.



ئامېرىكانىڭ 2021 - يىللىق ئاسىيا سىياسىتىنى باھالىغاندا ، بايدېن ھۆكۈمىتى ئامېرىكانىڭ دۆلەت ئىچىدىكى رىقابەت كۈچىنى يۇقىرى كۆتۈرۈش بىلەن بىر ۋاقىتتا ، دۆلەت سىرتىدىمۇ ئىتتىپاقداشلىق ۋە ھەمكارلىق تورىنى قايتا بەرپا قىلغانلىقى ئۈچۈن يۇقىرى نومۇرغا لايىق . بايدېن ھۆكۈمىتى بىۋاسىتە ۋە توردىكى ئۇچرىشىشلار ئارقىلىق دىپلوماتىك ئىشتراك سالىمىنى كۈچەيتىپ ، بىخەتەرلىك مۇناسىۋەتلىرىنى كۈچەيتىپ ، ئورتاق خىرىسارغا تاقابىل تۇرۇش ئۈچۈن ئىجادىي يېڭى مېخانىزىملارنى بارلىققا كەلتۈردى . ئەمما ، ئىشنىڭ قىيىن قىسمى تېخىمۇ ئالدىمىزدا . كېيىنكى خىرىس — 2022 - يىلى ھىندى - تىنچ ئوكيان رايونىنىڭ تېخىمۇ مۇقىم ، گۈللەنگەن ، باغلىنىشچان ، ساغلام بولۇشىغا كاپالەتلىك قىلىدىغان ئەمەلىي نەتىجىلەرنى قولغا كەلتۈرۈشتۈر .

ئىنگىلىزچىدىن ھېكمەت يار ئىبراھىم تەرجىمىسى

مەنبە:

<https://thediplotmat.com/2022/01/bidens-asia-policy-1-year-in/>



«ئىرقى قىرغىنچىلىق- ئولمىكى» دە،  
جىنايەتكە ئىرىك بولۇش مەسىلىسى

سىپىنسىپىر بۇكات لىندىل

## «ئىرقىي قىرغىنچىلىق ئولمىپىكى» دە، جىنايەتكە شېرىك بولۇش مەسلىسى

سېپىنسىر بوكات لىندېل

تەرجىماندىن ئىلاۋە: ئۇيغۇرلارنىڭ مۇشۇ دەقىقىلەرنىڭ ئۆزىدە ئىرقىي قىرغىنچىلىققا ئۇچراۋاتقانلىقى ئىنكار قىلغۇسىز دەرىجىدە كۆپ ۋە ئىشەنچلىك پاكىتلىرى بولغان شەكسىز رېئاللىقتۇر. شۇ ۋەجىدىن، خىتايدا ئۆتكۈزۈلۈۋاتقان مەزكۇر قىشلىق ئولمىپىكىنىڭ بىز ئۇيغۇرلارنىڭ نەزىرىدە «ئىرقىي قىرغىنچىلىق ئولمىپىكى» ئىكەنلىكى ۋە شۇ سەۋەبلىك پۈتۈن جاھان ئەھلى تەرىپىدىن بىردەك بايقۇت قىلىنىشى كېرەكلىكى تالاش-تارتىش كەتمەيدىغان ئەقەللىي تەلەپتۇر. ئەمما، ئەخلاق ئۆلچەملىرى «مەنپەئەت» نىڭ سېسىق تاپانلىرى ئارىسىدا چەيلىنىۋاتقان بۇ دۇنيادا، ھەممە ئادەم بۇ مەسلىگە بىزگە ئوخشاش نەزەردە قارىمايدىغانلىقى ئېنىق. شۇنىڭ ئۈچۈن، رېئاللىقنىڭ — قانچىلىك ئاچچىق بولۇشىدىن قەتئىينەزەر — ھەقىقىي يۈزىنى مۇئەييەن دەرىجىدە يورۇتۇپ بېرىش مەقسىتىدە، ئۇشبۇ ماقالىنى تەييارلىدۇق.

\*\*\*

پارىخورلۇق، چىرىكلىك، ئىسراپخورلۇق، ساختىپەزلىك، مۇھىتقا بۇزغۇنچىلىق قىلىش، يەرلىك ئاھالىلەرنى مەجبۇرىي كۆچۈرۈش، شۇنداقلا يېقىنقى خىتاي ۋىرۇسى ۋاباسى قاتارلىق سان-ساناقسىز تالاش-تارتىشلار تۈپەيلى، ئولمىپىكىنىڭ ئەخلاق كىرىزىسىغا پېتىپ قالغىنىغا بىر مەزگىل بولۇپ قالدى. ھالبۇكى، «نيۇيورك ۋاقىت گېزىتى» نىڭ تەنتەربىيە مۇتەخەسسىسى كېرت سترېتېرنىڭ (Kurt Streeter) ئېيتقىنىدەك، «2022-يىللىق بېيجىڭ ئولمىپىكىدىكى مەسلىنىڭ سالىمى (ئىلگىرىكىدىن) تامامەن پەرقلىقتۇر».

بۇ قېتىملىق قىشلىق ئولمىپىكىنى خۇنۈكلەشتۈرۈۋاتقان ئەڭ چوڭ مەسلى، بېيجىڭدىن نەچچە مىڭ كىلومېتىر يىراقلىقتىكى شەرقىي تۈركىستاندا يۈز بېرىۋاتقان كىشىلىك ھوقۇق دەپسەندىچىلىكلىرىدۇر. خەۋەرلەردە كۆرسىتىلگىنىدەك، ئۇ يەردە بىر مىليون ياكى تېخىمۇ كۆپ ئۇيغۇرلار ۋە مۇسۇلمانلارنى ئاساس قىلغان يەرلىك باشقا مىللەتلەر كەڭ كۆلەملىك تۇتقۇن قىلىنىش، مەجبۇرىي ئەمگەككە سېلىنىش، مەجبۇرىي تۇغماس قىلىۋېتىلىش ۋە قىيىن-قىستاقلىرىغا دۇچ كەلمەكتە. مەزكۇر يەرلىك مىللەتلەر دۇچ كەلگەن زۇلۇملار

بايدېن ھۆكۈمىتى ۋە باشقا دۆلەت ھۆكۈمەتلىرى تەرىپىدىن «ئىرقىي قىرغىنچىلىققا باراۋەر» قىلمىش دەپ ئېلان قىلىندى.

ئۇنداقتا، بەزى كىشىلەر «ئىرقىي قىرغىنچىلىق ئولىمپىكى» دەپ ئاتىغان بۇ ئىشتا، خىتاينىڭ جىنايەتلىرىگە شېرىك بولۇپ قېلىش مەسىلىسىگە قانداق مۇئامىلە قىلىشىمىز كېرەك؟ خىتاينىڭ كىشىلىك ھوقۇق دەپسەندىچىلىكلىرى مەزكۇر ئولىمپىكىنى مەبلەغ بىلەن تەمىنلىگەن شىركەتلەرگە، تەنھەرىكەتچىلەرگە ۋە ئاددىي كۆرۈرمەنلەرگە قانداق ئەخلاقىي مەجبۇرىيەتلەرنى يۈكلەيدۇ؟ تۆۋەندىكى بىز كىشىلەرنىڭ بۇ ھەقتىكى قاراشلىرى بىلەن تونۇشۇپ چىقىمىز.

### دىپلوماتىك بايقۇتنىڭ قانچىلىك رولى بولىدۇ؟

بۇلتۇر 12- ئايدا ئامېرىكا ھۆكۈمىتى «پىرىزدېنت بايدېننىڭ مەزكۇر ئولىمپىكىغا ھېچ ئىش بولمىغاندەك مۇئامىلە قىلىشنى خالىمايدىغان» لىقى سەۋەبلىك، ئامېرىكانىڭ بېيجىڭ ئولىمپىكىغا دىپلوماتىك ۋەكىل ئەۋەتمەيدىغانلىقىنى جاكارلىدى. ھالبۇكى، شۇنىڭ بىلەن بىر ۋاقىتتا، ئۇلار بايدېننىڭ ئولىمپىك مۇسابىقىلىرىنى (تېلېۋىزور ۋە ھاكازادىن) چوقۇم كۆرىدىغانلىقىنىمۇ بىلدۈردى.

قائىدە بويىچە ئېيتقاندا، بۇ بىر- بىرىگە زىت ئىككى ئۇچۇردۇر. 1980- يىلى سوۋېت ئىتتىپاقىدا «موسكۋا ئولىمپىكى» ئۆتكۈزۈلگەندە، كارتېر ھۆكۈمىتى سوۋېت ئىتتىپاقىنىڭ ئافغانىستانغا تاجاۋۇز قىلغانلىقىغا ئېتىراز بىلدۈرۈپ، ئولىمپىكىنى تەلتۆكۈس بايقۇت قىلغان، يەنى ئەمەلدارلارنىمۇ، تەنھەرىكەتچىلەرنىمۇ ئەۋەتمىگەندى.

لېكىن، ئۆتمۈشكە قارايدىغان بولساق، شۇ قېتىملىق بايقۇت زور دەرىجىدە مەغلۇبىيەتلىك بولغان، دەپ قارىلىدۇ. چۈنكى، گەرچە نەچچە يۈز نەپەر ئامېرىكىلىق تەنھەرىكەتچى ھاياتىدا كەم ئۇچرايدىغان مۇسابىقە پۇرسىتىدىن مەھرۇم قىلىنغان بولسىمۇ، لېكىن ئۇلار تۆلىگەن بەدەل سوۋېت ئىتتىپاقى ھاكىمىيىتىگە ھېچقانچە تەسىر كۆرسىتەلمىگەن، يەنى سوۋېت ئىتتىپاقى تاكى 1980- يىللارنىڭ ئاخىرىغىچە ئافغانىستاندىن چىقىپ كەتمىگەن.

2020- يىلى «ئامېرىكا ئولىمپىك ۋە مېپپىلار ئولىمپىكى كومىتېتى» مەزكۇر ئۈنۈمسىز بايقۇت قارارى ئۈچۈن كەچۈرۈم سورىدى. تەنتەربىيە مۇخبىرى بوب كوستاس (Bob Costas) بۇ ھەقتە: «گەرچە بايدېن ھۆكۈمىتىنىڭ (دىپلوماتىك بايقۇت) قارارى كىشىنى مەنۇن قىلالىمىسىمۇ، ئۇنىڭ نۆۋەتتىكى تەدبىرلىرى توغرا» دېدى.

لېكىن، يەنە بەزىلەر ئامېرىكا ھۆكۈمىتى ۋە باشقا دۆلەتلەر ھازىرقىدىنمۇ كۆپرەك ئىشلارنى قىلالايدۇ، دەپ قارايدۇ. «ئىستراتېگىيە ۋە خەلقئارالىق تەتقىقات مەركىزى» نىڭ ئالىي مۇئاۋىن مۇدىرى، قوشۇمچە

چاۋشيەن مەسلىلىرى تەتقىقات ئورنىنىڭ مەسئۇلى ۋىكتور چا تەنھەرىكەتچىلەرنىڭ ئولمپىككە قاتنىشىشىنى چەكلەشنىڭ «ھېچقانداق ئەھمىيىتى يوق» دەپ قارايدۇ. لېكىن، ئۇ شۇنىڭ بىلەن بىر ۋاقىتتا، «دىپلوماتىك بايقۇت ھۆكۈمەت ئەمەلدارلىرىنىڭ خىتاي زېمىنىدا تۇرۇپ تەنقىدىي پىكىرلەرنى ئوتتۇرىغا قويۇشىغا توسقۇنلۇق قىلغانلىقى سەۋەبلىك، ئولمپىكىنى سىياسىيىسىزلاشتۇرۇۋەتتى» دەپ قارايدۇ.

«خىتاينىڭ ئىستراتېگىيەسى ۋە ئارزۇسى شۇكى، خىتاي ئولمپىكتىن ئىلگىرىكى سىياسىي بوران - چاپقۇنلاردىن ساق - سالامەت ئۆتۈۋالغانلا تەقدىردە، تەنھەرىكەتچىلەرنىڭ ئالتۇن مېدالغا ئېرىشكەنلىكى توغرىسىدىكى خەۋەرلەر تاراتقۇلارنى قاپلاپ كېتىدۇ - دە، سىياسىي ئېتىرازلارغا كۆڭۈل بۆلىدىغان ئادەم قالمايدۇ» دەيدۇ ۋىكتور چا.

يەسىمەن سەرخان «ئاتلانتىك ژۇرنىلى» دا ئېلان قىلغان ماقالىسىدە، مۇسۇلمانلار كۆپ سانلىقنى ئىگىلەيدىغان دۆلەتلەرنىڭ بۇ ھەقتە ئاشكارا پوزىتسىيە بىلدۈرۈش مەجبۇرىيىتى بارلىقىنى ئىلگىرى سۈردى. ئۇ: «مۇسۇلمانلار كۆپ سانلىقنى ئىگىلەيدىغان دۆلەتلەر ئۆز ئارىسىدىكى پەرقلەرگە قارىماستىن، گاھىدا ئىسرائىلىيەنىڭ پەلەستىنلىكلەرگە قىلغان زۇلمى، بېرمىدىكى روھىگىيا كرىزىسى... قاتارلىق بەزى مەسلىلەرگە قارىتا ئوخشاش ئىنكاس قايتۇرالايدۇ» دېيىش بىلەن بىر ۋاقىتتا، بۇ دۆلەتلەرنىڭ شەرقىي تۈركىستان مەسلىسىگە قارىتا ئىزچىل ئىپادە بىلدۈرمىگەنلىكىنى ئوتتۇرىغا قويدى.

يەسىمەن سەرخان ئۆز ماقالىسىدە يەنە شۇنداق دېدى: «بۇ دۆلەتلەرنىڭ (خىتايغا قارشى) ئېنىق مەيداننى ئىپادىلىشىگە ئوچۇق بىر مەنپەئەت تۈرتكىسى يوق. شۇنداقلا، مۇسۇلمانلار كۆپ سانلىقنى ئىگىلەيدىغان دۆلەتلەرنىڭ كولىپكتىپ ساداسىنى ئىشقا سېلىشىنى تەشەببۇس قىلىدىغان خەلقئارالىق ھەرىكەتمۇ يوق. ئەمما، بۇلار (يەنى مۇسۇلمان ئەللىرى) ئىشتراك قىلمىغان تەقدىردە، خىتايغا بېسىم ئىشلىتىش جەھەتتە، غەربنىڭ رەھبەرلىكىدىكى ھەر قانداق ئۇرۇنۇشنىڭ كۆڭۈلدىكىدەك ئۈنۈمگە ئېرىشەلشى قىيىن».

### ھەممىنىڭ كۆزى «خەلقئارا ئولمپىك كومىتېتى» دا

ئولمپىكىنىڭ ئەخلاقىي ماقامىنى يوقاتقانلىقى توغرىسىدا، خىتاي ھۆكۈمىتىدىن قالسا ئەڭ قاتتىق تەنقىدكە دۇچ كەلگەن خەلقئارالىق ئاپپارات «خەلقئارا ئولمپىك كومىتېتى» دۇر.

يېقىنقى يىللاردىن بۇيان، «خەلقئارا ئولمپىك كومىتېتى» ئولمپىك ئۆتكۈزۈش سالاھىيىتىنى دۆلەت ئىچىدىكى ئۆكتىچىلەرنى باستۇرىدىغان رۇسىيە ۋە خىتايغا ئوخشاش مۇستەبىت دۆلەتلەرگە بەرگەنلىكى سەۋەبلىك تەنقىدكە ئۇچرىدى.

لېكىن، تەنقىدچىلەرنىڭ كۆرسىتىشىچە، تېخىمۇ ئېچىنىشلىقى شۇكى، «خەلقئارا ئولمپىك كومىتېتى» خىتاينىڭ توختامدا بەلگىلەنگەن «كىشىلىك ھوقۇم مۇھىتىنى باھالاش» شەرتىگە رىئايە قىلمىغانلىقىغا كۆز يۇمغان. ھالبۇكى، كەلگۈسىدە باشقا دۆلەتلەر چوقۇم مۇشۇ خىل باھالاشنى قوبۇل قىلىشى شەرت.

«خەلقئارا ئولمپىك كومىتېتى» يەنە تەنھەرىكەتچىلەرنىڭ مۇكاپات سۇپىسىدا ياكى مۇسابىقە مەيدانىدا تىنچ رەۋىشتە ئېتىراز بىلدۈرۈشىنىمۇ چەكلىگەن.

خىتاي تارىخىنى تەتقىق قىلىدىغان ماۋرا ئېلزابېت كانىڭھام (Maura Elizabeth Cunningham) ئۆزىنىڭ «نيۇيورك ۋاقىت گېزىتى»دا ئېلان قىلغان ماقالىسىدە، بۇ ھەقتە شۇنداق دېدى: «قارىغاندا، <خەلقئارا ئولمپىك كومىتېتى> مۇ خىتايدىن ئىبارەت پارتىيە دۆلىتىگە ئوخشاشلا، تەرتىپلىك، نەق مەيدان تارقىتىش جەريانىدا ھېچقانداق مەسىلە كۆرۈلمىگەن بىر نۆۋەتلىك ئولمپىك ئۆتكۈزۈشنىڭ كويىدا بولسا كېرەك. <خەلقئارا ئولمپىك كومىتېتى> نىڭ ئەمەلدارلىرى ئىزچىل ھالدا <تەنتەربىيە بىلەن سىياسەت ئۆزئارا ئارىلاشتۇرۇۋېتىلمەسلىكى كېرەك> دەپ، مۇستەبىت دۆلەتلەردە ئولمپىك ئۆتكۈزۈشنىڭ ئەخلاقى ۋە سىياسىي تەسىرلىرى توغرىسىدا توختىلىشتىن ئۆزىنى قاچۇرۇپ كەلمەكتە».

### قانداق قىلغاندا «خەلقئارا ئولمپىك كومىتېتى» نى ئىسلاھ قىلغىلى بولىدۇ؟

بۇ ھەقتە، فىلورىدا شىتاتىنىڭ جۇمھۇرىيەتچىلەر پارتىيەسىدىن بولغان ئاۋام پالاتاسى ئەزاسى مايك ۋالتز (Mike Waltz) ۋە ۋىرجىنىيە شىتاتىنىڭ دېموكراتلار پارتىيەسىدىن بولغان پارلامېنت ئەزاسى جېنېفېر ۋېكستون (Jennifer Wexton) يېقىندا ئوتتۇرىغا قويغان، «خەلقئارا ئولمپىك كومىتېتى» نىڭ باج كەچۈرۈم قىلىنىش سالاھىيىتىنى بىكار قىلىش توغرىسىدىكى قانۇن لايىھەسى ھەر ئىككى پارتىيەنىڭ قوللىشىغا ئېرىشتى. بۇ ئىككى نەپەر پالاتا ئەزاسى «خەۋەر ھەپتىلىكى» دە ئېلان قىلىنغان ماقالىسىدە شۇنداق دېدى: «ئامېرىكالىق باج تاپشۇرغۇچىلار مۇستەبىت ھاكىمىيەتلەرنىڭ تەشۋىقاتىنى قىلىپ، ئۇلارنىڭ دۇنيا مىقياسىدىكى ئوبرازىنى ياخشىلاش ئۈچۈن شاپاشلايدىغان بۇنداق ئولمپىك مۇسابىقىلىرى ئۈچۈن پۇل تۆلەپ يۈرمەسلىكى كېرەك».

### تەنھەرىكەتچىلەرچۇ؟

ئولمپىك ئۈچۈن ئەڭ مۇھىمى تەنھەرىكەتچىلەردۇر. ئۇنداقتا، ئۇلارنىڭ مۇسابىقىگە قاتناشماسلىقتىن ئىبارەت ئەخلاقىي مەسئۇلىيىتى بارمۇ؟ بۇ ھەقتە، بېرىن ئالبېكساندىر «بوستون يەرشارى گېزىتى» دە ئېلان

قىلىنغان ماقالىسىدە شۇنداق دېدى: «سەلەر (يەنى تەنھەرىكەتچىلەر) كۆڭۈل ئېچىش ساھەسىدىن ئىبارەت غايەت زور <گۆش قىيمىلاش ماشىنىسى> نىڭ ئىچىدىكى گۆشسىلەر. شۇ ۋەجىدىن، ئەگەر سەلەر نوقۇل ھالدا (دىنىي ۋە مىللىي) كىملىكى سەۋەبلىك تۈرمىلەرگە سولانغان بىگۇناھ كىشىلەرنىڭ دۈمبىسىدە قار تېپىلىش، مۇز تېپىلىش ياكى مۇز چەينەك (curling) ئويناشتىن بىئارام بولۇشقا باشلىغان بولساڭلار ۋە شۇ سەۋەبلىك مۇسابىقىگە قاتناشماسلىقىنى قارار قىلساڭلار، <خەلقئارا ئولىمپىك كومىتېتى> نى كىشىلىك ھوقۇق دەپسەنچىلىرىگە يانتايلاق بولۇشتىن توسۇپ قالالايسىلەر» .

لېكىن، تېخىمۇ كۆپ كىشىلەر «تەنھەرىكەتچىلەرنىڭ ئولىمپىكىنى بايقۇت قىلىشىنىڭ ھېچقانچە ئۈنۈمى يوق، شۇنداقلا بۇنداق قىلىش تەنھەرىكەتچىلەر ئۈچۈن ئادالەتسىزلىك بولۇپ قالىدۇ» دەپ قارايدۇ. جەنۇبىي ئوتتاھ ئۈنۈمىدىكى تەنتەربىيە تارىخچىسى دېيۈد لانت «تۈزكۈل مۇنبەر گېزىتى» نىڭ زىيارىتىنى قوبۇل قىلغاندا بۇ ھەقتە شۇنداق دېدى: «بۇ (يەنى تەنھەرىكەتچىلەرنىڭ ئولىمپىكىنى بايقۇت قىلىشى) تارىختا ئۈنۈمگە ئېرىشەلمىگەن. مېنىڭ نەزىرىمدە، خىتاي ئاسانلىقچە بۇ خىل بېسىمغا باش ئېگىدىغان دۆلەت ئەمەس. مەنچە، كىشىلەرنىڭ (بۇ ھەقتىكى) ئورتاق تونۇشى شۇكى، بايقۇتتىن ئاساسلىق زىيانغا ئۇچرايدىغىنى (ئولىمپىك ئۈچۈن) جاپالىق مەشىق قىلغان تەنھەرىكەتچىلەردۇر. يەنە كېلىپ، ئولىمپىك تۆت يىلدا ئاران بىر قېتىم ئۆتكۈزۈلىدۇ. كۆپىنچە تەنھەرىكەتچىلەر ئۆزىنىڭ ئەڭ ئۈستۈن سەۋىيەسىنى پەقەت شۇنچىلىكلا داۋاملاشتۇرالايدۇ» .

بۇنىڭدىن سىرت، دېرىك روبېرتسون (Derek Robertson) «Politico» ژۇرنىلى ئۈچۈن تەييارلىغان خەۋەردە كۆرسىتىلىشىچە، «دۇنيا ئۇيغۇر قۇرۇلتىيى» تەنھەرىكەتچىلەرنى مەزكۇر ئولىمپىكىنى بايقۇت قىلىشقا سەپەرۋەر قىلماستىن، بەلكى «قارا تەنلىكلەرنىڭ ھاياتىمۇ قىممەتلىكتۇر» ھەرىكىتىدىكىگە ئوخشاش، تەنھەرىكەتچىلەرنىڭ (ئولىمپىكتىن ئىبارەت) مەزكۇر سۇپا ئارقىلىق كىشىلەرنىڭ (ئۇيغۇر مەسلىسىگە بولغان) تونۇشىنى ئاشۇرۇشنى ئۈمىد قىلغان .

لېكىن، بۇ خىل تەشەببۇسنى ھەقىقىي ئىشقا ئاشۇرۇش تولۇمۇ مۇشكۈل. بۇ جەھەتتە، «خەلقئارا ئولىمپىك كومىتېتى» ۋە ئولىمپىكىنى مەبلەغ بىلەن تەمىنلىگۈچى شىركەتلەر تەنھەرىكەتچىلەرگە تالاش-تارتىشتىن ساقلىنىش خۇسۇسىدا بېسىم ئىشلەتكەندىن سىرت، «خىتاي ئولىمپىك تەشكىلى ھەيئىتى» نىڭ بىر ئەمەلدارىمۇ (ئولىمپىك جەريانىدا) خىتايغا تۈرلۈك شەكىللەردە ئېتىراز بىلدۈرگەن تەنھەرىكەتچىلەرنىڭ «مۇئەييەن جازالارغا ئۇچرايدىغانلىقى» توغرىسىدا ئاگاھلاندۇردى. خىتاينىڭ كەسپىي تېنىس توپچىسى، سابىق ئولىمپىك ماھىرى پېڭ شۈەي بۇلتۇر كۈزدە خىتاي كومپارتىيەسىنىڭ يۇقىرى دەرىجىلىك ئەمەلدارى (يەنى خىتاينىڭ مۇئاۋىن باش مىنىستىرى) نىڭ ئۆزىگە پوخورلۇق قىلغانلىقىنى توردا ئاشكارىلانغاندىن كېيىن، بۇ ئىش ناھايىتى زور تەسىر قوزغىغاندى (شۇ سەۋەبتىن، خىتاي تەنھەرىكەتچىلەرنىڭ ئۆز تەسىرى ئارقىلىق غۇلغۇلا قوزغىشىدىن قاتتىق ئەنسىرەيدۇ) .

ئۆچ ئېلىنىشتىن ئەنسىرىگەنلىكى ئۈچۈن ئۆز ئىسمىنى يوشۇرغان، مەزكۇر ئولىمپىككە قاتنىشىدىغان بىر قار تېپىلىش تەنھەرىكەتچىسى «ياخۇ خەۋەرلىرى» گە شۇنداق دېگەن: «ئارىمىزدىكى نۇرغۇن تەنھەرىكەتچىلەر خىتاي (ئىشغالىيەتچى شەرقىي تۈركىستان)دىكى ئىرقىي قىرغىنچىلىقتىن پەۋقۇلئاددە بىئارام بولدۇق. لېكىن، بىز ئۆزىمىزنىڭ زادى نېمە قىلالايدىغانلىقىمىزنى بىلمەيمىز. ئولىمپىكنىڭ قايسى دۆلەتتە ئۆتكۈزۈلىدىغانلىقىنى تاللىغۇچى (بىز ئەمەس، بەلكى) خەلقئارا ئولىمپىك كومىتېتىدۇر».

## پۇلنىڭ كۈچى

مەزكۇر ئولىمپىكىنى مەبلەغ بىلەن تەمىنلىگەن 13 چوڭ شىركەت «خەلقئارا ئولىمپىك كومىتېتى» بىلەن ئىمزالاشقان توختامنىڭ ئومۇمىي سوممىسى بىر مىليارد ئامېرىكا دوللىرىدىن ئاشىدۇ. گەرچە پائالىيەتچىلەر «مەزكۇر شىركەتلەر ئولىمپىكىنى مەبلەغ بىلەن تەمىنلەشنى توختاتىسكەن» دېگەن ئۈمىد تە ئۇلارغا بېسىم ئىشلەتكەن بولسىمۇ، ئەمما تا ھازىرغىچە بىرەر شىركەت ئۇنداق قىلمىدى. ھەتتا، شۇلارنىڭ ئارىسىدىكى تۆت شىركەتلا «نيۇيورك ۋاقىت گېزىتى» نىڭ بۇ ھەقتە سورىغان سوئاللىرىغا جاۋاب قايتۇردى. «نيۇيورك ۋاقىت گېزىتى» دىكى سترېتېر (Streeter) شۇنداق دېگەن: «جورج فلويد ئۆلتۈرۈلگەندىن كېيىن، بۇ شىركەتلەر <ئادالەتنى ياقىلىغان> ۋە ئامېرىكىدىكى ئىرقىي كەمسىتىش مەسىلىسى توغرىسىدا ئايلارچە ئۆز-ئۆزىنى تەكشۈرگەندى. لېكىن، پارلامېنت ئەزالىرى ئامېرىكىدىن ناھايىتى يىراقتىكى، ئەمما تولىمۇ كۆپ خېرىدار بار بىر دۆلەت (يەنى خىتاي) توغرىسىدا ئۇلارغا بېسىم ئىشلەتكەندە، مەزكۇر شىركەتلەرنىڭ <ئادالەتنى ياقىلاش> جاسارىتى ئاللىقاچان يوقالدى».

بۇ جەھەتتە، تاراتقۇ شىركەتلىرىنىڭمۇ مەسئۇلىيىتى ھەم تەسىر كۈچى بار. مۇسابىقىلەرنى تارقىتىش بەدىلى «خەلقئارا ئولىمپىك كومىتېتى» نىڭ كىرىمىنىڭ 73 پىرسەنتىنى ئىگىلەيدۇ. ئامېرىكا «دۆلەتلىك تارقىتىش شىركىتى» (NBC) ئۆزىلا 2032-يىلى ئۆتكۈزۈلىدىغان ئولىمپىكنىڭ تارقىتىش ھەققى ئۈچۈن «خەلقئارا ئولىمپىك كومىتېتى» غا ئاللىقاچان يەتتە مىليارد 750 مىليون دوللار تاپشۇرۇپ بولغان.

ئۇتاه شىتاتىنىڭ جۇمھۇرىيەتچىلەر پارتىيەسىدىن بولغان كېڭەش پالاتا ئەزاسى مىت رومېنى (Mitt Romney) بۇ ھەقتە «نيۇيورك ۋاقىت گېزىتى» دە ئېلان قىلىنغان ماقالىسىدە شۇنداق دېدى: «ئىقتىسادىي ۋە دىپلوماتىك بايقۇت ئۆز نۆۋىتىدە NBC بىلەن بولغان ھەمكارلىقىمۇ ئۆز ئىچىگە ئېلىشى كېرەك. NBC خىتاي كومپارتىيەسىنىڭ زۇلمى ۋە ۋەھشىي جىنايەتلىرىنى ئېچىپ تاشلاشتا مۇھىم خىزمەتلەرنى قىلدى. NBC مەزكۇر ئولىمپىكنىڭ ئېچىلىش ۋە ۋەھشىي جىنايەتلىرىنى ئاشقۇن خىتاي ۋە تەنپەرۋەرلىكىگە ئالاقىدار ھەرقانداق ئاشقۇن ئېلېمېنتلارنى خەۋەر قىلماستىن، شۇنىڭ ئورنىغا خىتاينىڭ كىشىلىك ھوقۇق دەپسەندىچىلىكلىرىگە ئالاقىدار خەۋەرلەرنى بەرسە بولىدۇ».

ئىنگىلىزچىدىن ئۆتكۈر ئالماس تەرجىمىسى

مەنبە:

<https://www.nytimes.com/2022/02/08/opinion/olympics-beijing-uighurs.html>



ئۇيغۇر ئىرقى قىرغىنچىلىقىنى ئىنكار  
قىلىدىغان چوڭ شايدا

## ئۇيغۇر ئىرقى قىرغىنچىلىقىنى ئىنكار قىلىدىغان چوڭ شاھىدا

يېقىندا ۋاشىنگتوندىكى ئاقىلار ئامبىرى — «يېڭى لىنىيە ئىستراتېگىيە ۋە سىياسەت ئىنستىتۇتى» ئالېكساندىر رېيد روس بىلەن كورتىنى دوپسون تەرىپىدىن تەييارلانغان، ئۇيغۇرلار باشتىن كەچۈرۈۋاتقان ئىرقى قىرغىنچىلىقىنى ئىنكار قىلىش ئۈچۈن شاپاشلاۋاتقان، خىتاي بىلەن، شۇنداقلا ئۆزئارا زىچ باغلىنىشى بار بولغان، پۇلدارلار ۋە تەتقىقاتچىلاردىن تەركىب تاپقان بىر شاھىدنىڭ ئومۇمىي قۇرۇلمىسىنى دەلىللەر ئاساسىدا يورۇتۇپ بەرگەن بىر پارچە دوكلات ئېلان قىلغان بولۇپ، مەزكۇر ماقالە ئاشۇ دوكلاتنىڭ ئاساسىي مەزمۇنىنى ھۇزۇرۇڭلارغا سۇندۇ.

«يېڭى لىنىيە ئىستراتېگىيە ۋە سىياسەت ئىنستىتۇتى» نىڭ نەچچە ئايلىق تەكشۈرۈشىدىن مەلۇم بولۇشىچە، ئۆتكەن بەش يىلدا، 65 مىليون دوللارغا يېقىن پۇل خىتاي ھۆكۈمىتىنى ياقلايدىغان ھەمدە ئۇلارنىڭ شەرقىي تۈركىستاندىكى ئۇيغۇر ۋە باشقا تۈرك مۇسۇلمانلارغا قاراتقان كىشىلىك ھوقۇق دەپسەندىچىلىكلىرىنى سۇسلاشتۇرۇشقا ئۇرۇنغان، ھەتتا تۈپتىن ئىنكار قىلغانلار بىلەن مۇناسىۋەتلىك ھەر خىل تەشكىلاتلارغا ئېقىپ كىرگەن.

ھالبۇكى، بۇ پۇلدار ئاساسەن باج كەچۈرۈم قىلىنىدىغان مەبلەغ فوندى ۋە خەير - ساخاۋەت ئورگانلىرىدىن تەشكىل تاپقان بىر مۇرەككەپ تور ئارقىلىق يۈرۈشتۈرۈلگەن بولۇپ، بۇ ئاپپاراتلارنىڭ ھەممىسى رەھبەرلىك قاتلىمى ئارقىلىق بىرلا ئادەمگە، يەنى 67 ياشلىق ئامېرىكىلىق پەن - تېخنىكا ماگىناتى نېۋىلى روي سىڭھامغا (Neville Roy Singham) مەركەزلىشىدۇ.

سىرلانكىلىقلار بىلەن كۇبالىقلارنىڭ ئەۋلادى بولغان سىڭھام ئۇزۇندىن بېرى خىتاي كومپارتىيەسى بىلەن ئىدىئولوگىيە جەھەتتە يېقىنلىقىنى ساقلاپ كەلگەن بولۇپ، بۇ خىل مۇناسىۋەتلەر سىڭھام 18 ياش ۋاقتىدا، ماۋ زېدوڭنىڭ ئىدىيەسىنى ياقلايدىغان «قارا تەنلىك ئىنقىلابىي ئىشچىلار ئۇيۇشمىسى» غا ئەزا بولغان ۋاقتلاردىلا باشلانغان.

كېيىن، ئۇ خوۋارد ئۇنىۋېرسىتېتىغا كىرگەن ۋە شۇنىڭدىن كېيىنكى بىر قانچە يىلدا چىكاگودىكى يەر ئاستى ئۆيىدە ئاساسلىقى ئەسلىھەلەرنى ئىجارىگە بېرىشكە تايىنىدىغان مەسلىھەتچىلىك شىركىتى قۇرۇش ئۈچۈن پالاقلاپ يۈرگەن. 1993 - يىلىغا كەلگەندە، ئۇ ئۆز شىركىتىگە «Thoughtworks» دەپ ئىسىم قويۇپ، ئاساسلىقى «ئەپچىل» يۇمشاق دېتاللارنى ياساش بىلەن ھەپىلەشكەن.

بۇنىڭدىن سىرت، خىتايدىكى «Boss Zhipin» خىزمەتچى قوبۇل قىلىش سۇپىسىدىكى تونۇشتۇرۇشقا كۆرە، سىڭھام 2001 - يىلىدىن 2008 - يىلىغىچە خىتاينىڭ تېخنىكا ماگناتى بولغان خۇاۋېي شىركىتىدە ئىستراتېگىيە مەسلىھەتچىسى بولغان ۋە بۇ مەزگىلدە خىتاينىڭ ئىقتىسادىي ئەندىزىسىنى ئاغزى - ئاغزىغا تەگمەي ماختاپ تۇرغان. ھەتتا، ئۇ 2008 - يىلى «بايلىق» ژۇرنىلىنىڭ تەھرىرى دېيىۋىد پاترىكقا: «خىتاي دۇنياغا <ئەركىن بازارنىڭ تەڭشىشى بىلەن ئۇزۇن مۇددەتلىك پىلانلاش بىرلەشتۈرۈلگەن قوش رېلىسلىق ئىقتىساد ئەندىزىسىنىڭ دۇنيانى تېخىمۇ ياخشىلايدىغانلىقى> توغرىسىدا تەلىم بېرىۋاتىدۇ» دېگەن.

شۇنىڭدىن كېيىن، «Thoughtworks» ئۆز تىجارىتىنى 17 دۆلەت - رايونغا كېڭەيتكەن ۋە شۇنداقلا، «Democracy Now» غا ئوخشاش «ھەقسىز» تەشۋىقات خىزمىتى بىلەن شۇغۇللىنىۋاتقان تاراتقۇلارغا بولغان قىزىقىشىنى ئىپادىلىگەن. سىڭھام باشچىلىقىدىكى مەزكۇر خىتايپەرەس شايدىكىنىڭ شۇنىڭدىن كېيىنكى قىلمىشلىرىنى نەزەردە تۇتقاندا، بۇ سىڭھام ئۈچۈن چوڭ بۇرۇلۇش نۇقتىلىرىدىن بىرى ھېسابلىنىدۇ.

ئاندىن، 2017 - يىلىغا كەلگەندە، سىڭھام «Thoughtworks» شىركىتىنى ئاشكارىلانمىغان (ئەمما، نەچچە يۈز مىليون دوللار ئىكەنلىكى مۆلچەرلەنگەن) باھادا ئەنگىلىيەدىكى شەخسىي پاي فوندى «Apax» قا سېتىۋېتىپ، شىركەت بىلەن بولغان ئالاقىسىنى تەلتۆكۈس ئۆزگەن.

سىڭھامنىڭ ئايالى جودى ئېنۋانس (Jodie Evans) «Code Pink» دېگەن ئاياللار تەشكىلاتىنىڭ قۇرغۇچىلىرىدىن بىرى بولۇپ، ئۇمۇ خىتاينىڭ سادىق ياقىلىغۇچىلىرىدىن بىرىدۇر. بۇنىڭ دەلىللىرىدىن بىرى شۇكى، ئۇ 2020 - يىلى 9 - ئايدىكى «سوغۇق مۇناسىۋەتلەر ئۇرۇشىغا خاتىمە بېرىش» تېمىسىدىكى تور سۆھبەت يىغىنىدا شۇنداق دېگەن: «ئېنىقكى، ئامېرىكىلىق سەرخىللار خىتاينىڭ غايەت زور ئىقتىسادىي مۇۋەپپەقىيىتىدىن چۆچۈپ كېتىشتى. خىتاي ئامېرىكاغا ھەربىي جەھەتتىن تەھدىت سالغىنى يوق. ئەكسىچە، خىتاينىڭ مۇۋەپپەقىيەتلىرى ئامېرىكىنىڭ دۇنياغا ئاتامانلىق قىلىشىغا پۈتلىكاشاڭ بولدى».

ئامېرىكا - خىتاي مۇناسىۋىتىنى «قۇتقۇزۇۋالغۇسىز» دەرىجىدە ناچارلاشقان ئامېرىكىنىڭ «گۇناھسىز» ۋە «قورشاۋدا قالغان» خىتايغا قاراتقان زومىگەرلىكى» دەپ تەبىرلەش شىمالىي ئامېرىكىدىكى «جاھانگىرلىككە قارشى پائالىيەتچى»لەرنىڭ ئاساسلىق خىتاب تەرىزىدۇر. ھالبۇكى، قارىماققا ئىدىئولوگىيەگە ئالاقىداردەك كۆرۈنىدىغان بۇ «مۇجادىلە» دەپ پۈلىنىمۇ راۋۇرۇس تاپقىلى بولىدۇ.

سىڭھامنىڭ ئايالى ئېنۋانس دەل مۇشۇ خىل «جاھانگىرلىككە قارشى پائالىيەتچى»لەرنى مەبلەغ بىلەن تەمىنلەيدىغان ئاساسلىق قاناللاردىن بىرى بولمىش «خەلق ياردىمى فوندى» نىڭ (People's Support Foundation) قۇرغۇچىلىرىدىن بىرى بولۇپ، مەزكۇر فوندىنىڭ 163 مىليون 700 مىڭ دوللار مەبلەغى بار.

2017 - يىلى سىگھامنىڭ قولىدا ئىشلىگەن كىشىلەر ئۈچۈن ئىنتايىن مۇھىم بىر يىلدەك قىلاتتى. يەنى سىگھام «Thoughtworks» شىركىتىنى سېتىۋەتكەندىن كېيىن، مەزكۇر شىركەتنىڭ خادىملىرىمۇ بۇ شىركەتتىكى خىزمىتىنى تاشلاپ، «خەلق ياردىمى فوندى»غا يۆتكەلگەن. يەنە كېلىپ، تولىمۇ قولايلىق بولغىنى، «خەلق ياردىمى فوندى»نىڭ خىزمەت بىناسى «Thoughtworks» شىركىتىنىڭ بىناسىغا بەش مېنۇتلۇقلا يول ئىدى.

«يېڭى لىنىيە ئىنستىتۇتى» كۆزدىن كەچۈرگەن مالىيە دوكلاتىغا كۆرە، «خەلق ياردىمى فوندى» «Thoughtworks» شىركىتىنىڭ باش ئىستراتېگىيەچىسى چاد ۋاسىگتوننىڭ (ۋاشىگتون ئەمەس) ياردىمى بىلەن قۇرۇلغان. يەنە كېلىپ، 2017 - يىلىدىن 2019 - يىلىغىچە «خەلق ياردىمى فوندى»نىڭ باش مالىيە ۋە ئىجرائىيە ئەمەلدارى بولغان جېيسېن فېتچېر «Thoughtworks»نىڭ سابىق باش قانۇن مەسلىھەتچىسى ئىدى.

سىگھامنىڭ ئايالى ئېۋانسنىڭ رەھبەرلىكىدىكى «Code Pink» 2020 - يىلى «ختىي بىزنىڭ دۈشمىنىمىز ئەمەس» تېمىلىق ھەرىكەت قوزغىغان بولۇپ، مەزكۇر تەشكىلات بۇ ھەرىكەت جەريانىدا ئامېرىكانى خىتايغا قارشى تەلتۆكۈس مادارىچىلىق تۇتۇمىدا بولۇشقا چاقىرىغان. شۇنداقلا، «Code Pink»نىڭ تور بېتىدىكى «كۆپ ئۇچرايدىغان سوئاللار» قىسمىدا ئۇيغۇرلارغا ئالاقىدار مەزمۇن بار بولۇپ، بۇنىڭدا «بىز ئۇيغۇر مەسلىسىنىڭ ئامېرىكانىڭ خىتايغا قارشى كۆپ قىرلىق ئۇرۇشىدىكى كوزېرغا ئايلىنىپ قېلىشىدىن ئەنسىرەيمىز» دېيىلگەن. شۇنداقلا، مەزكۇر تور بەتتە ئۇلانمىسى بېرىلگەن، ئېۋانس بىلەن ئەنگىلىيەلىك «تەتقىقاتچى» جون روس ئارىسىدىكى سۆھبەتكە ئالاقىدار بىر ۋىدىئودا، جون روس ئۇيغۇر ئىرقىي قىرغىنچىلىقىنى «كۈلكىلىك» ۋە «تامامەن يالغان» دېگەن.

جون روس باشقا يەردە يەنە: «ئەگەر <كىشىلىك ھوقۇق> دېگەن سۆزنىڭ ھەقىقىي مەنىسى بويىچە ئېيتساق، خىتاينىڭ كىشىلىك ھوقۇق جەھەتتىكى ئىپادىسى دۇنيا بويىچە ئەڭ ياخشىدۇر» دېگەن.

بۇنىڭدىن سىرت، «خەلق ياردىمى فوندى»نىڭ ئاتالمىش «ئىئانە»لىرىنىڭ كۆپ قىسمى نيۇيوركتىكى «بىرلەشمە مەھەللە فوندى»غا بېرىلگەن بولۇپ، «خەلق ياردىمى فوندى»نىڭ 2019 - يىللىق باج دوكلاتىدا كۆرسىتىلىشىچە، ئۇلار مەزكۇر فوندىدا 6 مىليون 700 مىڭ دوللار پۇل بەرگەن. ئۆزىنىڭ «كىشىلىك ھوقۇق ۋە ئىجتىمائىي ئادالەت جەھەتتىكى مائارىپ ۋە تەشۋىقات خىزمەتلىرىنى ئىلگىرى سۈرۈش»نى مەقسەت قىلغانلىقىنى ئىلگىرى سۈرگەن «بىرلەشمە مەھەللە فوندى» سىگھام قۇرغان «Thoughtworks»نىڭ گېرمانىيەدىكى تارماق شىركىتىنىڭ سابىق مەسئۇلى فرانىزىسكا كېلىنېر تەرىپىدىن باشقۇرۇلدى.

شۇنداقلا، بىر قاتار مۇرەككەپ مەشغۇلاتلاردىن كېيىن، «خەلق ياردىمى فوندى»دىن «بىرلەشمە مەھەللە فوندى»غا ئىئانە قىلىنغان پۇللار يەنە مەزكۇر ئورگان بىلەن باغلىنىشلىق ئىككى ئاپپاراتقا تەقسىم قىلىنغان.

مەسىلەن، 2019 - يىلى «بىرلەشمە مەھەللە فوندى» «Tricontinental» ئىسىملىك تەشكىلاتقا 700 مىڭ ئامېرىكا دوللىرى «ئىئانە قىلغان». ھالبۇكى، مەزكۇر تەشكىلاتنىڭ مۇئاۋىن مۇدىرى رېنېتا پورتو بۇگىنى دەل «بىرلەشمە مەھەللە فوندى» نىڭ مۇدىرى ۋە مالىيە مەسئۇلى ئىدى.

«Tricontinental» نىڭ قۇرغۇچىسى ۋىجاي پراشاد (Vijay Prashad) ئىلگىرى كۈنپىكىتات شىتاتىنىڭ خارتفورد شەھىرىدىكى «Trinity» ئىنىستىتۇتىنىڭ خەلقئارا تەتقىقات پروفېسسورى ئىدى. ئەمما، ئۇ 2017 - يىلى «Trinity» ئىنىستىتۇتىدىن ئىستىپا بەرگەن بولۇپ، ھازىر «ختاي خەلق ئۇنۋېرسىتېتى» قارمىقىدىكى ئاقلار ئامبىرى بولغان «چوگياڭ پۇل مۇئامىلە تەتقىقات ئىنىستىتۇتى» نىڭ ئالىي تەتقىقاتچىسىدۇر. پراشادنىڭ مەزكۇر ئىنىستىتۇتتىكى خىزمەتداشلىرىدىن بىرى يۇقىرىدا ئىسمى قەيت قىلىنغان، ئۇيغۇر ئىرقىي قىرغىنچىلىقىنى «تامامەن يالغان» دېگەن ئاتالمىش «تەتقىقاتچى» جون روستور.

پراشادنىڭ يازمىلىرىمۇ ئاساسلىقى خىتاي ھۆكۈمىتىنىڭ شەرقىي تۈركىستاندىكى ئۇيغۇرلارغا قاراتقان كەڭ كۆلەملىك تۇتقۇن قىلىش، قايتا تەربىيەلەش، مەجبۇرىي ئەمگەككە سېلىش ۋە مەجبۇرىي تۇغماس قىلىۋېتىشتەك قەبىھ كىشىلىك ھوقۇق دەپسەندىچىلىكلىرىگە چاپان يېپىشقا مەركەزلەشكەن. مەسىلەن، 2021 - يىلى 4 - ئايدا، پراشاد «Globetrotter» ناملىق بىر تەشكىلات ئۈچۈن ماقالە يازغان ۋە بۇ ماقالە كېيىن «ئاسىيا ۋاقىت گېزىتى» ۋە «خەلق تېز خەۋەرلەر گېزىتى» دا ئېلان قىلىنغان بولۇپ، مەزكۇر ماقالىدە مۇنداق دېيىلگەن: «ئامېرىكا ھۆكۈمىتىنىڭ خىتايغا قارشى ئۇچۇر ئۇرۇشى شىنجاڭدا ئىرقىي قىرغىنچىلىق بولۇۋاتقانلىقىنىڭ <پاكت> لىرىنى پەيدا قىلدى. <ئىرقىي قىرغىنچىلىق بولۇۋاتىدۇ> دېگەن ھۆكۈم ئوتتۇرىغا قويۇلغاندىن كېيىن، بۇ ئامېرىكانىڭ (خىتايغا قارشى) دىپلوماتىك ۋە ئىقتىسادىي ئۇرۇش قىلىشىغا يول ئاچتى».

شۇنداقلا، پراشاد ئۆزىنىڭ «Globetrotter» دا ئېلان قىلغان ماقالىسىدە ئۇيغۇر قىرغىنچىلىقىنى ئىنكار قىلىپ ئۇزۇن ئۆتمەيلا، يەنە RJ ئېسكوۋ بىلەن «سائەت نۆلدە» ناملىق YouTube قانىلىدا سۆھبەت ئۆتكۈزۈپ، «كىشىلىك ھوقۇق كۆزەتكۈچىلىرىنىڭ <ئۇيغۇرلار ئىرقىي قىرغىنچىلىققا ئۇچراۋاتىدۇ> دېيىشكە قانداق دەلىلى بار؟ ئەمەلىيەتتە، ئۇلارنىڭ ھېچبىر دەلىلى يوق» دېگەن.

ھالبۇكى، پراشادنىڭ «Tricontinental» شىركىتى 2018 - يىلىلا بېيجىڭنىڭ «نامەلۇم ساندىكى ئۇيغۇرلارنى تۇتقۇن قىلىش» نى ئۆز ئىچىگە ئالغان «مەسىلىلىرى» نى «ئىنتايىن ئېغىر» دېگەن.

ئۇنداقتا، پراشادتىكى بۇ قەدەر زور ئۆزگىرىشكە زادى نېمە سەۋەب بولغان؟ بۇنىڭ جاۋابى. يەنىلا «سىڭھام» دېگەن ئىسىمغا مۇناسىۋەتلىك. چۈنكى، پراشاد ئۆزىنىڭ 2021 - يىلى 11 - ئاينىڭ 24 - كۈنىدىكى تۈنپىر يوللانمىسىدا سىڭھامنى «ئەڭ قەدىناس دوستۇم» دېگەن. دېمەك، بۇ جەرياندا سىڭھامنىڭ سالاھىيلىق قىلىپ، پراشادنى «ختاي تەنقىدچىسى» دىن خىتاي كۈيچىسى» گە ئايلاندۇرغانلىقىنى تەسەۋۋۇر قىلىش تەس ئەمەس.

خۇلاسەلىگەندە، نامدا ئۆزىنىڭ «جاھانگىرلىككە قارشى» پائالىيەتچىلەر ئىكەنلىكىنى ئىلگىرى سۈرىدىغان، ئامېرىكانىڭ خىتايغا قارشى تۇتۇمىغا جان - جەھلى بىلەن قارشى تۇرۇپ، خىتايدا زەربىچىلىك ئەيىب بارلىقىنىمۇ ئىنكار قىلىدىغان مەزكۇر شايدا سىگھامدىن ئىبارەت نەچچە يۈز مىليون (ھەتتا مىليارد) دوللارلاپ مەبلەغكە ئىگە پۇلدارلاردىن ۋە پىراشاد بىلەن جون روسقا ئوخشاش ۋىجداننى، ئاكادېمىك ئەخلاقنى يوقاتقان ئاتالمىش تەتقىقاتچىلاردىن تەركىب تاپقان بولۇپ، ئۇلارنىڭ نۆۋەتتىكى ئەڭ گەۋدىلىك پائالىيىتى خىتاينىڭ ئەڭ ئېغىر جىنايىتى بولغان «ئۇيغۇر ئىرقىي قىرغىنچىلىقى»نى تۈپتىن ئىنكار قىلىش بولماقتا.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://newlinesmag.com/reportage/the-big-business-of-uyghur-genocide-denial/>



مۇسۇلمان ئەللىرى ھېلىمە ئۇيغۇرلارنى

قۇتقۇزۇشنىڭ كويىدا ئەمەس

يەسىمەن سەرخان

## مۇسۇلمان ئەللىرى ھېلىھەم ئۇيغۇرلارنى قۇتقۇزۇشنىڭ كويىدا ئەمەس

يەسىمەن سەرخان

2022 - يىلى 3 - فېۋرال

ئەتە بېيجىڭدا باشلىنىدىغان قىشلىق ئولىمپىكتا، «كىشىلىك ھوقۇقنى قوغداش ئۈچۈن ئەڭ تۆۋەن چەكتىكى ئىشنى قىلىش» دەيدىغان مۇسابىقە تۈرى يوق. ئەمما، بىز شۇنداق بىر تۈر بار دەپ پەرەز قىلىپ باقايلى. بۇ خىل ئەھۋالدا، بۇ تۈردىكى ئالتۇن مېدال تالاش-تارتىشىز ھالدا، خىتاينىڭ ئۇيغۇر ۋە يەرلىك باشقا مۇسۇلمانلارغا زىيانكەشلىك قىلغانلىقىغا نارازىلىق بىلدۈرگەن، كەڭ كۆلەملىك تۇتۇپ تۇرۇش ۋە مەجبۇرىي ئەمگەككە سېلىشنىڭ ئىرقىي قىرغىنچىلىق ئىكەنلىكىنى ئېيتقان ۋە شۇ سەۋەبلىك بېيجىڭدىكى قىشلىق ئولىمپىككە يۇقىرى دەرىجىلىك ئەمەلدارلىرىنى ئەۋەتمىگەن، ئامېرىكا، ئەنگىلىيە، كانادا ۋە باشقا بىر قانچە دۆلەتكە بېرىلگەن بولاتتى. كۈمۈش مېدال ئاۋستىرىيە، شۋېتسىيە ۋە گوللاندىيەگە ئوخشاش، ھۆكۈمەت ئەمەلدارلىرى ئۆزلىرىنىڭ مەزكۇر ئولىمپىككە قاتناشماسلىقىغا كىشىلىك ھوقۇق دەپسەندىچىلىكىنى ئەمەس، بەلكى خىتاي ۋىروسى ۋاباسىنى سەۋەب قىلىپ كۆرسەتكەن دۆلەتلەرگە بېرىلگەن بولاتتى. مىس مېدال ئولىمپىكىنى دىپلوماتىك بايقۇت قىلىشنى «پايدىسى يوق» دېگەن فرانسىيەدەك (بۇ ھەقتە، فرانسىيە پىرىزدېنتى ماكرون «ئولىمپىكىنى) يا تامامەن بايقۇت قىلىپ، تەنھەرىكەتچىلەرنىمۇ ئەۋەتمەسلىكىڭىز، يا بولمىسا كارغا كېلىدىغان تەدبىرلەرنى قوللىنىشىڭىز كېرەك» دېگەندى، (ت) دۆلەتلەرگە بېرىلگەن بولاتتى.

ئۇيغۇرلارنىڭ قىسمىتىگە كۆز يۇمغان، مۇسۇلمانلار كۆپ سانلىقنى ئىگىلەيدىغان دۆلەتلەر مۇكاپات سۈپىسىغىمۇ چىقالمىغان بولاتتى.

مۇسۇلمانلار كۆپ سانلىقنى ئىگىلەيدىغان دۆلەتلەردىكى ھۆكۈمەتلەرنىڭ خىتاينىڭ ئۇيغۇرلارغا قىلغان زۇلۇملىرىغا سۈكۈت قىلىشى يېڭىلىق ئەمەس. كۆپ يىللاردىن بۇيان، سەئۇدى ئەرەبىستان، ئىران ۋە تۈركىيەنى ئۆز ئىچىگە ئالغان، ئۆزلىرىنى دۇنيادىكى مۇسۇلمانلارنىڭ ھامىيسى دەپ قارايدىغان دۆلەتلەر خىتاينىڭ شەرقىي تۈركىستاندىكى مۇسۇلمانلارغا قىلغان زۇلۇمى مەسىلىسىدىن ئۆزىنى قاجۇرۇپ كەلدى. ھالبۇكى، خىتاي ھۆكۈمىتى بۇ يەردە ئەڭ كەمىدە بىر مىليون ئۇيغۇرنى ۋە يەرلىك باشقا مۇسۇلمانلارنى «يىغىۋېلىش لاگېرلىرى»غا (بېيجىڭ دائىرىلىرى بۇنى «قايتا تەربىيەلەش مەركەزلىرى» دەپ ئاتايدۇ) سولۋالغان، دەپ قارالماقتا. بۇ دۆلەتلەردىن بەزىلىرى ھەتتا ئۆز تېررىتورىيەسىدە ياشايدىغان ئۇيغۇرلارنى



زىيانكەشلىككە ئۇچرىشى مۇقەررە بولغان خىتايغا قاينۇرۇۋېتىش ئارقىلىق خىتاي ھۆكۈمىتىنىڭ زۇلمىغا يانتاياق بولدى.

ئولمىپىكنىڭ بۇ ئارقىلىق ئۆزىنىڭ خەلقئارا ئوبرازىنى پەردازلاپ، ھاكىمىيەتلىق تۈزۈلمىسىنى يوللۇقلاشتۇرۇشنى ئويلايدىغان خىتايدا ئۆتكۈزۈلۈشى مۇسۇلمان ئەللىرىنىڭ سۈكۈتىنى تېخىمۇ گەۋدىلەندۈردى. گەرچە بۇ دۆلەتلەر خىتاينىڭ كىشىلىك ھوقۇق دەپسەندىچىلىكى ئۈچۈن باھانە تېپىپ بېرىدىغان، ھەتتا قوللايدىغان بىردىنبىر دۆلەتلەر بولمىسىمۇ، ئەمما ئۇلار خىتاينىڭ كەڭ كۆلەملىك ۋەھشىيلىكىنى داۋاملاشتۇرۇشىغا رازىلىق بىلدۈرمەكتە.

ئەلۋەتتە، مۇسۇلمان دۇنياسىمۇ بىر گەۋدىلەشكەن ئەمەس. ئۇ بىر قانچە قىتئەدىكى، كۆپ خىل كۈلتۈر، تىل ۋە قىزىقىشقا ئىگە ئون نەچچە دۆلەتتىن تەركىب تاپقان. ھالبۇكى، مۇسۇلمانلار كۆپ سانلىقنى ئىگىلەيدىغان دۆلەتلەر ئۆز ئارىسىدىكى پەرقلەرگە قارىماستىن، گاھدا بەزى مەسىلىلەرگە قارىتا ئوخشاش ئىنكاس قاينۇرالايدۇ. مەسىلەن، ئىسرائىلىيەنىڭ پەلەستىنلىكلەرگە قىلغان زۇلمى، بېرمىدىكى روھىنىيا كىرئىسى، ياۋروپادا مۇھەممەد سەللالاھۇ ئەلەيھى ۋەسەللەمنىڭ ھەجۋىي رەسمىنىڭ سىزىلىشى قاتارلىق مەسىلىلەردە گەپ قىلىشنى خالىمايدىغان مۇسۇلمان ئەللەرنىڭ رەھبەرلىرىنى تېپىش قىيىن. لېكىن، شەرقىي تۈركىستاندىكى كىرئىسى ۋە خىتاينىڭ تېخىمۇ كەڭ دائىرىلىك كىشىلىك ھوقۇق دەپسەندىچىلىكى توغرىسىدا، بۇ دۆلەتلەرنىڭ ئىنكاسى تەكشى ئەمەس. گەرچە، تۈركىيە بىلەن مالايسىيا خىتاينىڭ ئۇيغۇرلارغا تۇتقان مۇئامىلىسىنى بىر قانچە قېتىم سىپايىلىك بىلەن تەنقىدلىپ ئۆتكەن بولسىمۇ، ئەمما سەئۇدىي ئەرەبىستان، پاكىستان، مىسىر ۋە ئەرەب بىرلەشمە خەلىپىلىكىنى ئۆز ئىچىگە ئالغان تېخىمۇ كۆپ مۇسۇلمان ئەللىرى خىتاينىڭ شەرقىي تۈركىستاندىكى سىياسەتلىرىنى يەنىلا بار كۈچى بىلەن قوللاپ كەلمەكتە. شۇنداقلا، مەزكۇر تۆت دۆلەتنىڭ رەھبەرلىرى بېيجىڭدا باشلىنىش ئالدىدا تۇرغان ئولمىپىكنىڭ ئېچىلىش مۇراسىمىغا قاتنىشىدىغان دۆلەت رەھبەرلىرى تىزىملىكىدە بار.

مۇسۇلمان ئەللەرنىڭ رەھبەرلىرىنىڭ سۆزلىرى خىلمۇخىل بولۇشى مۇمكىن، ئەمما ئۇلارنىڭ قىلمىشى تېخىمۇ بىردەكلىككە ئىگە. 2022-يىللىق قىشلىق ئولمىپىك ھارپىسىدا، دۇنيادىكى مۇسۇلمانلار كۆپ سانلىقنى ئىگىلەيدىغان دۆلەتلەرنىڭ ھېچقايسىسى پائالىيەتچىلەرنىڭ ۋە دىنىي رەھبەرلەرنىڭ مەزكۇر ئولمىپىكنى بايقۇت قىلىش چاقىرىقىغا ئاۋاز قوشمىدى. ئىراقتىكى «يەر شارى ئىماملار كېڭىشى» نىڭ باش مەسلىھەتچىسى ئىمام ئابدۇللاھ مۇئىنى ماڭا ئېلخەت ئارقىلىق شۇنداق دېدى: ئىسلامىي نۇقتىدىن ئېيتقاندا، زالىملارنى بىۋاسىتە ياكى ۋاسىتىلىك قوللاشقا بولمايدۇ. بىز ئۇيغۇر مۇسۇلمانلىرىنىڭ بېشىغا كەلگەنلەرنى زۇلۇم دەپ قارىغانلىقىمىز ئۈچۈن، مۇشۇنداق مەۋقەدە بولدۇق.

مۇسۇلمان ئەللەرنىڭ رەھبەرلىرىنىڭ خىتاي ئىشغالىيىتى ئاستىدىكى مۇسۇلمانلارنىڭ قىسمىتىگە قەستەن كۆز يۈمۈۋېلىشى خىتاينىڭ بارغانسېرى كۈچىيىۋاتقان تەسىرىنىڭ داللىتىدۇر. خىتاي مۇسۇلمانلار كۆپ

سانلىقنى ئىگىلەيدىغان — بولۇپمۇ پارس قولتۇقىدىكى — دۆلەتلەرنىڭ كۆپىنچىسىنىڭ ئەڭ مۇھىم سودا شېرىكلىرىدىن، شۇنداقلا ئوتتۇرا شەرقتىن چىقىدىغان نېفىتنىڭ ئەڭ ئاساسلىق سېتىۋالغۇچىلىرىدىن بىرىدۇر. بۇنىڭدىن سىرت، خىتاي ئۆزىنىڭ «بىر بەلباغ، بىر يول» تەشەببۇسى ئارقىلىق مۇسۇلمان ئەللىرىدىكى ئۇل مۇئەسسەسە پروجېكتلىرىگە مىليارد دوللارلاپ مەبلەغ سالدى. خىتاي ھۆكۈمىتى بۇنداق قىلىش ئارقىلىق نوقۇل تەسىرگىلا ئەمەس، بەلكى (بۇ دۆلەتلەرنى ئۆز گېپىگە كىرگۈزىدىغان) نوپۇزغىمۇ ئېرىشتى.

بەلكىم بۇ خىل نوپۇزنى ھېچقايسى دۆلەتتە ھىندونېزىيەدىكىدەك ئېنىق ھېس قىلغىلى بولماسلىقى مۇمكىن. گەرچە ھىندونېزىيە دۇنيادىكى مۇسۇلمانلار ئەڭ كۆپ دۆلەت بولسىمۇ، ئەمما ئۇ ئۆز نۆۋىتىدە يەنە ئۇيغۇرلار دۇچ كەلگەن زۇلۇمغا قارىتا ئەڭ قاتتىق سۈكۈت قىلىۋاتقان دۆلەتلەردىن بىرىدۇر. ئۇيغۇرلارنى قوللايدىغان پائالىيەتچىلەر ھىندونېزىيەنىڭ بۇ خىل تۇتۇمىنى خىتاينىڭ بۇ دۆلەتكە سالغان مەبلەغى ۋە شەرقىي تۈركىستاندىكى ۋەقەلەرنى ئۆزىنىڭ نۇقتىسىدىن تەشۋىق قىلىش جەھەتتىكى دىپلوماتىك ئۇرۇنۇشلىرىنىڭ مەھسۇلى، دەپ قارايدۇ. جاكار تادىكى «Indonesia Save Uyghur» ھەرىكىتىنىڭ ئەزالىرىدىن بىرى بولغان ئېمىل (ئۇ ئۆچ ئېلىنىشتىن ئەنسىرىگەنلىكتىن، ماڭا ئۆزىنىڭ فامىلىسىنى ئاشكارىلىماستىن، ئىسمىنىلا قوللىنىشنى ئېيتتى). ماڭا «ھىندونېزىيە (بىر مەبلەغ، بىر يول تەشەببۇسىغا ئائىت) مەبلەغكە ئەڭ كۆپ ئېرىشكەن دۆلەتلەرنىڭ بىرى بولۇپ، ئەنە شۇ ھىندونېزىيەنى سۈكۈت قىلىشقا ئۈندەپ تۇرىدىغان ئەڭ مۇھىم ئامىللارنىڭ بىرىدۇر» دېدى. ئۇنىڭ بىلدۈرۈشىچە، ھىندونېزىيە خەلقىنىڭ ئۇيغۇرلارغا بولغان قوللىشى ھىندونېزىيە ھۆكۈمىتىنى بۇ مەسىلىدە ئېھتىياتچانلىق بىلەن ئىش كۆرۈشكە مەجبۇرلاۋاتقان بولسىمۇ، ئەمما يەنىلا ئۇنىڭ ھەم خىتاينىڭ، ھەم ئۆزىنىڭ نىشانىنى ئىشقا ئاشۇرۇش مەقسىتىدە خىتاي بىلەن ھەمكارلىشىشنى توسۇپ قالالمىغان. 2020 - يىلى ھىندونېزىيە ھۆكۈمىتى بېيجىڭنىڭ تەلپىگە بىنائەن، «تېررورلۇق» جىنايىتى سادىر قىلغان دەپ جىنايەت ئارتىلغان ئۈچ ئۇيغۇرنى خىتايغا قايتۇرۇپ بەرگەن بولۇپ، ئۇيغۇر پائالىيەتچىلەر بۇنىڭ «قايتۇرۇۋەتمەسلىك» (non-refoulement) پىرىنسىپىغا زىت ئىكەنلىكىنى ئىلگىرى سۈرۈشتى. «قايتۇرۇۋەتمەسلىك» — ھەرقايسى دۆلەتلەرنىڭ مۇساپىرلارنى زىيانكەشلىككە ياكى قىيىناشقا ئۇچرايدىغان جايلارغا قايتۇرۇشنى چەكلەيدىغان خەلقئارا قانۇن پىرىنسىپىدۇر.

ئەمىر مۇنداق دېدى: «بۇ مەنىدىن ئېيتقاندا، ھىندونېزىيە ئۇيغۇرلارنىڭ زىيانكەشلىكىگە تولۇق شېرىكتۇر. بۇ يەردە ھېچبىر ئۇيغۇر بىخەتەر ئەمەس».

ئوخشاش ھۆكۈم مۇسۇلمان ئەللىرىنىڭ كۆپ قىسمى ئۈچۈن كۈچكە ئىگىدۇر. «ئۇيغۇر كىشىلىك ھوقۇق قۇرۇلۇشى» ۋە «ئوكسۇس ئوتتۇرا ئاسىيا ئىشلىرى جەمئىيىتى» نىڭ (OXUS) 2021 - يىلىدىكى دوكلاتىغا كۆرە، 2017 - يىلىدىن بۇيان، بىر قاتار دۆلەتلەردە، 700 گە يېقىن ئۇيغۇر (قايتۇرۇۋېتىش مەركىزى دېگەندەك جايلاردا) تۇتۇپ تۇرۇلغان بولۇپ، بۇلارنىڭ كۆپىنچىسى مۇسۇلمانلار كۆپ سانلىقنى ئىگىلەيدىغان دۆلەتلەردۇر. شۇنداقلا، بۇ تۇتۇپ تۇرۇلغانلارنىڭ ئىچىدىكى، ئەرەب بىرلەشمە خەلىپىلىكى،

سەئۇدى ئەرەبىستان ۋە مىسىردا ياشايدىغان ئۇيغۇرلارنى ئۆز ئىچىگە ئالغان نۇرغۇن كىشى خىتايغا قايتۇرۇۋېتىلگەن .

خىتاينىڭ دۇنيا مىقياسىدا ئۇيغۇرلارغا قاراتقان باستۇرۇش قىلمىشلىرىنى ئىز قوغلاپ تەكشۈرۈۋاتقان ئوكسۇس جەمئىيىتىنىڭ تەتقىقات دېرىكتورى برادلىي جاردىن (Bradley Jardine) ماڭا مۇنداق دېدى: «مەنچە ، مۇسۇلمانلار كۆپ سانلىقنى ئىگىلەيدىغان دۆلەتلەر شەرقىي تۈركىستان مەسىلىسىدە سۈكۈت قىلىپلا قالماستىن ، ھەتتا (بۇ جىنايەتلەردە) خىتاي بىلەن ئاكتىپ شېرىكلەشمەكتە» . دۇنيادىكى ئۇيغۇر مۇھاجىرلىرى ئەڭ كۆپ دۆلەتلەرنىڭ بىرى بولغان تۈركىيەگە ئوخشاش بىخەتەر جايىمۇ ئەمدىلىكتە ئۇنچە بىخەتەر بولماي قالدى . گەرچە تۈركىيە پىرىزدېنتى رەجەپ تايىپ ئەردوغان تۇنجى بولۇپ ، (2009 - يىلى شەرقىي تۈركىستاننىڭ مەركىزى ئۈرۈمچىدە يۈز بەرگەن قەتلىئامغا قايتۇرۇلغان ئىنكاس سۈپىتىدە) خىتاي ھۆكۈمىتىنىڭ ئۇيغۇرلارغا قاراتقان سىياسىتىنى «ئىرقىي قىرغىنچىلىق»قا ئوخشاتقان كىشى بولسىمۇ ، ئۇنىڭ ھۆكۈمىتى شۇنىڭدىن كېيىن خىتايغا قارىتا مادارچىلىق سىياسىتى يۈرگۈزۈشكە باشلىدى . بېيجىڭ بىلەن ئەنقەرە ئوتتۇرىسىدىكى تېخى (تۈركىيە پارلامېنتىدا) تەستىقلانمىغان «ئۆتكۈزۈپ بېرىش كېلىشىمى» تۈركىيەدىكى ئەللىك مىڭ ئۇيغۇرنى خىتايغا قايتۇرۇلۇش خەۋپىگە دۇچار قىلىشى مۇمكىن . ھەتتا ، (زىننەتگۈل تۇرسۇنغا ئوخشاش) بەزى ئۇيغۇرلار ئاللىبۇرۇن خىتايغا قايتۇرۇپ بېرىلدى .

ئۇيغۇرلار بىلەن تىل ۋە كۈلتۈرەل ئورتاقلىققا ئىگە بولغان تۈركىيەنى ھېسابقا ئالمىغاندا ، خىتاينىڭ ئىچى - سىرتىدىكى ئۇيغۇرلار دۇچ كېلىۋاتقان زىيانكەشلىكلەرگە قارىتا ، مۇسۇلمانلار كۆپ سانلىقنى ئىگىلەيدىغان دۆلەتلەردە كەڭ كۆلەملىك ئېتىرازلارنىڭ شەكىللەنمەسلىكىدىكى يەنە بىر سەۋەب شۇكى ، مۇسۇلمانلارنىڭ كۆپىنچىسىنىڭ ئۇيغۇرلار بىلەن ئورتاق ئېتىقادىن باشقا باغلىنىشى يوق . شۇنداقلا ، سەئۇدى ئەرەبىستان ، ئىران ۋە مىسىر قاتارلىق دۆلەتلەردە ياشايدىغان كىشىلەر ئۆزلىرىنىڭ ھۆكۈمەتنىڭ خىتاي بىلەن بولغان مۇناسىۋىتىگە خالىغانچە خىرىس قىلالمايدىغانلىقىنى ھېس قىلىشى مۇمكىن .

ئولىمپىك مەزگىلىدە جاكار تادا نامايىش ئۆتكۈزۈشنى پىلانلاۋاتقان «Indonesia Save Uyghur» ھەرىكىتىنىڭ ئەزاسى ئېمىل مۇنداق دېدى: «ئولىمپىك تەنھەرىكەت مۇسابىقىسى مۇسۇلمانلارنى ئۇيغۇر مەسىلىسىنى قىزىق نۇقتىغا ئايلاندۇرۇش پۇرسىتى بىلەن تەمىنلىدى» . ئىستانبۇلدىكى «Score4Rights» ھەرىكىتىنىڭ پائالىيەتچىسى ئىدرىس ئاياسنىڭ ئېيتىشىچە ، مەزكۇر تەشكىلات ئولىمپىك تەنھەرىكەتچىلىرىنى ئۇيغۇرلار بىلەن بىر سەپتە تۇرۇشقا ۋە قولىنى ھىلال ئاي شەكىلدە كۆتۈرۈش ئارقىلىق ، «ئۆزگىرىشكە بولغان ئۈمىد»نى ئىپادىلەشكە ئۈندەۋېتىپتۇ . ئاياسنىڭ ئېيتىشىچە ، بۇ پىكىر 1968 - يىلىدىكى مېكسىكا ئولىمپىكى مەزگىلىدە ، 200 مېتىرغا يۈگۈرۈش مۇسابىقىسىدە ئايرىم - ئايرىم ھالدا ئالتۇن ۋە مىس مېدال ئالغان ئامېرىكا تەنھەرىكەتچىلىرىدىن تومىي سىمىس ۋە جون كارلوسنىڭ (ھەر ئىككىلىسى قارا تەنلىك تەنھەرىكەتچىلەردۇر ، ت) «قارا تەنلىكلەرنىڭ ھوقۇقى»غا (Black Power) ئېھتىرام بىلدۈرۈش ئۈچۈن قوللىرىغا قارا پەلەي كىيىپ ، مۇشتىنى تۈگۈپ ئاسمانغا قارىتىپ تۇرۇشدىن ئىلھام ئالغانىكەن . خىتاي

ئولمپىك تەشكىلى ھەيئىتىنىڭ بىر ۋەكىلى ئولمپىك مەزگىلىدە مۇشۇ خىل شەكىللەردە ئېتىراز بىلدۈرگەن تەنھەرىكەتچىلەرنىڭ «مۇئەييەن جازا» لارغا دۇچ كېلىدىغانلىقى ھەققىدە ئاگاھلاندۇردى.

مەن پاراڭلاشقان پائالىيەتچىلەر ئامېرىكا ۋە باشقا دۆلەتلەرنىڭ ئولمپىكىنى دىپلوماتىك بايقۇت قىلىشىنى (ئىرۋىڭ بۇنى «قىلغىلى بولىدىغان ئىشلارنىڭ ئەڭ تۆۋەن چېكى» دېدى) قارشى ئېلىش بىلەن بىر ۋاقىتتا، كۆپ ساندىكى مۇسۇلمان دۆلەتلەرنىڭ قوللىشى بولمىسا، بۇ نامايىشلارنىڭ كۈتۈلگىنىدەك رول ئوينىيالايدىغانلىقىنى، مۇسۇلمان ئەللەرنىڭ كولىپكىتىپ ئاۋازىنىڭ زور تەسىر پەيدا قىلالايدىغانلىقىنى ئىلگىرى سۈردى. «ئەگەر سەئۇدى ئەرەبىستان خىتايىنى تەنقىدلىسە، ئۇنىڭ مۇسۇلمانلار دۇنياسىدىكى تەسىرىنى كۆزدە تۇتقاندا، بۇنىڭ تەسىرى تولىمۇ كۈچلۈك بولغان بولاتتى؛ پاكىستانمۇ شۇنداق» دېدى ئوكسۇس جەمئىيىتىدىكى جاردىن. بۇ دۆلەتلەرنىڭ (خىتايغا قارشى) ئېنىق مەيدانىنى ئىپادىلىشىگە ئوچۇق بىر مەنپەئەت تۈرتكىسى يوق. شۇنداقلا، مۇسۇلمانلار كۆپ سانلىقنى ئىگىلەيدىغان دۆلەتلەرنىڭ كولىپكىتىپ ساداسىنى ئىشلىتىشىنى تەشەببۇس قىلىدىغان خەلقئارالىق ھەرىكەتمۇ يوق. ئەمما، مۇسۇلمان ئەللىرى ئىشتراك قىلمىغان ئەھۋالدا، خىتايغا بېسىم ئىشلىتىش جەھەتتىكى غەربنىڭ رەھبەرلىكىدىكى ھەر قانداق ئۇرۇنۇشنىڭ كۆڭۈلدىكىدەك ئۈنۈمگە ئېرىشەلشى قىيىن.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://www.theatlantic.com/international/archive/2022/02/muslim-countries-uyghurs-beijing-olympics/621461/>



2022 = يىلىدىكى خىتاينىڭ تەسىر

كۆپىيىشى ۋە شىنجاڭنىڭ رەھبەرلىكى

## 2022- يىلىدىكى خىتاينىڭ تەسىر كۈچى ۋە شى جىنپىڭنىڭ رەھبەرلىكى

«دىپلومات» تورىنىڭ مۇخبىرى مېرسى كو بىلەن بېيجىڭدىكى «Trivium China» تەتقىقات مەركىزىنىڭ تەتقىقاتچىسى تېرىي ماكارۇبېر ئارىسىدىكى سۆھبەت

### شى جىنپىڭ ھۆكۈمىتىنىڭ 2022- يىلىدىكى ئۈچ مۇھىم ئىش قايسىلار؟

2022- يىلى شى جىنپىڭ ۋە خىتاينىڭ باشقا رەھبەرلىرى زېھنىنى يىل ئاخىرىدا ئۆتكۈزۈلدىغان 20- قۇرۇلتايعا مەركەزلەشتۈردى. شى جىنپىڭ ئالدى بىلەن، شۇنداقلا ئەڭ مۇھىم ئىش سۈپىتىدە، ئۆزىنىڭ پارتىيەنىڭ رەھبەرلىك ئورنىنى ساقلاشقا تىرىشىدۇ. گەرچە بۇ ئاساسەن كاپالەتكە ئىگە بولغان بولسىمۇ، ئەمما تېخىچە رەسمىي قارار چىقىرىلمىغانلىقى ئۈچۈن، شى جىنپىڭنىڭ ئەڭ مۇھىم كۈنتەرتىپى يەنىلا ئۆز تەختىنى ساقلاپ قېلىشتۇر. ئىككىنچىدىن، شى جىنپىڭ مۇھىم ھوقۇقلۇق ئورۇنلارغا ئۆز يېقىنلىرىنى قويۇشقا ۋە شۇ ئارقىلىق ئۈچىنچى قېتىملىق ۋەزىپە مۇددىتى جەريانىدا، ئۆز كۈنتەرتىپلىرىنى ئىجرا قىلىش ئىقتىدارىنى ئەڭ زور چەككە يەتكۈزۈشكە تىرىشىدۇ. شى جىنپىڭنىڭ ئۈچىنچى مۇھىم ئىشى بۇ يىل خىتاي ۋىروسى ۋاباسىنىڭ كەڭ كۆلەمدە يامرىشى، ئىقتىسادىي ئېشىشنىڭ ئېغىر دەرىجىدە ئاستىلىشى ياكى ئىچكى مالىمانچىلىق دېگەندەك مۇقىمسىزلىقلارنىڭ كۆرۈلمەسلىكىگە كاپالەتلىك قىلىشتۇر. ئەگەر شى جىنپىڭنىڭ كۆز ئالدىدا بۇ خىل كىرىزىسلەر يۈز بەرسە، بۇ شى جىنپىڭنىڭ (يۇقىرىدا قەيت قىلىنغان) بىرىنچى ۋە ئىككىنچى مۇھىم ئىشىنى ئەمەلگە ئاشۇرۇش ئىقتىدارىنى خېلى بەكلا ئاجىزلىتىۋېتىشى مۇمكىن.

شى جىنپىڭ خىتاينى يەر شارى مىقياسىدا تەسىر كۈچكە ئىگە قىلىش ئۈچۈن، دۆلەت

ئىچىدىكى سىياسىي رەھبەرلىكنىڭ مەركەزلىشىشىدىن قانداق پايدىلىنىدۇ؟

شى جىنپىڭنىڭ ئالدىنقى ئىككى قېتىملىق ۋەزىپە مۇددىتىدىكى قىلمىشلىرى ئۇنىڭ ئۈچىنچى قېتىملىق (ھەتتا ئۇنىڭدىن كېيىنكى) ۋەزىپە مۇددىتىدا نېمىلەرنى قىلىشى مۇمكىنلىكى توغرىسىدا كۆڭۈلدىكىدەك يىپ ئۇچى بىلەن تەمىنلەيدۇ. شى جىنپىڭ «خىتاي دۇنيا سەھنىسىدە تېخىمۇ دادىل بولۇشى كېرەك» دەپ قارايدۇ. ئۇنىڭ دۆلەت ئىچىدە ھوقۇقنى مۇستەھكەملىشى ئۇنى ئىلگىرىكىگە قارىغاندا تېخىمۇ كۈچلۈك ۋە تېخىمۇ تەشەببۇسكار تاشقى سىياسەت يۈرگۈزۈش ئىمكانىيىتىگە ئىگە قىلدى. ئەگەر شى جىنپىڭ خىتاي كومپارتىيەسىنىڭ 20- قۇرۇلتىيىدا ھوقۇقنى تېخىمۇ مۇستەھكەملىيەلسە، كەلگۈسى بىر نەچچە يىلدا بۇ يۈزلىنىشنىڭ تېخىمۇ كۈچەيگەنلىكىگە شاھىت بولىمىز.

شى جنپىڭنىڭ ھوقۇق مۇستەھكەملەش ئۇرۇنۇشىنىڭ ئاجىز نۇقتىلىرىنى ۋە بۇنىڭ خىتاي كومپارتىيەسىنىڭ ھاكىمىيەت قۇرۇلمىسىغا ۋە ئۈنۈمدارلىقىغا كۆرسىتىدىغان تەسىرىنى چۈشەندۈرۈپ بەرگەن بولسىڭىز.

شۋېتسىيەلىك، شى جنپىڭنىڭ (ئاتالمىش) چىرىكلىككە قارشى تۇرۇش مۇجادىلىسى ئۇنىڭ دۈشمەنلىرىنى تېخىمۇ كۆپەيتىۋەتتى. ئەمما كەڭ مەنىدىن ئېيتقاندا، شى جنپىڭ ۋە ئۇنىڭ سىياسىي پروگراممىسى خىتاي كومپارتىيەسىنىڭ رەھبەرلىك قاتلىمىدا، شۇنداقلا ئاۋام ئارىسىدا كەڭ قوللاشقا ئېرىشكەندەك قىلىدۇ. كەلگۈسى بىر نەچچە ئاي ئىچىدە چوڭ كىرىزىس ياكى باشقا مۇقىمىزلىق ھادىسىلىرى كۆرۈلمىگەنلا تەقدىردە، شى جنپىڭنىڭ خىتاي كومپارتىيەسىنىڭ 20-قۇرۇلتىيىدا ئۆز ھوقۇقىنى تېخىمۇ مۇستەھكەملىيەلىشىدە ئاساسەن شەك يوق.

شى جنپىڭنىڭ ئەڭ كۈچلۈك ئىشتىياقلىرىدىن بىرى «خىتاي كومپارتىيەسىنى تېخىمۇ ئۈنۈمدار ھاكىمىيەت ئاپپاراتىغا ئايلاندۇرۇش» تۇر. ئۇ بۇنى روياپقا چىقىرىش ئۈچۈن، پارتىيەنىڭ قائىدە-نىزاملارنى ئايدىڭلاشتۇرۇش، ئۇلارنىڭ ئىجرائاتىنى ياخشىلاش ۋە پارتىيە-دۆلەت بىيۇروكراتىك قۇرۇلمىسىنى مۇۋاپىقلاشتۇرۇشقا ئەھمىيەت بەردى. گەرچە بۇ ئىسلاھاتلار ھېلىمۇ مۇكەممەللىكتىن يىراق بولسىمۇ، ئەمما سىياسەتلەرنىڭ ماسلاشتۇرۇلۇشى ۋە ئىجرائاتىنى ياخشىلاشقا تۈرتكە بولدى. پارتىيە قۇرۇلتىيىدىن كېيىن، شى جنپىڭنىڭ ھاكىمىيەت يۈرگۈزگەن (ئالدىنقى) ئون يىلدا قولغا كەلتۈرگەن نەتىجىلىرىنى ئاساس قىلغان ھالدا، بۇ ساھەلەرگە داۋاملىق كۈچەيدىغانلىقىنى پەرەز قىلىشقا بولىدۇ.

شى جنپىڭنىڭ رەھبەرلىك پىلانغا خىرىس قىلالايدىغان تۆت خىل ئۆزگىرىشچان ئامىل قايسىلار؟

شى جنپىڭنىڭ پىلانغا كاشلا تۇغدۇرايدىغان تۆت ئىش:

1. كۈتۈلمىگەن كېسەللىك ياكى ئۆلۈم.
2. شى جنپىڭنىڭ «خىتاي تېخىمۇ ئەۋزەل ھاكىمىيەت سىستېمىسىغا ئىگە» دېگەن دەۋاسىغا رەددىيە بېرەلەيدىغان كەڭ كۆلەملىك ۋە ئەجەبلىك خىتاي ۋىرۇسى ۋاباسىنىڭ يامرىشى.
3. زور كۆلەملىك قالايمىقانچىلىققا ۋە ئىجتىمائىي داۋالغۇشقا سەۋەب بولىدىغان ئىقتىسادىي كىرىزىس.
4. شى جنپىڭنىڭ ياكى ئۇنىڭ يېقىن ئىتتىپاقداشلىرىدىن بىرەرسىنىڭ ئوبرازىنى ۋەيران قىلىدىغان سىياسىي سەتچىلىك.

شى جىنپىڭ خىتاي كومپارتىيەسىنىڭ دۆلەت ئىچىدىكى كۈنتەرتىپىنى ئىلگىرى سۈرۈش ئۈچۈن، خىتاي - ئامېرىكا رىقابىتىدىن قانداق پايدىلىنىدۇ؟

شى جىنپىڭ ئىزچىل مۇشۇنداق قىلىپ كېلىۋاتىدۇ. ئۇ ئۆتكەن تۆت يىلدا، ئۆزلىرىنىڭ ئامېرىكانىڭ «خىتاينىڭ قەد كۆتۈرۈشىنى توسۇش» ئىستىكىنىڭ تەھدىتىگە دۇچ كەلگەنلىكىنى تەكىتلەپ كەلدى. شۇنداقلا، بۇنىڭ تاقابىل تۇرۇش ئۈچۈن، قاتتىق تىرىشچانلىق كۆرسىتىشنى ۋە بەدەل تۆلەشنى تەقەززا قىلىدىغان «ئۇزۇنغا سوزۇلغان خىرىس» ئىكەنلىكىنى ئىلگىرى سۈردى. ئاندىن ئۇ مەزكۇر خىرىسقا تاقابىل تۇرۇشنىڭ ئاچقۇچى سۈپىتىدە، پارتىيەنى تازىلاش ۋە كۈچەيتىش، ئىقتىسادنىڭ ئېشىش ئەندىزىسىنى ئۆزگەرتىش، ئۇچۇرغا بولغان كونتروللۇقنى كۈچەيتىشتىن ئىبارەت ئۆزىنىڭ دۆلەت ئىچى كۈن تەرتىپىنى بېكىتتى.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://thediplomat.com/2022/01/outlook-chinas-influence-and-xi-jinpings-leadership-in-2022/>



بالىلار ساغلاملىقى توغرىسىدا  
زۆرۈر ساۋاتلار

## باللار ساغلاملىقى توغرىسىدا زۆرۈر ساۋاتلار

(دوكتور جىل سېلادى شۇلمان تەرىپىدىن يېزىلىپ، مېدىتسىنا پەنلىرى دوكتورى ميا ئارمىسچراڭ تەرىپىدىن كۆرۈپ چىقىلغان)

ئەر - ئاياللارنىڭ «ئاتا - ئانا» لىق سالاھىيىتى پەرزەنتى دۇنياغا كۆز ئېچىشتىن ئىلگىرىلا باشلانغان بولىدۇ. باللارنى قانداق ئوزۇقلاندۇرۇشتىن تارتىپ، ئۇلارنى قانداق باشقۇرۇشقا، باللارنى پەرۋىش قىلىش ئۆز نۆۋىتىدە بىرىنىڭ ئارقىسىدىن بىرى كېلىدىغان تۈگمەس تاللاش جەريانىدۇر.

ئاتا - ئانىلارنىڭ پەرزەنتلىرىنىڭ سالامەتلىكى توغرىسىدىكى قارارلىرى ئۇلارغا ئۆمۈر بويى تەسىر كۆرسىتىدۇ. شۇنىڭ ئۈچۈن، بۇ قارارلار چوقۇم يېتەرلىك ئۇچۇر ۋە ئويلىنىش ئاساسىدا چىقىرىلىشى كېرەك. تۆۋەندە، بىز باللارنى پەرۋىش قىلىش خۇسۇسىدا ساغلام قارارلارنى چىقىرىش جەھەتتىكى بەزى تەۋسىيەلەرنى ئوتتۇرىغا قويىمىز.

بوۋاقلارنىڭ ئانا سۈتى بىلەن يېتەرلىك مۇددەت ئوزۇقلىنىشىغا دىققەت قىلىڭ

بالا ئېمىتىش ئانا - بالا ئوتتۇرىسىدىكى مۇھەببەت رىشتىسىنى كۈچەيتىدىغان ئەڭ ياخشى ئۇسۇللارنىڭ بىرىدۇر. ئانا سۈتىدە يەنە ھەر خىل ئوزۇقلۇق ماددىلار ۋە ئىممۇنىتېت ئامىللىرى مول بولۇپ، بالىنىڭ باكتېرىيەلەرنىڭ زىيىنىدىن قوغدايدۇ.

ئامېرىكا دېھقانچىلىق مىنىستىرلىقى ۋە سەھىيە - ئاممىۋى مۇلازىمەت مىنىستىرلىقى ئامېرىكا پۇقرالىرىغا تارقاتقان ئەڭ يېڭى يېمەك - ئىچمەك كۆرسەتمىسىدە، بوۋاقلارنى دەسلەپكى ئالتە ئايدا ئوقۇل ئانا سۈتى بىلەنلا بېقىش ھەمدە ئەڭ ئاز دېگەندە بىر يىل ئېمىتىش تەۋسىيە قىلىنغان. ئەگەر خالىسىڭىز بۇنىڭدىنمۇ ئۇزۇنراق ئېمىتىشىڭىز بولىدۇ.

بالىنىڭ تېرىسىنى ئاپتاپتىن ساقلاڭ

ياز — بالىلار ئۈچۈن ئەڭ كۆڭۈللۈك پەسىل بولسىمۇ، ئەمما بالىلار يازدىكى ئاپتاپتىن ساقلىنىشى كېرەك. ئۇلترا بىنەپشە نۇر تېرىگە زىيان يەتكۈزىدۇ ۋە بالىلارنىڭ كېيىنچە تېرە رايونىغا گىرىپتار بولۇش خەۋىنى ئاشۇرۇۋېتىدۇ.

ئالتە ئايغا توشمىغان بوۋاقلارنى ئىمكانقەدەر بىۋاسىتە قۇياش نۇرىدىن قوغداش كېرەك. بالىڭىزنى ئىمكانقەدەر سايدا تۇرغۇزۇشقا ئەھمىيەت بېرىڭ.

ئۇلارغا شىلەپە، شۇنداقلا پۇت - قوللىرىنى يېپىپ تۇرىدىغان يەڭگىل كىيىملەرنى كىيىدۈرۈش بۇ جەھەتتىكى ياخشى ئۇسۇللاردىن بىرىدۇر.

بوۋاقلارنىڭ ئاسانلا قىزىپ كېتىدىغانلىقىنى ئۇنتۇماڭ ۋە بالىڭىزدا سۇسىزلىنىش ئالامەتلىرى بار - يوقلۇقىنى كۆزىتىپ تۇرۇڭ.

بالىڭىزغا ئوزۇقلۇق قىممىتى يۇقىرى يېمەكلىكلەرنى يېگۈزۈشكە ئەھمىيەت بېرىڭ.

بالىڭىزغا كىچىك ۋاقتىدا قانداق نەرسىلەرنى يېگۈزۈشىڭىز ئۇلارنىڭ چوڭ بولغاندىن كېيىنكى ئوزۇقلۇق ئادىتىگە تەسىر كۆرسىتىدۇ.

بۇنىڭدىن باشقا، تەڭپۇڭسىز ئوزۇقلۇق كېيىنچە سېمىزلىك، يۈرەك كېسىلى ۋە دىئابت قاتارلىق ھەر خىل كېسەللىكلەرنى كەلتۈرۈپ چىقىرىشى مۇمكىن. شۇڭلاشقا، يېمەكلىرىڭىزدە تۆۋەندىكىلەرنى ئاساس قىلىشقا كۆڭۈل بۆلۈڭ:

مېۋە ۋە كۆكتاتلار

دانلىق زىرائەتلەر

قارا گۆش

يېڭى بېلىق

ئۆي قۇشلىرى

2 ياشتىن كېيىن مائىسىز ياكى تۆۋەن مائىلىق سۈت مەھسۇلاتلىرى (1 ياشتىن 2 ياشقىچە بولغان بالىلار تولۇق مائىلىق سۈت مەھسۇلاتلىرىنى ئىستېمال قىلىشى كېرەك)

پۇرچاق ۋە يېشىل يوپۇرماقلىق كۆكتاتلارغا ئوخشاش مول تالالىق يېمەكلىكلەر.

تامامەن ياكى قىسمەن چەكلىنىش كېرەك بولغان يېمەك - ئىچىمەكلەردىن بەزىلىرى تەركىبىدە تۆۋەندىكى ماددىلار كۆپ بولغان يېمەك - ئىچىمەكلەردۇر:

تويۇنغان ماي ياكى تەتۈر تىپلىق ماي (trans fats — قاتتىق مايغا ئايلىنىدۇرۇلغان ئۆسۈملۈك مېيىنى ھىدروگېنلاش ئارقىلىق ھاسىل قىلىنغان ماي بولۇپ، ئاساسلىقى سۈنئىي سېرىق ماي [مارگارېن] ۋە مايدا پىشۇرۇلغان يېمەكلىكلەردە ئىشلىتىلىدۇ)

ناتىرىي (تۈز)

شېكەر

پىششىقلاپ ئىشلەنگەن كاربون سۇ بىرىكمىلىرى

بالىلارنىڭ ھەممىسى دېگۈدەك ھەر كۈنى يەيدىغان يېمەكلىكلەردىن يېتەرلىك مىقداردا ۋىتامىن A، B، C، D لارنى، يەنى بارلىق تۈردىكى ۋىتامىنلارنى قوبۇل قىلالايدۇ. بالىلار ئادەتتە ھەر كۈنى كۆپ خىل ۋىتامىننى قوبۇل قىلىشقا موھتاج ئەمەس. ئەگەر بۇ جەھەتتە ئەندىشىڭىز بولسا، بالىلار دوختۇرى بىلەن بالىڭىزنىڭ كۈندە كۆپ خىل ۋىتامىنلارنى قوبۇل قىلىش ئېھتىياجى توغرىسىدا سۆزلىشىپ باقسىڭىز بولىدۇ.

2021 - يىلىدىكى بىر تۈرلۈك تەتقىقاتتا مەكتەپ يېشىدىكى بالىلارنىڭ ئوزۇقلۇق ئادىتى بىلەن ئۇلاردىكى روھىي ساغلاملىق ئارىسىدىكى مۇناسىۋەت تەتقىق قىلىنغان بولۇپ، تەتقىقاتچىلار 8823 نەپەر بالىغا ئائىت سانلىق مەلۇماتلارنى تەكشۈرگەندىن كېيىن، مېۋە - چېۋە ۋە كۆكتاتلارنى كۆپ ئىستېمال قىلىشنىڭ روھىي ساغلاملىقنى كۆرۈنەرلىك ياخشىلايدىغانلىقىنى بايقىغان.

بالىڭىزنى تاماققا زورلاۋەرمەڭ

ئاتا - ئانىلارنىڭ بالىلىرى تاكى تامىقىنى پاكىز يەپ تۈگەتمىگۈچە ئۇلارنىڭ تاماق ئۈستىلىدىن ئايرىلىشىغا يول قويماسلىقى ئاتا - ئانىلىق مۇھەببىتىنىڭ ئىپادىسى بولسىمۇ، ئەمما ھەقىقەت شۇكى، بالىلار ئۆزىنىڭ قاچان توپغانلىقىنى ۋە يېيىشنى توختىتىشى كېرەكلىكىنى بىلىدۇ.

بالىلار «ئەمدى يېگۈم يوق» دېگەن ۋاقىتتا، چوقۇم (ئاتا - ئانىلارنىڭ گۇمانىدىكىدەك) كۆكتات يېيىشتىن قېچىۋاتقان بولۇشى ناتايىن. ئەكسىچە، بۇ چاغدا بەدىنى ئۇلارغا يېگەن نەرسىلەرنىڭ يېتەرلىك بولغانلىقىنى بىلدۈرگەن بولىدۇ. ھەددىدىن زىيادە كۆپ يېيىش بولسا سېمىزلىكنى كەلتۈرۈپ چىقىرىدۇ.

بالىڭىز بەزى يېمەكلىكلەرنى تۇنجى قېتىم يېگەندە ياقىتۇرماسلىقى مۇمكىن. ئەمما، ئۇلارنىڭ شۇ يېمەكلىكلەرگە بولغان ئىشتىھاسى يېشىنىڭ چوڭىيىشىغا ئەگىشىپ ئۆزگىرىشى مۇمكىن. سىزمۇ چوڭ بولغاندىن كېيىن ياقىتۇرۇپ يەۋاتقان بەزى يېمەكلىكلەرنى كىچىك ۋاقىتىڭىزدا ياقىتۇرمايدىغانلىقىڭىزنى ئەسلىيەلەيسىز ھەقاچان.

ئەگەر بالىڭىز تاماق تاللىسا، تۆۋەندىكىدەك تاكتىكىلارنى ئىشلىتىپ ئۇلارنى يېڭى يېمەكلىكلەرنى بېيىشكە قىزىقتۇرۇپ بېقىڭ:

سەبىرچان بولۇڭ. بالىڭىز بىر قانچە قېتىملىغان ئۇرۇنۇشلاردىن كېيىن، ئاندىن يېڭى يېمەكلىكلەرگە كۆنەلشى مۇمكىن. شۇنىمۇ ئېسىڭىزدە تۇتۇڭكى، بالىڭىزنىڭ مۇئەييەن يېمەكلىكلەرنى ياخشى كۆرۈشى ياكى ئوخشىمىغان يېمەكلىكلەرنىڭ ئارىلاشتۇرمىسىنى ياخشى كۆرمەسلىكى قاتارلىق قىلمىشلىرى تامامەن نورمالدۇر.

تەخىر قىلىڭ. ئەگەر بالىڭىزنىڭ يېڭى يېمەكلىكلەرنى يېگۈسى بولمىسا، ئۇنى زورلىماڭ. بالىغا شۇ يېمەكلىكلەرنى تەكرار تەڭلەشتىن ئىلگىرى، بىر قانچە كۈن ساقلاڭ.

يېڭى يېمەكلىكلەرنى بالىڭىز ئەڭ ياقتۇرۇپ يەيدىغان نەرسىلەر بىلەن قوشۇپ بېرىڭ.

بالىغا تاللاش ئىمكانىيىتى بېرىڭ. بالىڭىزغا ئوزۇقلۇق قىممىتى ئوخشاش بولغان بىر قانچە خىل يېمەكلىكلەردىن بىرسىنى تاللىغۇزۇڭ. ئۇ ئۆزى خالىغىنىنى تاللىسۇن.

يېمەكلىكلەرنىڭ قاتتىق - يۇمشاقلىقى، قويۇق - سۇيۇقلۇقى جەھەتلەردە خىلمۇخىل بولۇشىغا دىققەت قىلىڭ. بالىڭىزغا قىيام ھالىتىدىكى ياكى توغراغان يېمەكلىكلەرگە ئوخشاش پەرقلىق ھالەتتىكى يېمەكلىكلەرنى بېرىشىمۇ ياخشى تاللاشتۇر. لېكىن، شۇنىمۇ ئۇنۇتماڭكى، بالىلارنىڭ (قاتتىق، يۇمشاق دېگەندەك) بەزى ھالەتتىكى يېمەكلىكلەرنى ياقتۇرماسلىقىمۇ تامامەن نورمال ئەھۋال.

### ئۇلارنى ھەرىكەت قىلغۇزۇڭ

كېسەللىكلەرنى تىزگىنلەش مەركىزىنىڭ (CDC) بىلدۈرۈشىچە، ئامېرىكالىق بالىلاردىكى سېمىزلىك نىسبىتى 1970 - يىللاردىكىدىن ئۈچ ھەسسىدىن كۆپرەك ئاشقان. 2015 - يىلىدىن 2016 - يىلىغىچە بولغان ئارىلىقتىكى سانلىق مەلۇماتتا كۆرسىتىلىشىچە، 6 ياشتىن 19 ياشقىچە بولغان بالىلارنىڭ يىگىرمە پىرسەنتىدە سېمىزلىك كېسىلى (يەنى بىنورمال سېمىزلىك) بار ئىكەن.

پائال رەۋىشتە جىسمانىي ھەرىكەت قىلىش بالىلار ئۈچۈن ئىنتايىن مۇھىم بولۇپ، ئۇ بىر ئۆمۈرلۈك ساغلاملىققا ئاساس سالدۇ.

بالىلارغا تەۋسىيە قىلىنىدىغان ھەرىكەتنىڭ مىقدارى ۋە تۈرلىرى ئۇلارنىڭ يېشىغا كۆرە پەرقلىق بولىدۇ. سەھىيە ۋە ئاممىۋى مۇلازىمەت مىنىستىرلىقىدىكى ئاممىۋى ساغلاملىق مۇتەخەسسسلرى بۇ جەھەتتە تۆۋەندىكىدەك تەۋسىيەلەرنى ئوتتۇرىغا قويغان:

3 ياشتىن 5 ياشقىچە بولغان بالىلار

بۇ ياش باسقۇچىدىكى بالىلارنى كۈن بويى ئوخشىمىغان سالماقتىكى تۈرلۈك پائالىيەتلەر بىلەن شۇغۇللىنىشقا ئىلھاملاندۇرۇش كېرەك.

كۈنىگە ئۈچ سائەت ئەتراپىدا ھەرىكەت قىلىش كۆڭۈلدىكىدەك نىشانىدۇر. ئويلىشىشقا ئەرزىيدىغان پائالىيەتلەردىن بەزىلىرى تۆۋەندىكىچە:

باشقا بالىلار بىلەن ئىختىيارى ھالدا ئويناش

ئۈچ چاقلىق ۋېلسپىت مىنىش

توپ ئېتىش ۋە تۇتۇش

بىر پۇتلاپ تاقلاش، سەكرەش ياكى دومىلاشنى ئۆز ئىچىگە ئالغان پائالىيەتلەر

6 ياشتىن 17 ياشقىچە بولغان بالىلار

بۇ ياش باسقۇچىدىكى بالىلار ھەر كۈنى 60 مىنۇت ئوتتۇراھال - كۈچلۈك سالماقتا جىسمانىي ھەرىكەت قىلىشى كېرەك.

شۇنداقلا، بۇ پائالىيەتلەرمۇ ئوخشىمىغان تىپتىكى چېنىقىش تۈرلىرىنى ئۆز ئىچىگە ئېلىشى كېرەك، مەسىلەن:

ئوكسىگېنلىق ھەرىكەت. بۇ يۈگۈرۈش، سۇ ئۈزۈش، پۇتبول ۋە ۋاسكېتبول قاتارلىق تەنھەرىكەت تۈرلىرىنى ئۆز ئىچىگە ئالىدۇ. ھەپتىدە كەم دېگەندە ئۈچ كۈن 60 مىنۇتتىن ئوكسىگېنلىق ھەرىكەت قىلىش كۆڭۈلدىكىدەك نىشانىدۇر.

مۇسكۇل كۈچەيتىش ھەرىكەتلىرى. بۇ يامىشىش، تەنھەرىكەت مەيدانىدا ئويناش ياكى (قۇرامىغا يەتكەنلەر ئۈچۈن) ئېغىرلىق كۆتۈرۈش قاتارلىقلارنى ئۆز ئىچىگە ئالىدۇ. بۇ ياشتىكى بالىلار ھەپتىدە كەم دېگەندە ئۈچ كۈن مۇسكۇل كۈچەش پائالىيەتلىرى بىلەن شۇغۇللىنىشقا كاپالەتلىك قىلىشى كېرەك.

سۆڭەكنى كۈچەيتىش ھەرىكەتلىرى. بۇ تۈردىكى ھەرىكەتلەرنىڭ كۆپىنچىسى ئوكسىگېنلىق ھەرىكەتلەر بىلەن ئۆزئارا گىرەلىشىپ كەتكەن بولۇپ، بۇنىڭغا يۈگۈرۈش، ۋاسكېتبول ۋە ئارغامچا تاقلاش قاتارلىقلارنى مىسال كۆرسىتىش مۇمكىن. سۆڭەكنى كۈچەيتىش ھەرىكەتلىرىنىمۇ ھەپتىدە كەم دېگەندە ئۈچ كۈن قىلىش.

بالىلارنىڭ چىش ساغلاملىقىغا دىققەت قىلىش

چىشىنىڭ چىرىشى (بىزنىڭ تىلىمىزدا «چىشىنى قۇرت يېيىشى») بالىلاردا ئەڭ كۆپ كۆرۈلىدىغان سوزۇلما كېسەللىكلەرنىڭ بىرىدۇر. چىشىنىڭ چىرىشى بالىنى بىئارام قىلىپ، ئازابلىغاندىن سىرت، ئۇنىڭ سۆزلەش، يېيىش ۋە ئۆگىنىش ئىقتىدارىغىمۇ توسقۇنلۇق قىلىدۇ.

فتورىدىلار كىچىك بالىلاردىكى چىش چىرىش مەسىلىسىنى تۈگىتىشكە ياردەم بېرىدۇ. بالىنىڭ چىشىنى فتورلۇق چىش پاستىسى بىلەن كۈندە ئىككى قېتىم چوتكىلاشقا ئادەتلىنىش.

### بالىغا قول يۇيۇشنى ئۆگىتىش

قولنى توغرا شەكىلدە يۇيۇش كېسەللىكنىڭ ئالدىنى ئېلىشتىكى ئەڭ ئۈنۈملۈك ئۇسۇللارنىڭ بىرىدۇر. شۇڭلاشقا، بالىغا قولنى قاچان ۋە قانداق يۇيۇشنى ئۆگىتىشىڭىز زۆرۈر.

بالىنىڭ قولنى يۇمىسا بولمايدىغان ئەھۋاللاردىن بەزىلىرى تۆۋەندىكىچە:

ھاجەتخانىغا كىرىپ چىققاندىن كېيىن

مىشقىرغاندىن، يۆتەلگەندىن ياكى چۈشكۈرگەندىن كېيىن

ئوينىغاندىن ياكى تالادىن كىرگەندىن كېيىن

تاماقتىن بۇرۇن ۋە كېيىن

(مۈشۈك دېگەندەك) ھايۋانلارنى تۇتقان ياكى ئۇلار بىلەن ئۇچراشقاندىن كېيىن.

### بالىنىڭ ئۇيقۇ سۈپىتىگە كاپالەتلىك قىلىش

ياخشى ئۇخلاش ھەممە ئادەم ئۈچۈن مۇھىم، ئەمما بۇ بالىلارنىڭ سالامەتلىكى ئۈچۈن پەۋقۇلئاددە مۇھىم. ھالبۇكى، مۆلچەرلىنىشىچە، ئامېرىكىدىكى بالىلارنىڭ يېرىمغا يېقىننىڭ ئۇيقۇسىدا مەسىلە بار ئىكەن.

ئۇيقۇنىڭ ياخشى بولماسلىقى بالىلارنىڭ سالامەتلىكىگە تۈرلۈك سەلبىي تەسىرلەرنى كۆرسىتىدۇ. بۇلاردىن بەزىلىرى تۆۋەندىكىچە:

قىلمىش مەسىلىلىرى

زېھنىنى مەركەزلەشتۈرەلمەسلىك

تت - تىنلىق ياكى چۈشكۈنلۈك قاتارلىق روھىي ساغلاملىق مەسىلىلىرى

ئىممۇنىتېت سىستېمىسىنىڭ زەئىپلىشىشى

دىئابت كېسىلى ياكى سېمىزلىك قاتارلىق كېسەللىكلەرگە گىرىپتار بولۇش خەۋپىنىڭ كۈچىيىشى

## ۋەقەگە ئۇچراش ياكى يارىلىنىش خەۋپىنىڭ كۈچىيىشى

ئامېرىكا ئۇيغۇ مېدىتسىناسى ئاكادېمىيىسى تەرىپىدىن ئېلان قىلىنغان قوللانمدا، 4 ئايدىن 18 ياشقىچە بولغان بالىلارنىڭ ھەر 24 سائەتتىكى مۇۋاپىق ئۇخلاش ۋاقتى تۆۋەندىكىدەك كۆرسىتىلگەن:

4 ئايدىن 12 ئايغىچە: 12 ~ 16 سائەت

1 ياشتىن 2 ياشقىچە: 11 ~ 14 سائەت

3 ياشتىن 5 ياشقىچە: 10 ~ 13 سائەت

6 ياشتىن 12 ياشقىچە: 9 ~ 12 سائەت

13 ياشتىن 18 ياشقىچە: 8 ~ 10 سائەت

تۆۋەندىكى كۆرسەتمىلەرگە رىئايە قىلىشىڭىز، بالىڭىز ئۈچۈن كۆڭۈلدىكىدەك ئۇخلاش مۇھىتى يارىتىپ بېرەلەيسىز:

ئۇخلاش ۋاقتىنى بېكىتىڭ ھەمدە ئۇنىڭغا ئىمكانقەدەر ئىزچىل رىئايە قىلىڭ.

بالىڭىزغا كىتاب ئوقۇپ بېرىش دېگەندەك، ئۇنىڭ ئۇيقۇغا كىرىشىنى تېزلىتىدىغان ئىشلارنى ھەركۈنى داۋاملاشتۇرۇڭ.

بالىڭىزنىڭ ياتقىنىنىڭ قاراڭغۇ، جىمجىت، شۇنداقلا تېمپېراتۇرىسىنىڭ ئازادە بولۇشىغا كاپالەتلىك قىلىڭ.

بالىڭىزنىڭ ئۇخلاشتىن ئىلگىرى جىددىي ھەرىكەت قىلماسلىقىغا كاپالەتلىك قىلىڭ.

ئاخشىمى بالىڭىزغا قەنت ياكى كوففېئىن مىقدارى يۇقىرى يېمەك - ئىچمەكلەرنى بەرمەڭ.

بالىڭىز ئۈچۈن («كەچ سائەت توققۇزدىن كېيىن يانفون ئىشلىتىشكە بولمايدۇ» دېگەندەك) يانفون، كومپيۇتېر قاتارلىق ئېلېكترونلۇق مەھسۇلاتلارنى ئىشلىتىشنى قەتئىي توختىتىدىغان ۋاقىت بەلگىلەپ بېرىڭ.

بالىڭىزنىڭ ھېسسىي ساغلاملىقىغا كۆڭۈل بۆلۈڭ



روھىي ساغلاملىق چوڭلار ئۈچۈن قانچىلىك مۇھىم بولسا، بالىلار ئۈچۈنمۇ شۇنچە مۇھىمدۇر. روھىي ساغلاملىق ئەھۋالى ياخشى بالىلار ئۆيىدە، مەكتەپتە ۋە ئىجتىمائىي سورۇنلاردا ئۆز رولىنى ياخشى جارى قىلدۇرالايدۇ.

بالىلارنىڭ روھىي ساغلاملىقىغا كىچىكىدىن باشلاپ ئەھمىيەت بېرىش تولىمۇ زۆرۈر. چۈنكى، تىت - تىتلىق ۋە چۈشكۈنلۈك قاتارلىق نۇرغۇن روھىي بىنورماللىقلار با-لىلىقنىڭ دەسلەپكى مەزگىللىرىدىلا باشلىنىشى مۇمكىن.

كېسەللىكلەرنى تىزگىنلەش مەركىزىنىڭ بىلدۈرۈشىچە، 2016 - يىلى، ئىككى ياشتىن سەككىز ياشقىچە بولغان ئامېرىكالىق بالىلارنىڭ 17.4 پىرسەنتىدە كەم دېگەندە بىر تۈرلۈك روھىي، قىلمىش خاراكتېرلىك ۋە يېتىلىش جەھەتتىكى بىنورماللىق كۆرۈلگەن.

بالىڭىزنىڭ روھىي ساغلاملىقىنى ياخشىلاش ئۈچۈن ئىشنى تۆۋەندىكى چارىلەرنى قوللىنىشتىن باشلىسىڭىز بولىدۇ:

بالىڭىز بىلەن ھېسسىيات ھەققىدە پاراڭلىشىڭ. بالىڭىز بىلەن ھېسسىيات توغرىسىدا پاراڭلىشىشتىن قورقماڭ. بۇ بالىڭىزنىڭ ئۆز ھېسسىياتىنى چۈشىنىشىگە ياردەم بېرىپلا قالماي، باشقىلارنىڭ ھېسسىياتىنى چۈشىنىشىگىمۇ ياردەم بېرىدۇ. شۇنداقلا، بۇ يەنە ئوچۇق - يورۇق، سەمىمىي پاراڭلىشىشقا ئىمكانىيەت يارىتىدۇ.

پاسسىپلىقتىن ساقلىنىڭ. دەرۋەقە، بالا بېقىش بەزىدە كىشىنى ھالسىرىتىۋېتىدۇ، شۇنداقتىمۇ يەنىلا مەسخىرە، شەخسىيەتكە ھۇجۇم قىلىش ياكى تەھدىت سېلىش تۈرىدىكى سەلبىي گەپلەرنى قىلىشتىن ساقلىنىڭ.

بالىنىڭ ئۆز - ئۆزىنى قەدىرلەش تۇيغۇسىنى كۈچەيتىڭ. بالىڭىز يېڭى پەللىگە يۈكسەلگەندە، مەكتەپتە ياكى دەرىستىن سىرتقى پائالىيەتلەردە بىرەر ئىشنى ۋۇجۇدقا چىقارغاندا، ئۇلارنى ماختاشنى ئۈنۈملىك قىلىڭ.

مۇۋاپىق نىشان بېكىتىش توغرىسىدا كالا قاتۇرۇڭ. بالىڭىز ئۈچۈن رېئال نىشان بېكىتىشكە تىرىشىڭ. بالىلارنىڭ قابىلىيىتىگە ۋە ئارزۇسىغا ماس كەلمەيدىغان نىشان بېكىتىش ئۇلارنىڭ ئۆزىگە بولغان ئىشەنچىنى تۆۋەنلىتىۋېتىدۇ.

بالىنى رىغبەتلەندۈرۈپ تۇرۇڭ. بالىڭىزنى ھەر ۋاقىت ئىقتىدارىنى ئەڭ يۇقىرى چەكتە جارى قىلدۇرۇشقا رىغبەتلەندۈرۈڭ. شۇنداقلا، بالىڭىز يېڭى پائالىيەتلەرگە ياكى يېڭى نەرسىلەرنى ئۆگىنىشكە بولغان قىزىقىشىنى ئىپادىلىگەندە، ئۇنى قوللاڭ.

سجىل ئىنتىزامچانلىققا كاپالەتلىك قىلىڭ. بالىڭىزنىڭ قايسى ئىشلارنى قىلسا بولمايدىغانلىقىنى بىلىۋېلىشىمۇ ئىنتايىن زۆرۈر. لېكىن، بالىڭىزنى باشقۇرغاندا، بېكىتكەن قائىدىلىرىڭىزنىڭ ھەم ئادىل، ھەم سجىل بولۇشىغا كاپالەتلىك قىلىڭ.

بالىڭىزغا ھەمراھ تېپىپ بېرىڭ. يېڭى دوستلار بىلەن تونۇشۇش ۋە ئۇلار بىلەن باردى - كەلدى قىلىش بالىڭىزنىڭ ئىجتىمائىي ئالاقە ماھارىتىنى يېتىلدۈرۈشىگە ياردەم بېرىدۇ.

يۇقىرىقىلاردىن سىرت، بالىڭىزدىكى روھىي ساغلاملىق مەسىلىلىرىنىڭ يوشۇرۇن ئالامەتلىرىنىمۇ بايقىشىڭىزمۇ پەۋقۇلئاددە مۇھىم. بۇ جەھەتتە، دىققەت قىلىشقا تېگىشلىك ئالامەتلەردىن بەزىلىرى تۆۋەندىكىلەردۇر:

بالىنىڭ مەكتەپتىكى ياكى دەرىستىن سىرتقى پائالىيەتلەردىكى ئىپادىسىنىڭ كۆرۈنەرلىك تۆۋەنلىشى

تېتىلداش، سەپراقلىق ياكى دائىم خۇپلىنىش

باشقا بالىلار بىلەن ئويناش ئىستىكىنىڭ تۆۋەنلىشى

ئىلگىرى ئۆزىنى خۇشال قىلىدىغان ئىشلارغا قىزىقماس بولۇپ قېلىش

ياخشى ئۇخلىيالماسلىق ياكى دائىم قارا بېسىش

روھسىزلىق

ئىشتىھاسىنىڭ تۇتۇلۇشى

ئەگەر بالىڭىزنىڭ روھىي ساغلاملىقىدىن ئەنسىرەۋاتقان بولسىڭىز، بالىڭىز دائىم ئۇچرىشىپ تۇرىدىغان (مەسىلەن، ئۇلارنىڭ ئوقۇتقۇچىسى دېگەندەك) كىشىلەر بىلەن كۆرۈشۈپ بېقىشنىڭ پايدىسى بولۇشى مۇمكىن.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://www.healthline.com/health/childrens-health>



خىتاي ئافغانىستاندا:

خىتاي تالبان بىلەن قانداق مۇئامىلە

قىلىشىۋاتىدۇ؟

## ختاي ئافغانىستاندا: ختاي تالبان بىلەن قانداق مۇئامىلە قىلىشىۋاتىدۇ؟

«دىپلومات» تورىنىڭ مۇخبىرى مېرسى كو بىلەن سىنگاپور دۆلەتلىك ئۇنىۋېرسىتېتى جەنۇبىي ئاسىيا تەتقىقات ئىنستىتۇتىدىكى كلاۋدىيا چىيا ئارىسىدىكى سۆھبەت

ئامېرىكا ئافغانىستاندىن قوشۇن چېكىندۈرگەندىن كېيىن، ختاينىڭ ئافغانىستانغا قول تىقىش ئەھۋالىنى چۈشەندۈرۈپ ئۆتكەن بولسىڭىز.

تالبان ھاكىمىيەتنى قولغا ئالغاندىن كېيىن، ختاي ئافغانىستانغا (200 مىليون ختاي پۇلى قىممىتىدە) جىددىي ئىنسانپەرۋەرلىك ياردىمى بېرىدىغانلىقىنى ئېلان قىلغان تۇنجى دۆلەت بولۇپ قالدى. ئىنسانپەرۋەرلىك كرىزىسى ۋە ئىقتىسادىي يىمىرىلىشقا دۇچ كەلگەن تالبانمۇ ختاينىڭ ئۆزلىرىگە يېمەكلىك ۋە داۋالاش ئەشياسى بېرىشىنى قارشى ئالدى. بۇنىڭدىن سىرت، ختاي يېقىندا ئافغانىستان ئەدلىيە مىنىستىرلىقىنىڭ خىزمەت بىناسىنى سېلىشقا مەبلەغ سالدى. شۇنداقلا، ختاي شىركەتلىرىنىڭ ئافغانىستاننى زىيارەت قىلىپ، كان ئېچىش پۇرسەتلىرى ئۈستىدە ئىزدىنىۋاتقانلىقى مەلۇم.

ختاي ئىزچىل ھالدا تالبان ھۆكۈمىتى بىلەن بىۋاسىتە ئالاقىنى ساقلاپ كەلدى، ئىككى تەرەپ قوش تەرەپلىك ۋە خەلقئارالىق نۇرغۇن سورۇنلاردا ئۇچرىشىپ، ئافغانىستاننى قايتا قۇرۇش پىلانىنى مۇزاكىرە قىلىشتى. ختاي يەنە پائال ھالدا رايونلۇق ھۆكۈمەتلەر ۋە خەلقئارا چوڭ كۈچلەر بىلەن ئافغانىستان ھەققىدە ھەر خىل خەلقئارالىق، كۆپ تەرەپلىك ۋە قوش تەرەپلىك سۆھبەتلەرنى ئۆتكۈزدى. تالبان ختاينى زور ئىقتىسادىي كۈچكە ئىگە مۇھىم شېرىك دەپ قارايدۇ، ختايمۇ داۋاملىق تۈردە ياردەم بېرىش ئارقىلىق ئۆزىنىڭ ئىشەنچلىك شېرىك ئىكەنلىكىنى ئىسپاتلىدى.

ختاي تالبان ھۆكۈمىتىگە قانداق ئۇسۇللار بىلەن ياردەم بېرىۋاتىدۇ؟ ئەگەر ختاينىڭ ئافغانىستاندا ئىستراتېگىيىلىك مەنپەئەتى بار بولسا، ئۇ زادى نېمە؟

نۆۋەتتە ختاينىڭ تالبانغا بەرگەن ئاساسلىق ياردىمى ئىنسانپەرۋەرلىك ياردەملىرى ۋە COVID-19 ۋاكسىنىسى ئىئانە قىلىشتىن ئىبارەت. دىپلوماتىيە جەھەتتە، ختاي ئافغانىستاننى قايتا قۇرۇش جەھەتتە خەلقئارانىڭ قوللىشى ۋە ياردىمىنى قولغا كەلتۈرۈشكە تىرىشىۋاتىدۇ، بولۇپمۇ ئۇ خەلقئارا جەمئىيەتنى ئافغانىستانغا قارىتىلغان جازالارنى بىكار قىلىشقا ۋە ئافغانىستاننىڭ چەت ئەلدىكى توڭلىتىلغان مۈلۈكلىرىنى ئەسلىگە كەلتۈرۈشكە چاقىردى. شۇنىڭغا ماس ھالدا، ختاي يەنە رايوندىكى باشقا دۆلەتلەر بىلەن بىرلىشىپ، غەرب ئەللىرىنى تالبان بىلەن مۇناسىۋەت ئورنىتىشقا ۋە ئافغانىستانغا ياردەم بېرىشكە چاقىردى.

بېيجىڭنىڭ ئافغانىستاندىكى مەنپەئەتلىك ئىككى تۈرلۈك بولۇپ، بىرىنچىسى ئۆزىنىڭ غەربىي چېگراسىنىڭ، شۇنداقلا ئوتتۇرا ئاسىيا ۋە پاكىستاندىكى «بىر بەلباغ، بىر يول» پروجېكتلىرىنىڭ بىخەتەرلىكىنى كاپالەتكە ئىگە قىلىشتۇر. خىتاي دائىرىلىرى تېررورىزم، بۆلگۈنچىلىك ۋە دىنىي ئەسلىيەتچىلىكتىن ئىبارەت «ئۈچ خىل كۈچ»نى ئۆزىنىڭ دۆلەت بىخەتەرلىكىگە قارىتىلغان تەھدىت دەپ قارايدۇ. شۇنداقلا، ئۇ ئوچۇق-ئاشكارا ھالدا تالىبانى (خىتاينىڭ نەزىرىدىكى) تېررورلۇق تەشكىلاتلىرى بىلەن، بولۇپمۇ «شەرقىي تۈركىستان ئىسلام ھەرىكىتى» ۋە «ئىسلام دۆلىتى» بىلەن بولغان ئالاقىسىنى ئۈزۈشكە ئۈندىدى. خىتاي يەنە چېگرا ھالقىغان «تېررورلۇق»نىڭ ۋە «رادىكالىق»نىڭ شەرقىي تۈركىستانغا يامرىشىنىڭ ئالدىنى ئېلىش مەقسىتىدە، تالىبانى بۇ كۈچلەرگە قارشى كۈرەش قىلغۇزماقچى بولدى.

ئىككىنچىسى، خىتاي ئۆزىنىڭ ئىقتىسادىي مەنپەئەتىنى قوغداش ئۈچۈن رايوندا كۆڭۈلدىكىدەك بىخەتەرلىك ئەندىزىسىگە موھتاج. خىتاي 2013-يىلىدىن باشلاپ، «خىتاي-ئوتتۇرا ئاسىيا-غەربىي ئاسىيا ئىقتىسادىي كارىدورى» ۋە «خىتاي-پاكىستان ئىقتىسادىي كارىدورى» ئارقىلىق ئوتتۇرا ئاسىيا ۋە پاكىستانغا كۆپلەپ مەبلەغ سالدى. ئافغانىستاننى چۆرىدىگەن بۇ مەبلەغلەر خىتاينىڭ مەزكۇر رايوندىكى يۈز بەرگۈسى توقۇنۇشلاردىكى ئاجىزلىقىنى زور دەرىجىدە ئاشۇرۇۋەتتى. خىتاي دائىرىلىرى قوراللىق ئۇنسۇرلارنىڭ (ئافغانىستان ۋە ئەتراپ رايونلاردىكى) خىتاي خادىملىرىغا ۋە پروجېكتلىرىگە ھۇجۇم قىلىشىدىن ئەنسىرەيدۇ. ئافغانىستاننىڭ ۋەزىيىتى مۇقىملاشسا، بىخەتەرلىك تەھدىتى ئازىيىپ، مەبلەغ سېلىش مۇھىتى ياخشىلىنىدۇ. دە، خىتاينىڭ ئۆز ئىقتىسادىي نىشانىنى ئىلگىرى سۈرۈشكە پايدىلىق شارائىت ھازىرلىنىدۇ.

خىتاينىڭ ئافغانىستاندا لىتىي ۋە مىس كانلىرىنى ئېچىشقا بولغان قىزىقىشىنى تەھلىل قىلىپ بەرسىڭىز.

خىتاي 2000-يىللاردىن باشلاپلا، ئافغانىستاننىڭ كانچىلىق ساھەسىگە بولغان قىزىقىشىنى ئىپادىلىگەن بولسىمۇ، ئەمما بۇنىڭدىن ئىلگىرىكى مۇناسىۋەتلىك پروجېكتلەر مۈشكۈلاتقا تولغانىدى. 2008-يىلى «خىتاي مېتالورگىيە گۇرۇھى»غا ئوتتۇز يىللىق ئىجارىگە بېرىلگەن «مىس ئايناك» (پۇشۇنچە «مىس عىنك»، «كىچىك مىس كېنى» دېگەن مەنىدە، ت) مىس كېنى بۇ جەھەتتىكى ھەممىگە مەلۇملۇق ئۆرنەكتۇر. بۇ پروجېكت بىخەتەرلىك ئەندىشىسى ۋە بۇ رايوندىكى قەدىمىي بۇددا دىنىي خارابىلىرىنى قوغداشقا ئالاقىدار ئەندىشىلەر سەۋەبىدىن توختىتىۋېتىلگەنىدى. بۇ پروجېكتنىڭ تەرەققىيات ئەھۋالى ھېلىمۇ نائىبىق.

ئافغانىستاننىڭ تېخىچە ئېچىلمىغان تەبىئىي بايلىقلىرى ئېنېرگىيە ۋە ئاساسلىق تاۋارلارغا بولغان ئىچكى ئېھتىياج بارغانسېرى كۈچىيىۋاتقان خىتاينىڭ نىسبەتەن جەلپ قىلىش كۈچىگە ئىگە. ھالبۇكى، خىتاي كانچىلىق شىركەتلىرىنىڭ ئافغانىستانغا كىرىشىنىڭ ئۇزۇنغا سوزۇلىدىغان جەريانى ئىكەنلىكىنى، بۇنىڭ ئالدى

بىلەن بىخەتەرلىك كاپالىتى ۋە مۇۋاپىق ئۇل مۇئەسسە قاتارلىق نۇرغۇن ئامىللارنىڭ ھازىرلىنىشىنى تەلەپ قىلىدىغانلىقىنى بىلدۈرۈپ.

گەرچە تالبان يېقىندا ئۆزلىرىنىڭ خىتاي مەبلەغ سالغۇچىلارنىڭ بىخەتەرلىكىگە كاپالەتلىك قىلىدىغانلىقىنى ئېيتقان بولسىمۇ، ئەمما ئافغانىستاندا يەنىلا خىتاينىڭ مەنپەئەتىنى تەھدىتكە ئۇچرىتىدىغان، تالبان بىلەن ئۈزەڭگە سوقۇشتۇرىدىغان باشقا قوراللىق ئۇنسۇرلار ۋە پائالىيەتلەر مەۋجۇت بولغاچقا، (خىتاي دۇچ كەلگەن) بىخەتەرلىك تەھدىتى يەنىلا يۇقىرى. بۇلتۇر 10 - ئاينىڭ بېشىدا، «خۇراسان ئىسلام دۆلىتى» ئۆزلىرىنىڭ قۇندۇز شەھىرىدىكى بىر مەسجىدكە قىلغان ئادەمبومبا ھۇجۇمىنى تالباننىڭ خىتاي بىلەن بولغان قويۇق ھەمكارلىقىغا قارىتىلغان ئۆچ ئېلىش قىلمىشى، دەپ جاكارلىدى. چۈنكى، «خۇراسان ئىسلام دۆلىتى» خىتاينى ئۇيغۇرلارغا زۇلۇم قىلىۋاتىدۇ، دەپ قارايتتى.

خىتاينىڭ پىروچېكتلىرى ۋە خادىملىرىنىڭ بىخەتەرلىكى كاپالەتكە ئىگە بولمىغۇچە، خىتاي شىركەتلىرى ئافغانىستاندا سودا قىلىشقا ئالدىرىماسلىقى مۇمكىن.

## تالبان خىتاينىڭ مەبلەغىنى جەلىپ قىلىش ئۈچۈن نېمىلەرنى قىلالايدۇ؟

(خىتاينىڭ بۇ ھەقتىكى داۋرىدىن قارىغاندا) تالبان (خىتاي مەبلەغىنى جەلىپ قىلىش ئۈچۈن) ئۆزلىرىنىڭ «تېررورلۇق» تەشكىلاتلىرى بىلەن بولغان ئالاقىسىنى ئۈزگەنلىكىنى ئىسپاتلىشى كېرەك. يەنە بىر تۈرتكىلىك تەدبىر بولسا زەھەر ئەتكەسچىلىكىنى ئازايتىشتۇر. تالباننىڭ زەھەرلىك چېكىملىك كىرىمىگە تايىنىدىغانلىقىنى نەزەردە تۇتقاندا، بۇ (ئۇلار ئۈچۈن) ئېغىر سىناق بولۇشى مۇمكىن.

تالبان پاكىستاندىن ئۆرنەك ئېلىپ، خىتاي شىركەتلىرى ۋە خادىملىرىنى قوغداش ئۈچۈن ئالاھىدە بىخەتەرلىك قىسىملىرىنى ئورۇنلاشتۇرسىمۇ بولىدۇ. يەنە بىر تاللاش شۇكى، خىتاي شىركەتلىرى ئاللىقاچان بۇ رايوندا تىجارەت باشلاپ بولغان خىتاي خۇسۇسىي بىخەتەرلىك شىركەتلىرىدىن بىخەتەرلىك خادىملىرىنى ياللاپ ئىشلەتسە بولىدۇ. ئەگەر بۇ خۇسۇسىي بىخەتەرلىك شىركەتلىرى ئافغانىستانغا كىرسە، ئۇلارنىڭ خىتاي ھۆكۈمىتى بىلەن بولغان يوشۇرۇن باغلىنىشى، شۇنداقلا ئۇلارنىڭ مەۋجۇتلۇقىنىڭ مەلۇم دەرىجىدە خىتاينىڭ ھەربىي مۇداخلىسىدىن دېرەك بېرىدىغان - بەرمەيدىغانلىقى توغرىلىق ئويلىنىپ بېقىشقا ئەرزىيدۇ.

بىز بېيجىڭنىڭ ئافغانىستانغا زادى قانچىلىك مەبلەغ سېلىشىنى خالايدىغانلىقىغا چوقۇم رېئال نەزەردە قارىشىمىز كېرەك. خىتاي ۋىرۇسى ۋاباسى يامراشتىن ئىلگىرىلا، خىتاينىڭ چەتئەلدىكى مەبلەغ سېلىش ئۇرۇنۇشلىرى ۋە «بىر بەلباغ، بىر يول» پائالىيەتلىرى پەسكويغا چۈشۈشكە باشلىغانىدى. شۇنداقلا، خىتاينىڭ بۇنىڭدىن ئىلگىرىكى ئافغانىستاندىكى مۇۋەپپەقىيەتلىك پىروچېكتلىرىگە قارايدىغان بولساق، ئۇلارنىڭ كۆپىنچىسىنىڭ كىچىك كۆلەملىك، تۇرالغۇ ۋە ئوپتىك تالالىنىيەسى قۇرۇلۇشى قاتارلىق تۆۋەن خەۋپلىك ئۇل مۇئەسسەسە تۈرلىرى ئىكەنلىكىنى بايقايمىز. نىسبەتەن چوڭ ۋە ئۇزۇن مۇددەتلىك تۈرلەر

تۇراقسىز بىخەتەرلىك ۋە زىيىتى سەۋەبىدىن ھەمىشە مەغلۇپ بولغاچقا، بۇ مەبلەغ سالغۇچىلارنىڭ ئىشەنچىسىنى سۇلاشتۇرۇۋەتكەن.

ختاينىڭ ئافغانىستاندىكى مەۋجۇتلۇقىنىڭ گېئوپولىتىك تەسىرى ۋە ئۇنىڭ ئامېرىكانىڭ بۇ رايوندىكى مەنپەئەتىگە كۆرسىتىدىغان تەسىرى توغرىسىدا چۈشەنچە بەرگەن بولسىڭىز.

ختاي ھېلىمەم خەلقئارا جەمئىيەتنىڭ تالىباننى دىپلوماتىك جەھەتتە ئېتىراپ قىلىشىنى كۈتمەكتە، ئۇنىڭ نۆۋەتتە بېسىلغۇسى قەدىمى خەلقئارانىڭ ئىنكاسىغا باغلىق. شۇنىسى ئېنىقكى، خىتاي ئافغانىستاننى قايتا قۇرۇش يۈكسىنى يالغۇز زىممىسىگە ئېلىشىنى خالىمايدۇ. قىسقا مۇددەت ئىچىدە، خىتاي داۋاملىق تۈردە ئافغانىستانغا ئىنسانپەرۋەرلىك ياردىمى بېرىدۇ، تۆۋەن خەۋپلىك پروجېكتلەرگە ئىشتىراك قىلىدۇ ۋە تالىبان بىلەن دوستانە مۇناسىۋەتنى ساقلايدۇ.

ئۇزۇن مۇددەتتىن قارىغاندا، ئەگەر ئافغانىستاندىكى بىخەتەرلىك ۋە زىيىتى مۇقىملاشسا، خىتاينىڭ ئافغانىستاندىكى مەۋجۇتلۇقىنىڭ سودا مەبلەغى ئارقىلىق كېڭىيىشى خىتاينى ئۆزىنىڭ ئىقتىسادىي مەنپەئەتىنى تېخىمۇ ئوچۇق رەۋىشتە قوغداشقا ئۈندەيدۇ. رايوندىكى كۈچ تەڭپۇڭلۇقى ۋە زىيىتىنى نەزەردە تۇتقان ھالدا، «ختاي ئوتتۇرا ئاسىيا بىلەن ئافغانىستاننى تەبىئىي بايلىقلار بىلەن تەمىنلەيدىغان <ئولپان تاپشۇرغۇچى ئەللەر> دەپ قارامدۇ ياكى مەزكۇر دۆلەتلەرنى غەرب ئەللىرىگە قارشى ئىتتىپاق شەكىللەندۈرۈشتىكى شېرىكلەر سۈپىتىدە كۆرەمدۇ؟» دېگەن مەسىلە ھەققىدەمۇ ئويلىنىپ بېقىشقا ئەرزىيدۇ.

دىققەت قىلىشقا ئەرزىيدىغان يەنە بىر تەرەققىيات ئافغانىستان - خىتاي - پاكىستان مۇناسىۋىتىدۇر. بېيجىڭ ئىلگىرى ئافغانىستان بىلەن پاكىستان ئارىسىدىكى ئىختىلاپلارنى ياراشتۇرۇشتا ئاكتىپ رول ئوينىغان، پاكىستان بولسا رۇسىيە ۋە خىتاينىڭ تالىبان بىلەن بولغان مۇناسىۋىتىنى ئىلگىرى سۈرۈشىگە ياردەم بەرگەندى. خىتاي، پاكىستان، ئافغانىستان، رۇسىيە ۋە ئىران ئوتتۇرىسىدا، «تېررورلۇق» قا ۋە قانۇنسىز زەھەرلىك چېكىملىك تىجارىتىگە قارشى تۇرۇش جەھەتلەردە تېخىمۇ چوڭقۇر ئىستراتېگىيەلىك ھەمكارلىق ئورنىتىلىشى مۇمكىن.

ئامېرىكا ئاساسلىق دىققىتىنى ھىندى - تىنچ ئوكيان رايونىغا قاراتقان بولغاچقا، ئامېرىكانىڭ بۇ رايوندىكى مەۋجۇتلۇقى ھازىرقىدىنمۇ بەك ئاجىزلىشىشى؛ شۇنداقلا، ئۇنىڭ تەسىرى پەقەت ئافغانىستان ۋە زىيىتىنى مۇقىملاشتۇرۇش ئۈچۈن، مەزكۇر رايوندىكى دۆلەتلەر بىلەن ھەمكارلىشىش بىلەنلا چەكلىنىشى مۇمكىن.

ئىنگىلىزچىدىن ھېكمەت يار ئىبراھىم تەرجىمىسى  
مەنبە:

<https://thediplomat.com/2021/12/china-in-afghanistan-how-beijing-engages-the-taliban/>

# خىتاي جاسۇسلىرى ۋە خائىنلار

جەۋلان ئۇيغۇر



## ختاي جاسۇسلىرى ۋە خائىنلار

### جەۋلان ئۇيغۇر

بىز خىتاي بىلەن ئىس - تۈتەكسىز ئۇرۇش قىلىۋاتىمىز، سىياسىي ئۇرۇش قىلىۋاتىمىز. بۇنى «تەشۋىقات ئۇرۇشى» دەپ چۈشەنسەك، بىر تەرەپلىمە بولۇپ قالىدۇ. تەشۋىقات سىياسىي ئۈچۈن خىزمەت قىلىدۇ. شۇڭلاشقا، ئەتراپىمىزدا ئوينىلىۋاتقان ئويۇنلارغا سىياسىي سەزگۈرلۈك بىلەن دىققەت قىلىشىمىز كېرەك. خىتاي ئىستىخبارات خادىملىرى ئۆتكەن ئەسىرنىڭ 90 - يىللىرى يېڭىدىن مۇستەقىل بولغان ئوتتۇرا ئاسىيا ئەللىرىگە نۇرغۇن «يېڭى ئىنقىلابچى» ۋە «يېڭى تەشكىلاتلار» نى ئورۇنلاشتۇرۇپ، ئىدىيەۋى قالايمىقانچىلىق چىقىرىپ، ئۇيغۇر تەشكىلاتلىرى ۋە پائالىيەتچىلەرگە زىيانكەشلىك قىلغان ئىدى. ھالبۇكى، شۇ چاغدا بولغان ئىشلار ھازىرمۇ تەكرارلىنىۋاتىدۇ. ئۇ چاغلاردا بىز چىراغ ئاستىدا بولساق، بۈگۈن مىكروسكوپ ئاستىدىمىز. نازارەتسىز ئۇيغۇر يوق دېيەرلىك. نېمە ئۈچۈن ھەر قېتىم خىتاي مەتبۇئاتلىرى ھۇجۇمنى كۈچەيتىشى بىلەن تەڭلا، ئىچىمىزدە زىددىيەتلەر كۆتۈرۈلۈپ چىقىپ، بىزنى پاراكەندە قىلىدۇ؟ ئەجەب، بۇلارنىڭ ھەممىسى ئۆزىمىزدىن مەنبەلەنگەنمۇ؟ بىز ئۇيغۇرلار مەجەزىمىزدە ئەجەللىك ئاجىزلىقلار بولغىنى ئۈچۈنلا، ئىستىخىيەلىك ھالدا بىر - بىرىمىزگە ھۇجۇم قىلىپ ئارام بەرمەيۋاتىمىزمۇ؟ خىتاي ھۆكۈمىتى بىر نەچچە باياناتنى ئېلان قىلىپ قويۇپلا، بىز بىلەن كارى بولمايۋاتامدۇ؟ مېنىڭچە، مەسىلە ئۇنداق ئاددىي ئەمەس. خىتاي ئۇيغۇرلارغا بولغان نازارەتنى ھېچبىر ۋاقىت توختىتىپ قويغىنى يوق. خىتاي ئاتالمىش «مىللىي بۆلگۈنچىلىك» كە قارشى تۇرۇش سىياسىتىنى دۆلەت سىياسىتى قىلىپ بېكىتىپ بولغان، ئۇلار بۇ كۈرەشنى ھايات - ماماتلىق كۈرەش دەپ تونۇيدۇ. دۆلەت ئامانلىقىغا تەھدىت دەپ سانالغان ئۇيغۇرنى قىلچە رەھىم قىلماي يەۋېتىدۇ، مۇساپىر ئۇيغۇرلارنىڭ چەتئەلدە قىلغان سۆز - ھەرىكىتى، سېتىلما - خائىنلار تەرىپىدىن، چامىسىنىڭ يېتىشىچە خوجايىنلىرىغا يەتكۈزۈلۈپ تۇرىدۇ. بۇ سېتىلما - خائىنلارنىڭ تەشكىلاتلىرىمىزغا ۋە ھەر بىر ئۇيغۇرغا ئېلىپ كېلىدىغان زىيىنىنى زىنھار تۆۋەن مۆلچەرلىمەسلىكىمىز لازىم. بۇ ساتقۇنلار ئۇيغۇرنىڭ جېنىنى خىتايغا سېتىپ خەجلەۋاتىدۇ. بىزدە ئەرزاق پۇللۇق ياللانمىلار ھەر جايدا تېپىلىدۇ، ئۇلار ھەر خىل رول ئالالايدۇ، شۇڭا بۇ تېمىدا ئازراق توختىلىشنى لايىق تاپتىم.

### ختاي جاسۇسلىرى ۋە خائىنلار

جاسۇس بىلەن خائىن ئايرىم ئىككى گەپ، كۆپىنچە ئادەملەردە جاسۇس دېگەندە كۆز ئالدىغا ئادەتتە سەلبىي پېرسوناژلار كېلىدۇ. ئەمەلىيەتتە جاسۇس ئۆز ھۆكۈمىتىگە، خەلىقكە خىزمەت قىلىدۇ. يەنى ئۆز ھۆكۈمىتى ياكى ئۆز توپلىرىنىڭ مەنپەئەتى ئۈچۈن باشقا توپنىڭ مەنپەئەتىگە ھۇجۇم قىلىدۇ، خائىن

بولسا باشقا توپنىڭ مەنپەئەتى ئۈچۈن ئۆز توپىغا، قېرىنداشلىرىغا، ۋە تەنداشلىرىغا خىيانەت قىلىدۇ. خىزمەت كۆرسەتكەن جاسۇسلار ئۆز ھۆكۈمىتى ۋە مىللىتى تەرىپىدىن قەھرىمان ھېسابلىنىپ ھۆرمەتلىنىدۇ. خائىنلار بولسا ھەتتا ئۆزى خىزمەت قىلىۋاتقان يات مىللەت ۋە ھۆكۈمەت تەرىپىدىنمۇ نەپرەتلىك پەس ئىنسان دەپ قارىلىدۇ. ئۇلارنىڭ بۇ دۇنيادا ئېرىشىدىغىنى پەقەتلا كىچىككىنە ماددىي مەنپەئەت بولىدۇ ھەم بىر ئۆمۈر دەككە - دۈككىچىلىكتە ئۆتىدۇ. بۇلار خار ئىنسانلاردۇر، بۇلارنىڭ ئەۋلادلىرىمۇ ئۇلارنى ياخشى سۈپەتلەر بىلەن تىلغا ئېلىشتىن نومۇس قىلىدۇ. بۇ بىر - ئىككى ئەۋلاد بىلەن ئۇنتۇلۇپ كېتىشكە بولىدىغان ئىشلار ئەمەس.

يېقىنقى زامان مۇستەملىكە تارىخىمىزغا قارايدىغان بولساق، شەرقىي تۈركىستانغا (ئەنگلىيە قاتارلىق) چوڭ دۆلەتلەر قىزىقىپ كەلگەن بولسىمۇ، سوۋېت ئىتتىپاقى جاسۇسلىرى بىلەن گومىنداڭنىڭ جاسۇسلىرى ئۈستۈنلۈكنى ئىگىلەپ كەلگەن ئىدى. 1933 - يىلىدىن كېيىن شەرقىي تۈركىستانغا جاللات شېڭ شىسەي ھۆكۈمرانلىق قىلىۋاتقان بولسىمۇ، لېكىن گومىنداڭنىڭ «ئاممىۋى جاسۇسلۇق ئىدارىسى» بىلەن «ھەربىي جاسۇسلۇق ئىدارىسى» نىڭ جاسۇسلىرى ئۆز تورلىرىنى يېپىپ بولغان ئىدى، گومىنداڭ خۇاڭپۇ ھەربىي مەكتىپىنىڭ تارماق مەكتەپلىرىنى پۈتتۈرگەن ئۇيغۇرلاردىنمۇ بۇ جاسۇسلۇق تەشكىلاتلاردا مۇھىم ۋەزىپە ئۆتىگەنلەر بار بولۇپ، ئۇلارنىڭ ئاشكارا سالاھىيىتى شېڭ شىسەيگە ئىشلەيدىغان ھەربىي بولسىمۇ، لېكىن مەخپىي سالاھىيىتى گومىنداڭغا ھەربىي جاسۇس بولغان.

مۇستەملىكە تارىخىمىزدىن بۇيان، ھاكىمىيەتلەر ئالماشقىنى بولسىمۇ، ئۇلارنىڭ ھېچبىرى ئۆزلىرى ئۈچۈن ئىشلەيدىغان خائىنلاردىن پايدىلىنىشنى زىنھار توختىتىپ قويغىنى يوق. ئۇلارغا ئارخىپ تۇرغۇزۇلىدىغانلىقى ئۈچۈن ھاكىمىيەت ئالماشقان چاغدىمۇ، ئۇلار قولىدىن - قولغا ئۆتۈپ، كۆلىمى بارغانسېرى كېڭىيىپ باردى. كوممۇنىستلار ئىشغالىيىتى مەزگىلىدە مەجبۇرلاش، سېتىۋېلىش، ئالداش ۋاسىتىلىرى بىلەن بۇ قوشۇننى ئىنتايىن تېز سۈرئەتتە كېڭەيتتى. شەرقىي تۈركىستاندا خېلى بۇرۇنلا، يېزا - بازار، ئاھالىلەر ئولتۇراق رايونىدىن تارتىپ ناھىيە، ۋىلايەت، شەھەرلەرگىچە، ھەتتا مەسچىتلەرگىچە ھەر خىل ناملار بىلەن مەخپىي خادىملار ئورۇنلاشتۇرۇلغان ئىدى. بۇلارنىڭ ئىچىدە كۆپىنچىسىنىڭ مەخپىيەتلىكى ساقلىنىدىغان بولسىمۇ، يەنە نۇرغۇنلىرىنىڭ سالاھىيىتى ئاشكارىلىنىپ قالغان بولۇپ، ئەتراپتىكىلەرمۇ بىلەتتى، لېكىن گەپ قىلالمايتتى. بۇنداقلارنى خەلق «قۇلاق»، «ئاپشاركا» ۋە باشقا ھەر خىل ناملاردا ئاتايتتى. كوممۇنىستلارنىڭ بۇ خىل تۈزۈلمىسىدە، ئوتتۇرا ۋە ئالىي مەكتەپ قوغداش بۆلۈملىرى، چوڭ ۋە ئوتتۇرا تىپتىكى كارخانىلارنىڭ ئامانلىق قوغداش ئىشخانىلىرىنىڭمۇ ئۆز ئىشچى - خىزمەتچىلىرىدىن «قۇلاقلىرى» بولىدۇ ۋە بۇلارنى يىلدا بىر - ئىككى قېتىم مەخپىي ھالدا كۆلپىكتىپ ياكى يەككە مېھمان قىلىدۇ. ماددىي بۇيۇملارنى سوۋغا قىلىدۇ. ھەر بىر مەھەللە، رايون ساقچىخانىلىرىنىڭمۇ ئۆزىگە قاراشلىق تەۋە ئىچىدە ئوقۇتقۇچىلاردىن، ھەتتا ئوغرى - يانچۇقچى، ئاق ساتىدىغان ۋە چېكىدىغانلاردىنمۇ «قۇلاقلىرى» بولىدۇ ۋە ئۇلار شۇ ئارقىلىق ئۆزلىرى ئىشخانىدا ئولتۇرۇپلا، سىرتتىكى ئىشلارنى بىلىپ تۇرىدۇ. شۇ تەۋەدە

سىز بىرەر قىممەت باھالىق ياكى مۇھىم نەرسىڭىزنى يىتتۈرۈپ قويۇپ، ساقچىغا دېلو مەلۇم قىلىپ، گۇماندارنىڭ تەقى - تۇرقىنى دەپ بېرەلسىڭىزلا، ساقچىلار «پالانچى ئىكەندە» دەپ دەرھال ئېسىگە ئالالايدۇ. بۇمۇ سىزنىڭ سالاھىيىتىڭىزگە باغلىق، ئادەتتە تىزىملاپ قويۇپلا چىقىرىۋېتىدۇ، ئوغرى بىلەن ئۇچراشتۇرمايدۇ.

1980 - يىللاردىن باشلاپ چەتئەللەردە سودا قىلىش دولقۇنى كۈچەيدى، خېلى كۆپ ساندىكى ئۇيغۇرلارمۇ چەتئەللەرگە چىقىپ سودا قىلدى. بۇنىڭدىن باشقا يەنە «ھۆكۈمەت ئىگىدارچىلىقى» دىكى كارخانىلار ۋە شەھەر، ۋىلايەت، ناھىيەلەرگە قاراشلىق ئىدارىلارمۇ بىر تۈركۈم ئادەملەرنى سودا قىلىشقا ئاجرىتىپ، چەتئەللەردە ئىش بېجىرىش ئورۇنلىرىنى ۋە ھەر خىل نامدىكى ئىشخانىلارنى كۆپلەپ قۇردى. بۇ ئىش بېجىرىش ئىشخانىلىرىغا، سودىگەرلەر توپلىرىغا كۆپلەپ بىخەتەرلىك خادىملىرى ئورۇنلاشتۇرۇلدى. بۇ خادىملارنىڭ مائاشى ۋە كاماندېروپكا ياردەم پۇللىرى خىتاي بىخەتەرلىك ئورگانلىرىدىن بېرىلىدۇ. سودا ئورۇنلىرى پەقەتلا بىزنىڭ ئادەم دەپ، ئۇلارنىڭ سالاھىيىتىنى يوشۇرۇشقا مەسئۇل بولىدۇ. بۇ ئادەملەرنىڭ نېمە ئىش قىلىۋاتقىنىنى، نەگە بارغىنىنى سۈرۈشتۈرۈش ھوقۇقى يوق. بولۇپمۇ 91 - يىلى سوۋېت ئىتتىپاقى پارچىلانغاندىن كېيىن، خىتاي ھۆكۈمىتىنىڭ ئورۇنلاشتۇرۇشى تېخىمۇ كۈچەيدى. ھەتتا ئۇرۇش بولۇۋاتقان گىرۇزىيەگىچە مەخپىي خادىم ئەۋەتىپ، ئېقىپ يۈرگەن ئۇيغۇرلار توغرىلۇق مەلۇمات ئىگىلىدى.

بىخەتەرلىك خادىملىرى، ئاپتونوم رايون دەرىجىلىك ئىدارىلاردىمۇ، يەرلىك ھۆكۈمەتلەردىمۇ مەۋجۇت. بىخەتەرلىك ئورۇنلىرى ئۆز ئادەملىرىنى ھەر قانداق ئورۇنغا ئورۇنلاشتۇرۇشقا ھوقۇقلۇق. چۈنكى، بۇ دۆلەتنىڭ بىخەتەرلىك مەسلىسى. ئۇنىڭدىن باشقا ئايرىم ئىلىم نوپۇزلۇقلىرى ۋە ھۆرمەتلىك شەخسلەرنىڭمۇ ئاپتونوم رايونلۇق پارتكومنىڭ مۇناسىۋەتلىك شەخس ۋە بۆلۈملىرىگە نۆۋەتتىكى ۋەزىيەت كۆز قاراشلىرىنى ۋاقتىدا ئىنكاس قىلىپ تۇرۇش ۋەزىپىسى بار .

«5 - ئىيۇل» قەتلىئامىدىن كېيىن ئۈرۈمچى تەۋەسىدە، شىمالى قوۋۇقتىن، بۇلاق بېشى، دۆڭكۆرۈكتىن تارتىپ، شەرقى ئايانما يولغىچە، ئىشقىلىپ ئۇيغۇرلار كۆپرەك ئولتۇراقلاشقان يەرلەردىكى كوچىلاردا، دوقمۇشالاردا، تۇيۇقسىزلا كۆپلەپ «بىكارچى» ئۇيغۇر ياشلىرى پەيدا بولۇپ قالدى، بۇلارنىڭ ياش قۇرامىدا ئانچە چوڭ پەرق يوق ئىدى. ساقچى مەكتەپ ئوقۇغۇچىلىرىغا ياكى ھەربىيلەرگە ئوخشىمايتتى. ھەممىسىنىڭ چىرايى تېگى - تېگىدىن قارىداپ كەتكەن، ئورۇق، زەئىپ چىراي ئىدى. بەلكى «خىزمەت كۆرسىتىپ، گۇناھىنى يۇماقچى» بولغانلارنى تاللاپ ئەكەلگەن بولسا كېرەك. بۇلار يولدىن ئۆتۈۋاتقان ئادەملەرگە زەن سالىدۇ، گۇمانلىق ياشلارنى تۇتىدۇ، ئىككى ئادەم گەپلىشىپ ماڭغان بولسا ھېچبىر ئەيمىنىش يوق چاپلىشىپ دېگۈدەك مېڭىپ، گەپلىرىنى تىڭشايدۇ. قول ھارۋىلىرىدا ئۇششاق - چۈششەك نەرسىلەرنى، مېۋىلەرنى ساتىدىغان ئۇيغۇر ياشلارمۇ كۆپىيىپ كەتتى. بۇلار بىر بۇيرۇق بىلەنلا قوللىرىدىكى ئىشلىرىنى تاشلاپ، قوغلاپ تۇتۇش ھەرىكەتلىرىگە قاتنىشىپ، نۇرغۇن ئۇيغۇر ياشلىرىنى تۇتۇپ بەردى.

بۇلار ئەرزان پۇللۇق «قۇلاقلار» بولۇپ، خىتايلىرىمۇ بۇلارنى ئادەم قاتارىدا كۆرمەيدۇ. ئەمەلىيەتتە، مەلۇم مەنىدىن ئېيتقاندا، بۇلارمۇ زىيانكەشلىككە ئۇچرىغۇچىلاردۇر.

ئۈرۈمچى قەتلىئامىدىن كېيىن، خىتاي ئۈرۈمچىدە ھەتتا ئەسكى - تۈسكى يىغىدىغان (سېتىۋالدىغان) خىتايلىرىمۇ ئايدا 300 يۈەندىن 600 يۈەنگىچە ياردەم پۇل بېرىپ، ئۇلاردىنمۇ پايدىلاندى، بۇ خىتايلىرى ھەرقانداق قورۇلارغا ھارۋىسىنى سۆرەپ كىرەلەيتتى، ئۇلارنىڭ ئىجازەتنامىسى بار بولۇپ، باشقىلار كىملىكىنى كۆرسىتىپ تىزىملىتىپ كىرگەن يەرلەرگە ئەركىن كىرىپ - چىقالايتتى، بەزى ھاجەتمەنلەر ئۇلارنى قورۇسىغا ياكى ئۆيىگە باشلاپ كىرىدۇ، ئۇلار ئەتراپقا، ئۆي ئىچىگە سەپسىلىپ، گۇمانلىق نەرسە بايقىسا چىقىپلا دوكلات قىلىدۇ.

خائىنلىققا ئىلگىرىكى ئەجدادلىرى خىتايغا سادىق ئىشلىگەنلەر، ئائىلىسىدە خائىنلىق تارىخى بارلارنىڭ ئەۋلادلىرى ئالدىن تاللاش ئوبيېكتى قىلىنىدۇ. «يېقىنلىرى»، «ئاتالمىش» «دوستلىرى» مۇ نەپىسى تويماسلارنى سۆرەپ كىرىدۇ. بەزى توغرا يولدا ماڭماستىن قىلمىش ئۆتكۈزۈپ تۈرمىگە كىرىپ قالغانلاردىن «خىزمەت كۆرسىتىپ، گۇناھىنى يۇماقچى» بولغانلار، ئوغرى - يانچۇقچىلار ئۆزلىرى ئۆتكۈزگەن ئاللىقانداق جىنايەتلەر سەۋەبلىك، بۇ ئىشقا ئىلىنىپ قالىدۇ. ساقچىلار ھېچقانچە كۈچىمەيلا، بۇنداقلارنى پايلاقچى بولۇشقا كۆندۈرەلەيدۇ. ياشلىقىدا ئىلىنىپ قالغان قىلتاقتىن، كېيىنكى ۋاقىتلاردا ھەر قانچە باي بولسىمۇ، يۈز - ئابروي تاپسىمۇ، ئۆمرىنىڭ ئاخىرىغىچە قۇتۇلالمايدۇ. «5 - ئىيۇل» قىرغىنچىلىقى بولۇپ ئۇزۇن ئۆتمەي ئايال قوشنىمىز نەۋرىسىنىڭ نوپۇس ئىشى بىلەن مەھەللە ساقچىخانىسىغا ئىش بېجىرگىلى كىرگەنلىكى، ساقچىلىرى ئاپئاق ئاقارغان سالاپەتلىك بىر ئادەم سىرتتىن ۋارقىراپلا كىرگەن ۋە ئۇدۇلىدىكى خىتاي ساقچىغا ئۈنلۈك ئاۋازدا: «مەن ھازىرغىچە ئۈچىنى تۇتۇپ بەردىم، بېرىدىغىنىڭلارنى بەرمەمسىلەر؟» دەپتۇ، ساقچى ئۇنىڭغا: «ئالدىرىما، بىز تىزىملاۋاتىمىز» دەپ جاۋاب بېرىپتۇ. بۇ قېرىنىڭ ساقچىخانىدىكىلەر بىلەن خېلىلا تونۇشلۇقى بارلىقى چىقىپ ئېنىق. ئۇقماغانلار بۇ ئەبلەخنى يەنىلا چوڭ بىلىپ ھۆرمەتلىشى تەبىئىي.

بۇ يەردە ئۆزۈم بىلىدىغان ئىككى مىسالنىمۇ قىستۇرۇپ ئۆتەي:

1. مېنىڭ يېقىن ئۆتىدىغان بىر قازاق ئاغىنەم بار ئىدى. ئۇ بىر كۈنى ئۆز تەۋەلىكىدىكى بىر قازاق ساقچى بىلەن ھاراق ئىچىپ ئولتۇرۇپ، تاكالىشىپ قېلىپ، مۇشتلىشىپ ساقچىنىڭ ئىككى تال چىشىنى چۈشۈرۈۋېتىپتۇ. شۇنىڭ بىلەن، ئۇ 15 كۈن يىغىۋېلىشتا يېتىپ چىققاندىن كېيىن بەك روھسىزلىنىپ كەتتى. مەن سەۋەبىنى سورىسام، ئۇ ئۆزىنى «قۇلاق» بولۇش شەرتى بىلەن قويۇپ بەرگەنلىكىنى ئېيتقان ئىدى. ئارىدا بىرەر يىلچە كۆرۈشمىدۇق. بىر كۈنى، ئۇنىڭ مەھەللىسىگە بارسام، كوچا دوقمۇشىدا بىر يېرىم كۋادرات مېتىر كەلگۈچىلىك يەرگە ئەسكى قەلەيلەرنى چاپلاپ بىر بوتكا ئېچىۋاپتۇ، ئەھۋالى بەك ناچار ئىدى، سەۋەبىنى سورىسام، خىزمەت ئورنىدىن «ئىستېپا» بەرگەنلىكىنى ئېيتتى. ئۇ ئۈرۈمچىدە توك ئىدارىسىدە ئىشلەيتتى. 80 - يىللاردا توك ئىدارىسىنىڭ مۇكاپات ۋە پاراۋانلىقلىرى ئالاھىدە ياخشى ئىدى. ئۇزاق ئۆتمەي، ئۇنىڭ ئۆلۈم خەۋىرىنى ئاڭلىدىم. ئۇكىسىنىڭ ماڭا دېيىشىچە، ئاغىنەم د د ۋ (زەھەرلىك

دېھقانچىلىق دورىسى) ئىچىپ، ئاندىن ئۇنئالغۇغا سۆزلىگىنىچە جان ئۈزگەن ئىكەن. ساقچىلار ئۇنئالغۇ لېنتىسىنى ئېلىپ كېتىپتۇ. دېمەك، ئاغىنەم ياخشى ماسلىشالمىغانلىقى ئۈچۈن پاجىئەلىك ئاقىۋەتكە دۇچار بولغان.

2. مەن بابۇر مەخسۇتنى ئازراق بىلەتتىم، «مەدەنىيەت ئىنقىلابى» دا ساۋاقداشلار ئارىسىدا بابۇرنى بېيجىڭدا قولغا ئاپتۇ دېگەن گەپ تارقالدى. سەۋەبى ماۋ زېدوڭ قىزىل قوغدىغۇچىلارنى ئەڭ ئاخىرقى قېتىم قوبۇل قىلغاندا، تىيەنئەنمېن مەيدانىدا بابۇرمۇ بار ئىكەنتۇق. ئۇنىڭ يېنىدىن قورال چىقىپ قاپتۇ دېيىشتى، ئۇنىڭ بۇ ئىشى قەستەنلىكمۇ ياكى سەۋەنلىكمۇ؟ ئۇقىمىدۇق. ئىشقىلىپ، بابۇرنىڭ يۈز بېشى بولسىمۇ ئامان قالمايدىغانلىقىغا ئىشىنەتتۇق. ئارىدىن ئۇزۇن يىل ئۆتكەندە، بابۇرنى ئۆلمەپتۇ دەپ ئاڭلىدىم. چەتئەلگە چىققاندىن كېيىن، بابۇرنىڭ ئاكتىپ پائالىيەتچى بولغانلىقىنى، كېيىن خىتاي ئەلچىخانىسى بىلەن بولغان ئالاقىسىنىڭ پاش بولغانلىقى خەۋىرىنى ئاڭلىدىم.

خىتاي ئىستىخباراتى چەتئەللەردىكى ئۇيغۇرلار توپلىرىغا ئالاھىدە دىققەت قىلىپ كەلدى، توپتىكى يۈز- ئابروى بار، گەپ سۆزى نورمال ياشلارغا بەكرەك ئەھمىيەت بېرىدۇ، بۇنداق ياشلارنىڭ ئەتراپىدا ھەر قاچان ئەگىپ يۈرگەن كۆلەڭگىلەر بولىدۇ، ئۇلار ياشلارنىڭ ھەر تەرەپلىمە ئەھۋالىنى، گەپ- سۆزىنى خوجايىنلىرىغا يەتكۈزۈپ تۇرىدۇ ۋە قارماققا ئىلىش ئۈچۈن ھەر خىل چارىلارنى قىلىدۇ. 2017- يىلىنىڭ ئالدىدا خىتايغا بېرىش- كېلىش كۈچەيگەن مەزگىللەردە، خىتايغا بارغان بەزى ياشلار بىلەن خىتاي بىخەتەرلىك ئورۇنلىرى ئايرىم سۆزلەشكەن، مېھمان قىلغان ئىشلار كۆپىيىپ كەتتى. دېمەك، بۇ ياشلارنىڭ ئەھۋالى ئۆزىدىن بۇرۇن يىتىپ بارغان گەپ. ئايرىم ياشلار: خىتايلىرى بىزنىڭ ئارىمىزدىكى ئىشلارنى، گەپ- سۆزلەرنى نېمە ئانچە ئېنىق بىلىدىغاندۇ دەپ ھەيران بولغان ۋە ئەندىشىدە بولغان.

شەرقىي تۈركىستاندا بىر تەرەپتىن لاگېر سىرتىدىكىلەرگە تەھدىت قىلىپ قورقۇتۇش بىلەن ئارام بەرمەي خىزمەت ئىشلىسە، لاگېر ئىچىدىكىلەرنى ئېغىر تەن جازاسى ئارقىلىق، خىتايلىرى جىنايەت دەپ ئاتىغان ئىشلارنى مەجبۇرىي ئىقرار قىلدۇرۇش، باشقىلار ئۈستىدىن تۆھمەت قىلدۇرۇش، ھەتتا بالا- دادىنى، ئۇرۇق- تۇغقانلارنى، دوست- بۇرادەرلەرنى ئۆزئارا پاش قىلىشقا مەجبۇرلاپ، ئىقرار قىلدۇرۇشتەك ئىنسان قەلبى سىغدىرالمىدىغان پەسكەش ئۇسۇللارنى قوللىنىۋاتىدۇ. باشقىلارنىڭ گۇناھلىرىنى بىلمىسۇمۇ گۇمانلىرىنى مەجبۇرىي ئىقرار قىلدۇرۇپ، قىلمىغان ئىشلىرى ئۈچۈنمۇ مىليونلىغان ئىنسان ناھەق جازالىنىۋاتىدۇ.

يەنە بىر تەرەپتىن، خەۋەر يەتكۈزگۈچىلەرگە مۇكاپات سوممىسى تەسىس قىلىپ، تەمىنلىنىدىغان ئاخباراتنىمۇ دەرىجىگە بۆلۈپ، مۇكاپاتنىڭ يۇقىرى چېكىنى مىليون يۈەن خىتاي پۇلىغا ئۆستۈردى ۋە ئوچۇق- ئاشكارا ئېلان چىقىرىپ، خېرىدار چاقىردى. كىشىلەرنى ۋىجدانسىزلىققا، بىر- بىرىگە ئورا كولاشقا رىغبەتلەندۈردى. نەتىجىدە بىر قىسىم ۋىجدانسىزلار، تاماخور- پەسكەشلەرنىڭ دەستىدىن كىشىلەر بىر- بىرى بىلەن ئەركىن- ئازادە گەپمۇ قىلىشالمىدىغان بولدى.

ئۇيغۇر دەۋاسىنىڭ ئۈزلۈكسىز كۈچىيىشى، خەلقئارانىڭ قوللىشىنىڭ كۈچىيىشى، ھەتتا ئۇيغۇر مەسىلىسىدە، ئىككى سەپ بولۇپ قېلىشى خىتايلارنى بارغانسېرى پاسسىپ ئورۇنغا چۈشۈرۈپ قويۇۋاتىدۇ. شۇڭلاشقا، خىتاي ھۆكۈمىتى ئۆزلىرىنىڭ يالغان تەشۋىقاتىنى بارغانسېرى كۈچەيتىۋاتىدۇ، چەتئەلدىكى پائالىيەتچىلىرىمىز ۋە ئۈزلۈكسىز ھۇجۇمغا ئۇچراۋاتىدۇ. ئۇيغۇرلاردا ۋە بىر قىسىم چەتئەللىكلەردە پىكىر مۇناپىقلارنىڭ ئۈزلۈكسىز ھۇجۇمغا ئۇچراۋاتىدۇ. يەنە بىر تەرەپتىن «يېڭى ئىنقىلابچىلار» ئارقىلىق تەشكىلات ۋە قالايمىقانچىلىقى چىقىرىشقا تىرىشىۋاتىدۇ. يەنە بىر تەرەپتىن «يېڭى ئىنقىلابچىلار» ئارقىلىق تەشكىلات ۋە تەشكىلات رەھبەرلىرى بىلەن كۈچ سىنىشىۋاتىدۇ.

مۇھاجىرەتتىكى بىر نەچچە يىللىق ئۇيغۇر پائالىيەتلىرى جەريانىدا، بەزى ئىنسانلارنىڭ قاتتىق گۇمان قوزغىغان ئىشلىرىمۇ سادىر بولدى، بۇنداقلارنىڭ زىيانكەشلىكىگە ئۇچرىغان پاكىتلارمۇ بار. خېلى بىر قىسىم ئىنسانلار بىر- بىرىدىنمۇ گۇمان قىلىپ، ئۆزئارا ئارىلىشىشتىنمۇ قاچىدىغان بولۇپ قالدى. ئۇيغۇر پائالىيەتلىرىنىڭ بارلىق سورۇنلىرىدا گۇمانلىق شەخسلەرنىڭ كۆلەڭگىلىرىنى كۆرۈش مۇمكىن، تەجرىبىسىز تەشكىلات باشلىقلىرى ئەتراپىدىكى توپنىڭ بارغانسېرى كىچىكلەۋاتقىنىنى پائالىيەتكە قاتنىشىدىغانلارنىڭ بارغانسېرى ئازلاپ كېتىۋاتقانلىقىنىڭ سەۋەبىنى، يەنى «بۆرە بار قوتانغا قوي كىرمەيدۇ» غانلىقىنى بىلەلمەيۋاتىدۇ.

بىز ئۇيغۇرلاردا ھاكىمىيەت يوق، شۇڭا ئۇيغۇر ئۈچۈن ئىشلەيدىغان جاسۇسمۇ يوق، ئەڭ بولمىغاندا مۇستەھكەم ئاساسقا ئىگە، ھەر جەھەتتىن مۇكەممەللەشكەن تەشكىلاتىمىزمۇ يوق. ئەسلىدە جاسۇسلۇققا - جاسۇسلۇق بىلەن زەربە بېرىش لازىم ئىدى. ھازىرچە گۇماندار- مۇناپىقلارنى جازالاش ئىمكانىيىتىمىزمۇ يوق، بىزنىڭ قىلالايدىغىنىمىز پۈت دەسسەپ تۇرالغۇدەك پاكىتلارغا ئىگە بولغاندا، ئۆزىمىز تۇرۇۋاتقان دۆلەتتىكى مۇناسىۋەتلىك ئورۇنلارنىڭ ياردىمى ئارقىلىق، ئۇلارغا بولغان نازارەتنى كۈچەيتىشنى قولغا كەلتۈرۈشتۈر. خىتايدا 15 كۈندە پۈتىدىغان دېلوالار دېموكراتىك دۆلەتلەردە نەچچە يىلغا سوزۇلدىكەن. ئىسپات ئېنىق بولۇشى تەلەپ قىلىنىدىكەن. مۇناپىقلارنىڭ ئەڭ قورقىدىغىنىمۇ خەلقئالەمگە پاش بولۇپ قېلىشتۇر. ئۇلار مەڭگۈ ئۆزلىرىنى ئاشكارىلىيالمىدۇ. ئۇلار ئاشكارىلىنىپ رولىنى يوقاتسا، خىتاي ئۈچۈنمۇ ئەتىۋارى قالمىدۇ. ئاقىۋىتى پاجىئە بىلەن تۈگەيدۇ. خىتاي ئۆزىگە نۇرغۇن خىزمەت كۆرسەتكەن، ئۆز مىللىتىدىن بولغان جاسۇسلىرى پاش بولۇپ قالسىمۇ، بىز بىلەن ئالاقىسى يوق دەپ ئىگە بولمايۋاتقان يەردە، خائىن، مىللىي مۇناپىقلارغا ئىگە بولامتى؟ خىتاي ئۈچۈن بۇنداق مۇناپىقلار ئىنسان ھېسابلانمايدۇ. ئۇلار پەقەت خوجايىنلىرىنىڭ يوليورۇقى بويىچە تېخىمۇ «ئىنقىلابچى»، تېخىمۇ «جەڭگىۋار» قىياپەتتە ئوتتۇرىغا چىقىپ، توختىماستىن، تاكى ئۆزلىرى رەسۋا بولغۇچە ھۇجۇم قىلىشى كېرەك، چېكىنىش يولى يوق. بىر نەچچە يىللار ئىلگىرى رابىيە خانىمنىڭ بىر باياناتىنى ئاڭلىغان ئىدىم، ئۇ: «مىنىڭ مىللىتىمدە خائىن يوق» دېگەن ئىدى. بۇ سۆز ئىستراتېگىيەلىك يۈكسەكلىك جەھەتتىن توغرا

ئېيتىلغان، ئۇيغۇر مىللىتىنىڭ بىر- بىرىدىن گۇمانلىنىپ دۈشمەنلىشىشى ئىتتىپاقىمىزغا زىيانلىق، ئۇيغۇر مىللىتىنىڭ ئوبرازىغا زىيانلىق، ئۇيغۇرنىڭ غۇرۇرغا تېگىدىغان ئىش بولغاچقا، دۈشمەن كۈچلەرگە يوقۇق قالدۇرماسلىق كۆزدە تۇتۇلغان بولۇشى مۇمكىن. لېكىن بولۇۋاتقان ئىشلارغا ۋە مەلۇم ئادەملەرگە بەك سادىقلىق بىلەن مۇئامىلە قىلىش ئويلىمىغان چوڭ زىيانلارنى ئېلىپ كېلىدۇ. چۈنكى، قارشىمىزدا تۇرغىنى مول سىياسىي كۈرەش تەجرىبىسىگە ئىگە، پۈتۈن ۋۇجۇدى ھىيلە- مىكىر بىلەن تولغان دۈشمەندۇر. دۇنيادا خىتايىدىن كەلگەن مەنپەئەت ئۈچۈن نېمە ئىشلار بولۇۋاتقىنىنى ئاڭلاۋاتىمىز، ئۇيغۇردىمۇ ئازغىنە مەنپەئەت ئۈچۈن ۋىجدانىدىن كېچىپ شۇملۇق قىلىپ يۈرگەنلەر ھەر يەردە بار، شۇڭا كاللىنى سەگەك تۇتۇش كېرەك.

2019 - يىل 10 - ئاي



ستالېن، مولوتوف ۋە ۋوروشلوفنىڭ  
شېكە ئىسسىيەگە يازغان خېتى



## يولداش ستالين، مولوتوف ۋە ۋوروشلوفنىڭ دۇبەن شېڭ شىسەيگە يازغان خېتى

«ۋىلسون رەقەملىك ئارخىپخانىسى» دىكى 121896 - نومۇرلۇق ھۆججەت

شېڭ شىسەي ئەپەندىگە:

بىز سىزنىڭ 1934 - يىلى 6 - ئايدىكى خېتىڭىزنى تاپشۇرۇۋالدۇق. سىزنىڭ دوستلۇق ھېسسىياتىڭىزنى ئىزھار قىلغىنىڭىزغا رەھمەت ئېيتىمىز. بىز نۆۋەتتە شىنجاڭ ۋەزىيىتىنىڭ ناچارلىشىپ كەتمىگەنلىكىدىن، تىنچلىقنىڭ ئەسلىگە كەلتۈرۈلگەنلىكىدىن خۇشالمىز. شۇنىسى شەكسىزكى، سىزنىڭ تىنىمىز ۋە سىجىل تىرىشچانلىقىڭىز بولمىغان بولسا، شىنجاڭدا تىنچلىق بەرپا قىلىنمىغان بولاتتى.

بىز راست گەپ قىلىشقا ئادەتلەنگەنمىز. (شۇڭا) بىز يەنە سىزگە خېتىڭىزدىكى بارلىق مەزمۇنلار توغرىسىدا راست گەپنى ئېيتماقچىمىز.

1. بىز شىنجاڭدا كوممۇنىزمنى ئىمكانقەدەر بالدۇرراق يولغا قويۇش زۆرۈر دېگەن قاراشنى خاتا دەپ قارايمىز. شىنجاڭ ئارقىدا قالغان يۇرتتۇر، ئۇنىڭ تېخىچە سانائىتى يوق، ئۇ يەردە ئىشچىلار سىنىپىمۇ يوق دېيەرلىك. شۇنداقلا، بۇ يەر كۈلتۈر جەھەتتىمۇ تۆۋەن سەۋىيەدە. بۇنداق يەردە كوممۇنىزمنى ئىمكانقەدەر تېزىدىن يولغا قويۇش نىشانىنى ئوتتۇرىغا قويۇش ئۆزىنى مۇقەررەر مەغلۇبىيەتكە دۇچار قىلىشتىن ۋە مازاققا قويۇشتىن دېرەك بېرىدۇ. بىز ھەر قانداق ئەھۋالدا بۇنداق سىياسەتنى تەستىقلىيالمىمىز. شىنجاڭدا پەقەت بۇرژۇئازىيە دېموكراتىك ھاكىمىيەتسىزلا بەرپا قىلغىلى بولىدۇ. ھالبۇكى، بۇمۇ دەرھال ئەمەس، بەلكى ئىقتىسادىي ۋە كۈلتۈرلە جەھەتتە غايەت زور ۋە سىجىل تىرىشچانلىق كۆرسىتىلگەندە، ئاندىن تەدرىجىي ئىشقا ئاشىدۇ. بۇنى ۋۇجۇدقا چىقىرىش ئۈچۈن، چەكلىنىش ئاشماسلىقىنى ۋە «نىشانى يۈكسەك، ئەمما قولدىن ئىش چىقمايدىغان ئادەم بولۇپ قالماسلىق» نى نىشان قىلىش كېرەك.

2. بىز يەنە شىنجاڭدا نەنجىڭ ھۆكۈمىتىنى ئاغدۇرۇپ تاشلاشقا بولىدىغان - بولىمىدىغانلىقى توغرىسىدىكى قاراشنى خاتا دەپ قارايمىز. نەنجىڭ ھۆكۈمىتى قانداق خاتالىق سادىر قىلغان بولۇشىدىن قەتئىينەزەر، ئۇ ھېلىمۇ چەتئەلدىكى خىتايغا قارشى جاھانگىر دۈشمەنلەر بىلەن كۈرەش قىلىش يولىنى داۋاملاشتۇرۇۋاتىدۇ. نۆۋەتتە، جاھانگىرلار خىتاينىڭ ئۆلكىلىرىنى بىر - بىرلەپ پارچىلاپ، خىتاينى ئۆز تەسىرى ئاستىغا كىرگۈزۈشنىڭ كويىدا. نۆۋەتتىكى ۋەزىپە خىتاينى ئاجىزلىتىۋېتىشى مۇمكىن بولغان بارچە نەرسىگە قارشى كۈرەش قىلىشتۇر. خىتايلار ئاز، شۇنداقلا خىتايدىن بۆلۈنۈپ چىقىش خاھىشى ئوچۇق - ئاشكارا بولغان شىنجاڭدەك بىر ئۆلكىنىڭ رەھبىرى ئۈچۈن، بۇ ۋەزىپە تېخىمۇ مۇھىم. شۇ ۋەجىدىن، بىز شىنجاڭنىڭ نەنجىڭ ھاكىمىيىتىنى ئاغدۇرۇپ تاشلاش كۈرىشى، خىتاينىڭ جاھانگىر دۈشمەنلىرىگە قارشى تۇرۇش كۈچىنى ئاجىزلىتىشتىن باشقا ئىشقا يارمايدۇ، دەپ قارايمىز. ئەنە شۇ سەۋەبتىن، بىز سىزنىڭ جاھانگىرلىككە قارشى تۇرۇش كۈرىشىدە نەنجىڭ ھۆكۈمىتىگە پۈتۈنلەي سادىق بولۇش سىياسىتىنى ۋە ئۇنىڭ بىلەن بولغان بىرلىكسەپنى ساقلىشىڭىزنى تەۋسىيە قىلىمىز.

3. بىز سىزنىڭ ھازىرلا كومپارتىيەگە ئەزا بولۇشىڭىزغىمۇ قوشۇلمايمىز. بىز بۇنىڭغا شۇ سەۋەبلەر تۈپەيلى قوشۇلمايمىزكى، ئالدى بىلەن، بۇ سىزنىڭ نەنجىڭ بىلەن بولغان مۇناسىۋىتىڭىزنى بۇزىدۇ. ئىككىنچىدىن، بۇ شىنجاڭدىكى جاھانگىر جاسۇسلىرىنىڭ ۋە تۈرلۈك بۆلگۈنچىلەرنىڭ سىزگە قارشى كۈرىشىنى تېخىمۇ ئاسانلاشتۇرىدۇ. كوممۇنىست بولغۇسى بار ئادەم پارتىيەگە رەسمىي ئەزا بولماي تۇرۇپمۇ، ھەر ۋاقىت كوممۇنىست بولالايدۇ. ئەگەر ۋەزىيەت ۋە ئېھتىيات سىزنىڭ پارتىيەگە كىرمەسلىكىڭىزنى تەقەززا قىلسا، ئۇنداقتا سىز ئۆزىڭىزنى خىتاينىڭ ئازادلىق ئىشلىرىنىڭ ئېھتىياجىغا بويسۇندۇرۇشىڭىز كېرەك، چۈنكى بىر ئادەمنى كوممۇنىست قىلىدىغىنى پارتىيە ئەزالىق كارتىسى ئەمەس، بەلكى ئۇنىڭ كوممۇنىزم ئىدىئولوگىيەسىگە بولغان ئەمەلىي ۋە ھەقىقىي سادىقلىقىدۇر.

4. سىزگە بولغان ئىشەنچكە كەلسەك، بىز شۇنداق دېيىشىمىز كېرەككى، ئىشەنچ ھەرىكەت ئارقىلىق ئىسپاتلىنىدۇ. ھالبۇكى، بىز ھەرىكەت ئارقىلىق، جۈملىدىن ياردىمىمىز ۋە مەسلىھەتىمىز ئارقىلىق، سىزگە تەلتۆكۈس ئىشىنىدىغانلىقىمىزنى ئاللىقاچان ئىپادىلىدۇق.

كۆرۈپ تۇرغىنىڭىزدەك، بىز بىر قانچە ئاي ئاۋۋال سىزگە يوللىغان تېلېگراممىدىكى ۋە سىزدىن ئەمەلىي خىزمىتىڭىز داۋامىدا ئېسىڭىزدە تۇتۇشنى تەلەپ قىلغان كۆرسەتمىلەردىكى مەيدانىمىزنى تەلتۆكۈس ۋە تامامەن داۋاملاشتۇرىمىز.

بىز سىزنى شۇ خۇسۇستا سەمىمىي ۋە ئوچۇق - ئاشكارا ئاگاھلاندۇرۇش مەسئۇلىيىتىمىز بار دەپ قارايمىزكى، بىز پەقەت سىز كەلگۈسىدە بىز مەزكۇر خەتتە ئوتتۇرىغا قويغان پىكىرلەرنى ئويلىشىش مۇمكىنچىلىكى بار دەپ قارىغان ئەھۋالدا، ئاندىن سىزنى قوللىيالايمىز ۋە سىزگە ياردەم قىلالايمىز.

شىنجاڭدا جاھانگىرلىككە قارشى تۇرۇش نىزامنامىسىگە كەلسەك، بىز بۇنى توغرا دەپ قارايمىز. پەقەت «ئاياللارغا باراۋەر ھوقۇق بېرىش» دېگەن پاراگراف بۇنىڭدىن مۇستەسنا، بىز بۇ پاراگرافنى نىزامنامىدىن چىقىرىۋېتىشنى تەۋسىيە قىلىمىز. بىز بۇنى ئاھالىسىنىڭ مۇتلەق كۆپ قىسمى مۇسۇلمان بولغان، قالاق شىنجاڭنىڭ مەۋجۇت شارائىتىغا نىسبەتەن بالدۇرلۇق قىلدۇ، دەپ قارايمىز.

بىزنىڭ قالغان بارلىق مەسىلىلەر توغرىسىدىكى پىكىرلىرىمىز يولداش سىۋاندىزې تەرىپىدىن سىزگە يەتكۈزۈلدى.

1934 - يىلى 27 - ئىيۇل قولىدا يېزىلدى.

ئىمزا:

ئى. ستالىن

ۋ. مولوتوف

ك. ۋوروشلوف

ئىنگىلىزچىدىن ئۆتكۈر ئالماس تەرجىمىسى

مەنبە:

<https://digitalarchive.wilsoncenter.org/document/121896>



ئۇيغۇر ئەمالار يېزىقى دۇنياغا كەلدى

ئەنئەنە ئەھمەد

## ئۇيغۇر ئەمالار يېزىقى دۇنياغا كەلدى

ئەنئەنە ئەھمەد

ئۇيغۇر تىلى ئۆزىنىڭ ئىپادىلەش جەھەتتىكى ۋەزىنى، قۇرۇلمىسى، مول مەزمۇنى ۋە ئىپادىلەش شەكلى بىلەن خۇددى ئېنگىز، ئەرەب، ئىسپان، فىرانسۇز تىللىرىدەكلا نوپۇزغا ئىگە بولغان. ئۆزىنىڭ نادىر ئەسەرلىرى، تارىخىي يازمىلىرى بىلەن دۇنيا تىل - مەدەنىيەت ساھەسىگە قوشقان تۆھپىسى ئارقىلىق، ئىنسانىيەت مەدەنىيەت مۇنبىرىدىن ئورۇن ئالغان تىل بولۇپ ھېسابلىنىدۇ. «مەڭگۈ تاش يادىكارلىقلىرى»، «ئوغۇزنامە»، «تۈركىي تىللار دىۋانى»، «ئەتەبەتۇل ھەققايىق» قاتارلىق ئەسەرلەر بۇنىڭغا پاكىت بولالايدۇ.

گېرمانىيەلىك مۇتەخەسسسلەر 17 - ئەسىرنىڭ ئاخىرلىرىدىن باشلاپ ۋە تىنىمىزنىڭ ھەرقايسى جايلىرىدا ئارخېئولوگىيەلىك تەكشۈرۈش ئېلىپ بېرىپ، شۇنداقلا تۈرك دۇنياسى ساھەسىدە ئۇزۇن يىللىق تەتقىقاتلارنى قىلىش نەتىجىسىدە، ئۇيغۇر تىلىنىڭ «ئالتاي تىلى سىستېمىسى» نىڭ يىلتىزى ئىكەنلىكىنى

ئىسپاتلاپ چىققان. ئۇيغۇر تىلى قانداقتۇر ئۆزبېك، تاتار، تۈرك قاتارلىق ئالتاي تىلى سىستېمىسىدىكى تىللار بىلەن يېقىن بولماستىن، بەلكى بۇ تىللارنىڭ پەيدا بولۇشىدىكى يىلتىزدۇر. دۇنيادىكى تىللارنىڭ پەيدا بولۇش مەنبەسى كۆرسىتىلگەن تۆۋەندىكى خەرىتىدىن بۇ نۇقتىنى كۆرۈۋېلىش مۇمكىن. تۆۋەندىكى خەرىتە گېرمانىيەدىكى تىل



Language of the Uyghurs – Origin from the languages of the Altai-Turkish-System

## Language of the Uyghurs - Origin from the languages of the Altai - Turkish -

### System

ئەزىز ۋە تىنىمىزنى دەسلەپتە مانجۇ ئىمپېرىيەسى بېسىۋالغان ۋە كېيىن بۇنىڭغا گومىنداڭ خىتاي ھۆكۈمىتى، كوممۇنىست خىتاي ھۆكۈمىتى ۋارىسلىق قىلغان ئىككى ئەسىردىن ئارتۇق ۋاقىتتىن بۇيان، ئۇيغۇر تىلى تەرەققىي قىلىش تۈگۈل، ئەكسىچە ئۆزىنىڭ قاباھەتلىك چېكىنىش قىسمىتىگە دۇچار بولدى. 1933 - يىلى ۋە 1944 - يىللىرى، ئىككى قېتىم جۇمھۇرىيىتىمىز قۇرۇلغان بولسىمۇ، ئەمما قىسمىتىمىزنىڭ كاجلىقىدىن، جۇمھۇرىيەتلىرىمىزنىڭ ئۆمرى قىسقا بولدى.

بىزگە ئوخشاش قىسىمەتكە دۇچار بولغان نۇرغۇن مىللەتلەر ئۆزىنىڭ تىلى ۋە مەدەنىيىتىنى يوقىتىپ، ھۆكۈمران مىللەتلەرگە ئاسسىمىلياتسىيە بولۇپ، تارىخ سەھنىسى بىلەن خوشلاشتى. بىز ئۇيغۇرلار بولساق: بىرىنچى ئاللاھنىڭ قۇدرىتى، ئىككىنچى ھازىرغىچە بولغان جەرياندا، مىللىتىمىزنىڭ ئەقلىي بايىقى بولغان ھەر ساھەدىكى زىيالىيلىرىمىزنىڭ توختىماي كۆرسەتكەن تىرىشچانلىقى تۈرتكىسىدە، تىلىمىزنى ساقلاپ، ئۇنى ئەۋلادلىرىمىز ئۈچۈن ئەبەدىي ئابىدە قىلىش يولىدا تىرىشۋاتىمىز.

خىتايىدەك فاشىست، زالىم ھاكىمىيەتنىڭ مۇستەملىكىسىدە، ئۇيغۇر تىلى ئېغىر دەرىجىدىكى خىرىسقا دۇچ كەلمەكتە. بۇنداق بىر سىياسىي، ئىجتىمائىي ۋە زىيەتتە تىلىمىزنى راۋاجلاندۇرۇپ، ئەمەلدار يېزىقىنى ۋۇجۇدقا چىقىرىش، ئەمما قېرىنداشلىرىمىزنىمۇ نورمال كىشىلەردەك يېزىش، ئوقۇش ۋە نورمال ماڭاراپ تەربىيەسى ئېلىش ئىمكانىيىتىگە ئىگە قىلىش شەرقىي تۈركىستان زېمىنىدا ئەسلا مۇمكىن ئەمەس.

يۇقىرىقىدەك ئەھۋالنى نەزەرگە ئالغان مۇھاجىرەتتە ياشاۋاتقان مۇتەخەسسسىس، تەتقىقاتچىلىرىمىز، خارۋارد ئۇنىۋېرسىتېتى، ۋاشىنگتون ئالاھىدە رايونىدىكى ئامېرىكا ئۇنىۋېرسىتېتى قاتارلىق ئورۇنلاردىكى مۇتەخەسسسىسلەر بىلەن بىرلىكتە، بىر يىلغا يېقىن جىددىي ئىزدىنىش، تەتقىقات ئېلىپ بېرىش نەتىجىسىدە، ئاخىرى بۇ بوشلۇقنى تولدۇرۇپ، ئۇيغۇر ئەمەلدار يېزىقىنى ۋۇجۇدقا چىقاردى.

فرانسىيەلىك لوئىس برايل (Louis Braille) 1825 - يىلى 16 يېشىدا، تۇنجى ئەمەلدار يېزىقىنى ئىجاد قىلىپ، ئەمەلدارنى يېزىق بىلەن يېزىش - ئوقۇش، ئالاقە قىلىش ئىمكانىيىتىگە ئېرىشتۈرگەن ئىدى. ئەمەلدار يېزىقى ئالتە چېكىت، تۆت شەكىلدىن تەركىب تاپقان ئېلىپبە بولۇپ، مۇشۇ ئاساستا دۇنيادىكى كۆپ تىللارنىڭ ئەمەلدار يېزىقى بارلىققا كەلگەن. فرانسىيەلىك لوئىس برايلنىڭ سىستېمىلىق، ئەمەلدار يېزىقىنى ئىجاد قىلغانلىقتىن ئىبارەت غايەت زور تۆھپىسىنى خاتىرىلەش ئۈچۈن، فرانسىيە پېداگوگىكا

ئاكادېمىيەسى 1850 - يىلى، ئۇ ئىجاد قىلغان ئەمالار يېزىقىنى رەسمىي ھالدا ئەمالار يېزىقى قىلىپ بېكىتكەن. شۇنىڭدىن باشلاپ ئەمالار يېزىقى ھەرقايسى تىللار بويىچە بارلىققا كېلىپ ۋە تەرەققىي قىلىپ، ئەما كىشىلەر جەمئىيەتتە نورمال كىشىلەردەك يېزىق بىلەن ئالاقە قىلىش پۇرسىتىگە ئېرىشكەن.

دۇنيادىكى تۇنجى ئەمالار مەكتىپى لويىس برايلنىڭ ئەمالار يېزىقىنى ئىجاد قىلىشىدىن خېلى بۇرۇن، يەنى 1784 - يىلى پارىژدا قۇرۇلغان، ئىككىنچى بولۇپ 1790 - يىلى، ئەنگلىيەنىڭ لىۋېرپول شەھىرىدە قۇرۇلغان. 1801 - يىلى ئامېرىكانىڭ ماسچۇسېتس شتاتىدىكى بوستون شەھىرىدە ئۈچىنچى ئەمالار مەكتىپى قۇرۇلغان. 1804 - يىلى ئاۋستىرىيەنىڭ ۋىيېننا شەھىرى ۋە 1806 - يىلى گېرمانىيەنىڭ بېرلىن شەھەرلىرىدە ئارقىمۇئارقا ئەمالار مەكتىپى قۇرۇلغان. بۇنىڭ بىلەن دۇنيانىڭ بىر قىسىم تەرەققىي قىلغان جايلارىدا ئەمالارمۇ جەمئىيەتنىڭ نورمال ئەزالىرىغا ئوخشاش، ئۆز - ئارا ئالاقىلىشىش، نورمال مائارىپ تەربىيەسى ئېلىش، جەمئىيەتتە ئۆزىگە خاس ھالدىكى خىزمەت بىلەن شۇغۇللىنىش پۇرسىتىگە ئېرىشكەن.

ئۇيغۇر تىلىدەك نوپۇزلۇق بىر تىلنىڭ غەرب ئەللىرىدە ئەمالار يېزىقى ۋە ئەمالار مەكتىپى قۇرۇلۇپ، ئىككى يېرىم ئەسىردىن كېيىن ۋۇجۇدقا چىقىشى. تولىمۇ ئەپسۇسلىنارلىق ئىش بولسىمۇ، ئەمما بۇ يەنىلا ھەممىمىزنى بىر تەرەپتىن خۇشال قىلىدىغان نەتىجە بولسىمۇ يەنە بىر تەرەپتىن ئىنكار قىلغىلى بولمايدىغان ئاچچىق رېئاللىقتۇر.

خارۋارد ئۇنىۋېرسىتېتىدىكى ئۇيغۇر تەتقىقاتچىمىز ۋە ۋاشىنگتون ئالاھىدە رايونىدىكى ئامېرىكا ئۇنىۋېرسىتېتىدىكى ھارس موۋبىرى (Harris Mowbray) ئەپەندى قاتارلىق مۇتەخەسسسلەردىن تەشكىللەنگەن بىر گۇرۇپپا قۇرۇلۇپ، بۇ تۈردىكى خىزمەتنى 2021 - يىلىنىڭ باشلىرىدا باشلىغان. گۇرۇپپىدىكى خادىملار خىتاي دۆلىتى ۋە ۋەتەنلىرىمىز شەرقىي تۈركىستاندىكى ئەمالار يېزىقىنىڭ بارلىققا كېلىش تارىخى، يولغا قويۇلۇش جەريانى، شۇنداقلا ئۇيغۇر ئەمالار يېزىقىنىڭ مەيدانغا كېلىشىدىكى توسقۇنلۇقلار، خىتايدا يۈرگۈزۈلۈۋاتقان ئاسسىمىلياتسىيە سىياسىتى، ئۇيغۇر تىلىنىڭ جەمئىيەتتە ئىستېمالدىن قالدۇرۇلۇشى، ئىرقىي قىرغىنچىلىققا دائىر ئەھۋاللارنى ئەتراپلىق تەكشۈرۈپ، تەھلىل قىلغاندىن كېيىن ھارس موۋبىرى ئەپەندىنىڭ ئىجادىيىتىدىكى ئۇيغۇر ئەمالار يېزىقىنى ۋۇجۇدقا چىقىرىپ، خەلقىمىزنىڭ بۇ جەھەتتىكى بىر بوشلۇقىنى تولدۇردى. بىز بۇ مۇناسىۋەت بىلەن ئۇيغۇر ئەمالار يېزىقىنىڭ ۋۇجۇدقا چىقىشى ئۈچۈن ئەجىز سىڭدۈرگەن تەتقىقات گۇرۇپپىسىدىكى بارلىق ئەزالارغا، مىللىتىمىز ئۈچۈن تىنىمىز خىزمەت قىلىۋاتقان زىيالىيلىرىمىزغا سەمىمىي رەھىمىمىزنى بىلدۈرمىز.

فىرانسىيە بىلەن ئەنگلىيەنىڭ ئۆتكەن ھەپتە، ئۇيغۇرلارنى قوللاپ چىقارغان تارىخىي قارارلىرى ھەممىمىزگە ئۈمىد بېغىشلىغان بولسا، بۇ ھەپتە ئۇيغۇر ئەمالار يېزىقىنىڭ ۋۇجۇدقا چىقىشى بارلىق ئۇيغۇرلارنى سۆيۈندۈرىدىغان، ئۇيغۇر تىلى تارىخىدىكى بىر يېڭىلىقنىڭ مەيدانغا كەلگەنلىكىدىن دېرەك بېرىدىغان خۇش خەۋەر ھېسابلىنىدۇ. مەزكۇر ئەمالار يېزىقىنىڭ مەيدانغا كېلىشى تىلىمىزنى قېلىپلاشتۇرۇش ۋە مۇكەممەللەشتۈرۈشتە ئىنتايىن مۇھىم ئەھمىيەتكە ئىگە. 2022 - يىلى، خەلقىمىز ئۈچۈن خەيرلىك بىر يىل بولغۇسى.

2022 - يىلى 25 - يانۋار، گېرمانىيە



يىغۇنۇپ كېتىش لاگېردا غايىپ بولغان قىزىل  
كېيىملىك قىزچاق

ئېلىشات ھەسەن



## يىغىۋېلىش لاگېرىدا غايىب بولغان قىزىل كىيىملىك قىزچاق

ئېلىشات ھەسەن

چەت ئەلگە چىقىشتىن ئىلگىرى، بىر دوستۇمنىڭ ئۆيىدە «شىنلېرنىڭ تىزىملىكى» (Schindler's List) دېگەن فىلىمنىڭ سۈپەتسىز نەشرىنى كۆرگەندىم. فىلىم تۇتۇق، يەنە كېلىپ خىتايچە خېتىلا بار بولغاچقا، مەندە ھېچقانچە تەسىر قالدۇرمىغانىدى. ئامېرىكا كەلگەندىن كېيىن، بۇندىن بىر قانچە يىل ئىلگىرى «شىنلېرنىڭ تىزىملىكى» نىڭ ئېنگىلىزچە نۇسخىسىنى كۆرۈپ، كۆزلىرىمگە ياش كەلدى. يەھۇدىيلار دۇچ كەلگەن قەتلىئام ئۈچۈن ئاھ ئۇرۇش بىلەن بىر ۋاقىتتا، شۇنچە مۇنەۋۋەر كۆرۈنىدىغان گېرمان خەلقىنىڭ ئىككىنچى دۇنيا ئۇرۇشى مەزگىلىدە ھىتلېرنىڭ ئەسەبىيلىكى ۋە رەزىللىكىگە ئاۋاز قوشقانلىقىدىن ئېسەنكەرەپ قالدۇم.

مېنىڭمۇ بىر قىزىم بارلىقىدىنمۇ ئەيتاۋۇر، «شىنلېرنىڭ تىزىملىكى» دېگەن فىلىمدىكى تىكەندەك يالغۇز قالغان، قەتلىئام يۈز بەرگەن كوچىدا مېڭىۋاتقان قىزىل كىيىملىك قىزچاقنىڭ كۆرۈنۈشى خېلى ئۇزۇنغىچە كۆز ئالدىمدىن كەتمىگەندى.

2016 - يىلىنىڭ ئاخىرىدا، مېنىڭ يۇرتۇم شەرقىي تۈركىستاندىمۇ يىغىۋېلىش لاگېرلىرى بارلىقى ئاشكارىلانغاندىن باشلاپ، ئوغۇل - قىزلىرىدىن جۇدا بولغان ئۇيغۇر ئاتا - ئانىلارنىڭ ئاھۇ - زارلىرىنى كۆرگىنىمدە، ئاڭلىغىنىمدا؛ غايىپ بولغان پەرزەنتلىرىنىڭ رەسىملىرىنى كۆتۈرۈپ، كىشىنىڭ يۈرىكىنى ئەزگۈدەك نالە - پەرياد قىلغىنىچە خىتاي كونسۇلخانىسىنىڭ ئالدىدا ھوشىدىن كەتكەن ئۇيغۇر ئانىلارنى كۆرگىنىمدە، ھېلىقى قىزىل كىيىملىك قىزچاقنىڭ سىيماسى قەلبىمدىكى ئۆچمەس ئىزغا ئايلاندى.

راستىنى ئېيتسام، تاكى (شەرقىي تۈركىستاندا) يىغىۋېلىش لاگېرلىرى بارلىقى ئاشكارىلانغانغا قەدەر، مەن ئۆز مىللىتىمنىڭ، يەنى ئۇيغۇرلارنىڭ يەھۇدىي پاجىئەسىگە قىسمەتداش بولۇپ، ناتىسىستلارنىڭ كۆچۈرۈلمە نۇسخىسى بولغان خىتاي ھۆكۈمىتىنىڭ ئىنسانىيەتكە قارشى جىنايىتىنىڭ ۋە ئىرقىي قىرغىنچىلىقنىڭ قۇربانىغا ئايلنىپ قېلىشىنى خىيالىمغىمۇ كەلتۈرۈپ باقمىغانىدىم.

مەن ئەركىن دۇنيادا ياشاۋاتقان زىيانكەشلىككە ئۇچرىغۇچى بولۇش سۈپىتىم بىلەن، (بۇ جەھەتتە) بىرەر ئىش قىلىشىم كېرەك ئىدى. شۇنىڭ بىلەن، مەن مىللەتنى قۇتۇلدۇرۇش چارىسىنى تېپىپ چىقىش، شۇنداقلا ئىنسانىيەتنىڭ رەزىللىكىنىڭ مەنبەسى ھەققىدە ئىزدىنىش مەقسىتىدە، ئىرقىي قىرغىنچىلىققا،

جۈملىدىن يەھۇدىي قەتلىئامغا ئالاقىدار كىتاب، ۋىدىئولارنى توپلاپ، كېچىنى كۈندۈزگە ئۇلاپ كىتاب ئوقۇپ، ۋىدىئو كۆرۈشكە باشلىدىم ۋە شۇ ئارقىلىق چىقىشنى يولىنى ۋە جاۋابنى تاپماقچى بولدۇم.

يېقىندا، مەن خاننا ئارىندىتنىڭ «ئايكەن يېرۇسالېمدا: ئادەتلەشكەن رەزىلىك توغرىسىدىكى بىر پارچە دوكلات» دېگەن ئەسىرىنى ئوقۇغاندىن كېيىن، شۇنىڭغا ئالاقىدار ۋىدىئو ھۆججەتلىرىنى ئىزدىدىم ۋە يەھۇدىي قەتلىئامى جەريانىدىكى يەنە بىر قىزىل كىيىملىك قىزچاقنىڭ ھېكايىسىنى بايقىدىم. شۇنداقلا، بۇ ۋەقەنى ئاڭلىغاندىن كېيىن، ئۇيقۇم قېچىپ، خېلى ئۇزۇنغىچە ئەسلىمگە كېلەلمىدىم.

بۇ (يەنى كېيىنكى) قىزىل كىيىملىك قىزچاقنىڭ ھېكايىسىنى ئايكەننى سوتقا تارتقان ئىسرائىلىيەلىك تەپتىش ئەمەلدارى سۆزلىگەندى. مەزكۇر تەپتىش ئەمەلدارىنىڭ ئېيتىشىچە، ئايكەننىڭ سوتىدا گۇۋاھچىلار سوتقا چىقىپ گۇۋاھلىق بېرىدىغان باسقۇچقا كەلگەندە، يىغىۋېلىش لاگېرىدىن ئامان قالغان بىرەيلەن ئۆز ئائىلىسى دۇچار بولغان قىسمەتلەرنى بايان قىلغان. ئەينى چاغدا، ھەرقايسى جايلاردىكى ئەر-ئايال، قېرى-ياش يەھۇدىيلار يىغىۋېلىش لاگېرلىرىغا ئاپىرىلغاندىن كېيىن، ناتىسىتلار ئۇلارنى تۈرگە ئايرىغان. يەنى، ئۆزلىرى كارغا كېلىدۇ، دەپ قارىغانلارنى مەجبۇرىي قۇللۇق ئەمگىكىگە سېلىش ئۈچۈن ئېلىپ قېلىپ، كارغا كەلمەيدۇ دەپ قارىغانلارنى زەھەرلىك گازخانغا، جەسەت كۆيدۈرۈش پېچلىرىغا يوللىغان.

مەزكۇر گۇۋاھچى ئائىلىسى بويىچە مەلۇم بىر يىغىۋېلىش لاگېرىغا ئېلىپ بېرىلغاندىن كېيىن، ئۇ ئىنژېنېر بولغانلىقى ئۈچۈن ناتىسىتلار تەرىپىدىن ئېلىپ قېلىنغان ۋە ئوڭ تەرەپتە ساقلاپ تۇرۇشقا بۇيرۇلغان؛ ئۇنىڭ ئايالى ناتىسىتلار تەرىپىدىن سول تەرەپتىكى كىشىلەرگە ئەگىشىپ مېڭىشقا بۇيرۇلغان؛ بۇ گۇۋاھچىنىڭ ئىككى يېرىم ياشلىق بىر قىزى بار بولۇپ، ناتىسىتلار شۇ كىچىك قىزغىمۇ ئاپىسىغا ئەگىشىپ مېڭىشنى ئېيتقان؛ ئاندىن ناتىسىتلار گۇۋاھچىنىڭ 11 ياشلىق ئوغلىنىمۇ (ئۆلتۈرۈلۈش ئۈچۈن ئېلىپ مېڭىلغان) ئاپىسىنىڭ قاتارىدىكىلەرگە يېتىشىۋېلىشقا بۇيرۇلغان.

گۇۋاھچى سوتتا شۇنداق دېگەن: «ئايالىم بىلەن ئوغلۇم جۇل-جۇل كىيىملەرنى كىيگەن كىشىلەر توپى ئارىسىدا ئاستا-ئاستا كۆزۈمدىن غايىب بولدى. لېكىن، كىچىك قىزىم كۆزگە چېلىقىپ تۇرىدىغان قىزىل چاپىنى كىيىۋالغانىكەن. ئاشۇ قىزىل رەڭ كۆز ئالدىمدا بارغانسېرى كىچىكلەپ، ئاستا-ئاستا بىر چېكىتكە ئايالاندى ۋە ئاخىرىدا تولۇق غايىب بولدى... ئائىلەم، ئەنە شۇ رەۋىشتە كۆزۈمدىن غايىب بولدى».

ئىسرائىلىيەلىك تەپتىش ئەمەلدارىنىڭ ئېيتىشىچە، ئەينى چاغدا ئۇنىڭ قىزىمۇ دەل ئىككى يېرىم ياشقا كىرگەنىكەن، شۇنداقلا شۇ سوتتىن يېرىم ئاي ئىلگىرى، ئۇمۇ قىزىغا بىر دانە قىزىل چاپان ئېلىپ بەرگەنىكەن. شۇ ۋەجىدىن، ئۇ يىغىۋېلىش لاگېرىدىن ئامان قالغان مەزكۇر كىشىنىڭ گۇۋاھلىقىنى ئاڭلىغاندىن كېيىن، گېلىنى بىر نەرسە كېسەۋەتكەندەكلا، گەپ قىلالماي قالغان. پۈتۈن سوت زالى تىمتاسلىققا چۆمگەن.

مەزكۇر ۋەقەنى بايان قىلغاندا توقسان ياشقا كىرىپ قالغان تەپتىش ئەمەلدارنىڭ زىيارەت قىلغۇچىغا ئېيتىشىچە، ئۇ ئاشۇ سوتتىن كېيىن، كوچىدا، ئاشپۇزۇلدا ياكى باشقا جايلاردا، قىزىل كىيىم كىيىۋالغان كىچىك قىزلارنى ياكى ئوغۇللارنى كۆرسىلا، يۈرەك سوقۇشى تېزلىشىپ، يىغىۋېلىش لاگېرىدىن ئامان قالغان ھېلىقى كىشىنىڭ گۇۋاھلىق سۆزلىرى ۋە قىزىل كىيىملىك قىزچاق ئۇنىڭ كۆز ئالدىدا زاھىرلىنىپ، ئۇنى تەگسىز ئازاب قاينىمىغا سۆرىگەن.

مېنىڭمۇ بىر كىچىك قىزىم بار، مەنمۇ ئۇنىڭغا قىزىل كىيىملەرنى ئېلىپ بېرىشنى ياقتۇرىمەن.

ھازىر، مەن دادىلىق سالاھىيىتىمدە، ھەر قېتىم قىزىمنىڭ قىزىل كىيىم كىيگىنىنى كۆرگىنىمدە، خىتايىنىڭ ئىرقىي قىرغىنچىلىقىنىڭ قۇربانلىرىدىن بىرى بولۇش سۈپىتىم بىلەن، «شىنلېرنىڭ تىزىملىكى»دىكى ھېلىقى قىزىل كىيىملىك قىزچاق، ياكى ئايكىمەننىڭ سوتىغا مەسئۇل تەپتىش ئەمەلدارى گېپىنى قىلغان ئىككى يېرىم ياشلىق كىچىك قىزچاقلا ئەمەس، بەلكى قىزىل كىيىم كىيگەن سانسىزلىغان كىچىك ئۇيغۇر ئوغۇل-قىزلىرى كۆز ئالدىمغا كېلىدۇ.

ئالاھىزەل يېرىم يىل ئىلگىرى، ياۋروپادىكى بىر ئۇيغۇر باشقىلاردىن سۈرۈشتۈرۈپ يۈرۈپ، مېنىڭ تېلېفون نومۇرۇمنى تېپىپ، ماڭا تېلېفون قىپتۇ. ئۇ تېلېفوندا ئىككى قىزىنى چەتئەلگە ئېلىپ چىقالمىغانلىقى توغرىسىدا دەرت تۆكۈپ، قىزلىرىغا ئازراق پۇل ئەۋەتىپ بېرىشكە ياردەم قىلالايدىغان - قىلالايدىغانلىقىنى سورىدى. ئۇ مېنىڭ خىتايىلار بىلەن خېلى كۆپ باردى - كەلدى قىلغىنىمغا قاراپ، بۇ ئىشتا ئەسقاتقۇدەك بىرەر - ئىككى دوستى بولۇشى مۇمكىن، دەپ ئويلىغانىكەن. مەن دەرھال ئۆزۈم ئىشەنچ قىلالايدىغان خىتاي دوستلارنى سەپەرۋەر قىلدىم ۋە ئاخىرىدا بۇ ئىشقا ياردەم قىلىشنى خالايدىغان خىتايىدىن بىر تاپتىم. پۇلمۇ ئۇنىڭ قىزلىرىنىڭ قولىغا تەگدى.

ۋەھالەنكى، بۇ ئۇيغۇر دادا يەنىلا تەلەپلىك ھېسابلىناتتى. چۈنكى، ئۇنىڭ ياشىنىپ قالغان ئاتا - ئانىسى ئىككى قىزىغا قارايدىكەن. گەرچە ئاتا - ئانا ۋە پەرزەنتلەر بىردەك ھالدا جۇدالىق دەردىدە پۇچۇللىنىۋاتقان بولسىمۇ، ئۇنىڭ پەرزەنتلىرى ئۇرۇق - تۇغقانلىرىنىڭ يېنىدا ئىدى ۋە ئۇلارنىڭ دېرىكىنى ئېلىپ، پۇل سېلىپ بەرگىلى بولاتتى.

ئەمما، يەنە نۇرغۇن ئۇيغۇر ئاتا - ئانىلار ئۆز پەرزەنتلىرىنىڭ قەيەردە ئىكەنلىكىنى، ھەتتا ئۆلۈك - تىرىكلىكىنىمۇ بىلمەيدۇ.

تۈركىيەدىكى بىر ئۇيغۇرنىڭ ئايالى 2017 - يىلى تۇغقان يوقلاش ئۈچۈن ۋەتەنگە قايتقان ۋە شۇ كەتكەنچە، خۇددى غايىب بولغاندەكلا، زىنھار ئىز - دېرىكى بولمىغان. شۇنىڭ بىلەن، بۇ كىشى توختىماي ئايالى بىلەن بالىسىنىڭ ئىز - دېرىكىنى قىلغان ۋە 2019 - يىلى خىتايىنىڭ «مەركىزىي تېلېۋىزىيە ئىستانسىسى»دا قويۇلغان «بەختلىك ئۇيغۇر بالىلار يېتىمخانىسى (دارىلئېتامى) تۇرمۇشى» دېگەن

پروگراممىدا، كىچىك ئوغلنىڭ ئاشۇ ئاتالمىش «پەرىشتىلەر يېتىمخانىسى» دا ئىكەنلىكىنى بايقىغان. ئەمما، ئايالىدىن يەنىلا خەۋەر ئالالمىغان.

ئايال - بالىلىرى بىلەن ئايرىلىپ ياشاشقا مەجبۇر بولغان ئاۋسترالىيەدىكى مامۇتجان ئارىدىن تۆت يىل ئۆتكەندىن كېيىن، مىڭبىر تەسلىكتە CNN نىڭ مۇخبىرى ئارقىلىق ئون ياشلىق قىزىنىڭ يىغا-زارىنى، ئۇنىڭ ئاۋسترالىيەدىكى دادىسىغا، خىتاينىڭ يىغىۋېلىش لاگېرىدا غايىب بولغان ئاپىسىغا بولغان سېغىنىشلىرىنى ئاڭلىغان. لېكىن، تېخىمۇ ئېچىنىشلىقى، مامۇتجان ئايالى ۋە قىزىغا بولغان سېغىنىش، شۇنداقلا (خىتاينىڭ بۇ زۇلمىغا بولغان) قايغۇ-نەپرەت ئىلكىدە پۇچۇلىنىۋاتقاندا، ئارىدىن بىرەر ھەپتە ئۆتەر-ئۆتمەستىن، خىتاينىڭ «يەرشارى تېلېۋىزىيە تورى» دا خىتاي مۇخبىرلىرى تەرىپىدىن مەجبۇرىي «بەختلىكلەشتۈرۈلگەن» كىچىك قىزىنىڭ ئۇنى ئەيىبلەنگەنلىكىنى كۆرگەن.

يەنە شۇ گۇرۇپپىدىكى CNN مۇخبىرلىرى ئىتالىيەدە ياشاۋاتقان بىر ئۇيغۇرنىڭ تۆت پەرزەنتىنى تاپقان بولۇپ، بۇ بالىلار خىتاي ھۆكۈمىتىنىڭ «يېتىمخانا» سىغا بەند قىلىنغانىدى. (مەزكۇر مۇخبىرلار تارتقان) يېتىمخانىدىكى بۇ تۆت بالىنىڭ قوللىرىدا «دادا، ئاپا! سىلەرنى سېغىندۇق» دېگەن خەتلەر يېزىلغان تاختىنى كۆتۈرۈپ تۇرغان سۈرىتى ئۇلارنىڭ ئاتا-ئانىسىغا بولغان چەكسىز سېغىنىشىنى ئىپادىلىگەن.

(پەرزەنتلىرىنىڭ سۈرىتىنى كۆرۈشكە مۇۋەپپەقىيەت بولغان) بۇ ئۇيغۇر ئەر-ئايالىنىمۇ نىسبەتەن بەختلىك دېمەي بولمايتتى، چۈنكى ئۇلار ھېچبولمىسا ئۆز پەرزەنتلىرىنىڭ دېرىكىنى قىلالىغان، پەرزەنتلىرىنىڭ ھايات ئىكەنلىكىدىن خەۋەر تاپقان ئىدى. ھالبۇكى، يەنە سانسىزلىغان ئۇيغۇر ئاتا-ئانا بالىلىرىنىڭ قەيەردە ئىكەنلىكىنى، ھەتتا ئۆلۈك-تىرىكلىكىنىمۇ بىلمەيتتى. ئۇلاردىن بەزىلىرىنىڭ پەرزەنتلىرى ئۇرۇق-تۇغقان يوقلاش ئۈچۈن، ئۇلارنىڭ كۆز ئالدىدا ۋەتەنگە قايتىدىغان ئايروپىلانغا چىققان پېتى، ئىككىنچىلەپ ئىز-دېرىكى بولمىغان ۋە شۇ كەتكەنچە نە ئۆلۈكى، نە تىرىكى كۆرۈنمىگەن.

ئەمەلىيەتتە، ئۇيغۇرلارنىڭ پەرزەنتلىرىدىن ئايرىلىپ قېلىشى يىغىۋېلىش لاگېرلىرىدىن كېيىن پەيدا بولغان مەسىلە ئەمەس. 2009-يىلىدىكى «5-ئىيۇل قەتلىئامى» دىن كېيىن، بالىلارنى ئۆز ئىچىگە ئالغان زور تۈركۈمدىكى ئۇيغۇرلار يوقاپ كەتكەن. ئۇيغۇر ئانا پاتىگول 2009-يىلىدىن باشلاپ، ئۈرۈمچى ساقچىلىرى تەرىپىدىن ئۆيىدىن ئېلىپ كېتىلگەن ئوغلنىڭ دېرىكىنى قىلغان ۋە 2014-يىلى ئۆزىمۇ مەخپىي سوتلانغان ھەمدە شۇنىڭدىن كېيىن، پەرزەنتىنى تاپالمىغان بۇ ئانىمۇ خىتاينىڭ قاراڭغۇ زىنداندا غايىب بولغان.

ئۇيغۇر ئانا پاتىگولنىڭ يىغلاپ تۇرۇپ مۇخبىرغا ئېيتقان شۇ سۆزلىرى پەقەت ئېسىمدىن چىقمايدۇ: «مەن پەلەستىندىكى، سۈرىيەدىكى ئانىلارغا ھەۋەس قىلىمەن، چۈنكى ئۇلار ھېچبولمىسا ئۆز پەرزەنتلىرىنى ئۆز قولى بىلەن دەپنە قىلالايدۇ. مېنىڭ پەقەت بالامنىڭ قەيەردە ئىكەنلىكىنىلا بىلگۈم بار. ئەگەر بالام ئۆلگەن بولسا، جەستىنى ماڭا قايتۇرۇپ بېرىڭلار. مەن پەقەت ئوغلۇمنى ئاخىرقى قېتىم كۆرۈپ، ئۆز قولۇم بىلەن دەپنە قىلىشنىلا ئويلايمەن».

خىتايچىدىن ھېكمەتپار ئىبراھىم تەرجىمىسى

مەنبە:

[https://www.rfa.org/mandarin/pinglun/jujiaoweiwuer/ylxt\\_03302021094038.html](https://www.rfa.org/mandarin/pinglun/jujiaoweiwuer/ylxt_03302021094038.html)



ياقۇپ بەگنىڭ ئەنگىلىيە بىلەن  
ئورناتقان مۇناسىۋىتى

سەرخات دوۋان

## ياقۇپ بەگنىڭ ئەنگىلىيە بىلەن ئورناتقان مۇناسىۋىتى

### سەرخات دوۋان

ياقۇپ بەگ ھاكىمىيەتنى قولغا كىرگۈزگەندىن كېيىن، خانلىقنىڭ ئىچكى ۋە تاشقى مەسىلىلىرى ھەققىدە كالا قاتۇرۇشقا باشلىدى. ئۇ بىر تەرەپتىن شەرقىي تۈركىستاندىكى بۇزۇلغان تەرتىپنى ئەسلىگە كەلتۈرۈشكە تىرىشسا، يەنە بىر تەرەپتىن شۇ دەۋردىكى چوڭ دۆلەتلەر بىلەن مۇناسىۋەت ئورنىتىشنىڭ كويىدا ئىدى. ئۇ ئۆزى سىياسىي ئالاقىدە بولغان دۆلەتلەر بىلەن سودا مەسىلىلىرىدە كېلىشىم ھاسىل قىلىشقا ئالاھىدە كۈچەپ، ئۆزى ئۈچۈن تەڭپۇڭ ۋەزىيەت ھاسىل قىلىشقا تىرىشتى. ئۇنىڭ ھەربىي يۈرۈشلەرنى پائال داۋاملاشتۇرۇش بىلەن بىر ۋاقىتتا، قويۇق دىپلوماتىك پائالىيەتلەرنى ئېلىپ بېرىشىدىكى ئەڭ چوڭ مەقسىتى — قۇرغان دۆلىتىنى سىياسىي سەھنىدەمۇ قانۇنىي سالاھىيەتكە ئىگە قىلىش ئىدى. بولۇپمۇ، ئۇ شۇ ئارقىلىق چىڭ سۇلالىسى ھاكىمىيىتىنىڭ ئۆزىگە قاراتقان بېسىمنى ئازراق بولسىمۇ يېنىكلىتىشنى ئويلايتتى. ئۇ قىسقا مۇددەت ئىچىدە ھەم چاررۇسىيە، ھەم ئەنگىلىيە بىلەن ياخشى مۇناسىۋەت ئورنىتىشقا مۇۋەپپەقىيەت بولغان بولسىمۇ، ئەمما بۇ ھالەت ئانچە ئۇزۇن داۋاملاشمىدى. چۈنكى، ئەنگىلىيەمۇ، چاررۇسىيەمۇ رايوندىكى مەنپەئەتلىرىنىڭ تەقەززاسى سەۋەبلىكلا، مەزكۇر خانلىقنىڭ مەۋجۇتلۇقىغا كۆز يۇمۇۋاتقانىدى. بولۇپمۇ، ئەنگىلىيە ۋە چاررۇسىيە مەنپەئەت ئورتاقلىقى ھاسىل قىلغاندىن كېيىن، بۇ ئىككى چوڭ دۆلەت ئارىسىدىكى سوغۇقچىلىق ئۇرۇشنىڭ جەڭگاھىغا ئايلانغان ئوتتۇرا ئاسىيا ئۈچۈن ھالقىلىق رول ئوينىغان ياقۇپ بەگ ئۆز سەلتەنىتىنى ئۇزۇن داۋاملاشتۇرالمىدى. شۇ ۋەجىدىن، مەنچە ئەنگىلىيەنىڭ بۇ رايونغا بولغان قىزىقىشىنى چىقىش قىلىپ تۇرۇپ، بۇ مەسىلە ئۈچۈن مۇھاكىمە ئاساسى شەكىللەندۈرۈش مۇھىم.

ئەنگىلىيە بىلەن بولغان مۇناسىۋەتلەر

ئەنگىلىيەنىڭ ئوتتۇرا ئاسىيا سىياسەتلىرى

ئەنگىلىيە مۇستەملىكە سىستېمىسىنى ئەڭ دەسلەپتە بەرپا قىلغان دۆلەتلەردىن بىرى بولۇپ، ئارال دۆلىتى بولغانلىقى سەۋەبلىك، كۈچلۈك دېڭىز ئارمىيەسىگە ئىگە ئىدى. شۇنداقلا، ئۇلار قىسقا مۇددەت ئىچىدە، ئامېرىكا قىتئەسىدىكى ئىسپانىيە ۋە پورتۇگالىيە مۇستەملىكىچىلىرى بىلەن ئۈزەڭگە سوقۇشتۇرغۇدەك سەۋىيەگە يەتكەندى. شۇنىڭ بىلەن بىر ۋاقىتتا، 18 - ئەسىرنىڭ ئاخىرلىرىدا، ئافرىقا، ھىندىستان ۋە ئاۋسترالىيەگە قەدەر سوزۇلغان بىپايان مۇستەملىكە ئىمپېراتورلۇقىنى قۇرغانىدى.

ۋاقىتنىڭ ئۆتۈشىگە ئەگىشىپ، بابۇر دۆلىتىنىڭ ھاكىمىيىتى ئاستىدىكى ھىندىستاندا سىياسىي ئىرادىنىڭ سۇسلىشىشى دەسلەپتە پورتۇگالىيەنىڭ بۇ رايوننى ئىشغال قىلىۋېلىشىغا، شۇنىڭدىن بىر قانچە ئەسىر كېيىن ئەنگىلىيەنىڭ پۈتۈن ھىندىستان زېمىنىغا ھۆكۈمرانلىق قىلىشىغا سەۋەب بولدى. ئەنگىلىيە بۇ يەردە قولغا كەلتۈرگەن بايلىقلار دەسلەپتە نۇرغۇن ياۋروپا دۆلەتلىرىنىڭ بۇ يەرگە بولغان قىزىقىشىنى كۈچەيتىۋەتتى. مۇستەملىكىچىلىك رىقابىتىدە ئەنگىلىيەگە ئوخشاش يول تۇتقان فرانسىيە مەزكۇر رايوننى ئەنگىلىيەنىڭ قولىدىن تارتىۋېلىش ئۈچۈن نۇرغۇن كېلىشىملەرنى ئىمزالىدى. ھالبۇكى، فرانسىيەنىڭ قۇرۇقلۇق ئارمىيەسى كۈچلۈك بولسىمۇ، ئەمما دېڭىز ئارمىيەسى ئاجىز بولغاچقا، ئەنگىلىيە دېڭىز ئارمىيەسى بىلەن پۈت تېپىشەلمەيتتى. شۇ ۋەجىدىن، ناپالېئون 1807 - يىلى، چارپادىشاھقا ئىككى دۆلەت (چاررۇسىيە بىلەن فرانسىيە) بىرلەشمە ئارمىيە تەسىس قىلىپ، ئەنگىلىيەنىڭ ھاكىمىيىتى ئاستىدىكى ھىندىستاننى تارتىۋېلىپ، ئۆزئارا بۆلۈشۈش توغرىسىدا بىر تەكلىپ سۇندى (1).

ياۋروپامۇ، چاررۇسىيەمۇ — جۇغراپىيەلىك شەرت - شارائىتلارنىڭ ئۇيغۇن ئەمەسلىكىگە قارىماستىن — بىردەك ھالدا ھىندىستانغا كۆز تىكىپ باققانىدى. بۇ دەۋردە، ھىندىستاندىكى تەسىرى بارغانسېرى كۈچىيىشكە باشلىغان ئەنگىلىيە ھۆكۈمىتى ھىندىستاندىن شىمالغا، يەنى ئوتتۇرا ئاسىياغا كىرىشكە ئۇرۇنۇۋاتاتتى. مەزكۇر رايون 15 - ئەسىردىن كېيىن سىستېمىلىق ھالدا چاررۇسىيەنىڭ ھاكىمىيىتى ئاستىغا ئۆتۈشكە باشلىغان بولسىمۇ، ئەنگىلىيە ئۆزىنىڭ ھىندىستاندىكى مۇستەملىكە سىستېمىسىنى ئوتتۇرا ئاسىيا رايونلىرىغىچە كېڭەيتىپ، بۇ يەردىمۇ ئۆزلىرى ئۈچۈن يېڭى بازار ئېچىشقا ئۇرۇنۇۋاتاتتى.

## چوڭ ئويۇن ۋە ياقۇب بەگ بىلەن بولغان تۇنجى ئۇچرىشىش

چاررۇسىيەنىڭ مەزكۇر رايوندىكى مەۋجۇتلۇقى ئەنگىلىيەنى ھەرۋاقىت بىئارام قىلاتتى. ھەتتا، ئەنگىلىيە شۇ سەۋەبتىن، ئوسمانلى - چاررۇسىيە ئۇرۇشى جەريانىدا، ئاساسلىقى ئوسمانلى تەرەپتە تۇرۇپ، چاررۇسىيەنىڭ ئوتتۇرا ئاسىيادىكى تەسىرىنى ئاجىزلىتىشقا ئۇرۇنغانىدى. ئەنگىلىيە ھۆكۈمىتىنىڭ چاررۇسىيە بىلەن بولغان مۇجادىلىسىنىڭ ئاساسلىق سەۋەبى مەزكۇر رايوندىكى مول تەبىئىي بايلىقلار ۋە كەڭ بازار ئىدى. بۇ ئىككى دۆلەتنىڭ ئوتتۇرا ئاسىيادىكى ئويۇننىڭ مەركىزىي نۇقتىسى بولسا ئافغانىستان ئىدى. شۇنىڭ بىلەن بىر ۋاقىتتا، ئەنگىلىيە ئوتتۇرا ئاسىيادىكى چاررۇسىيەنىڭ تەسىرى ئاستىدىكى تۈرك قەۋملىرىنى

قوللاپ، چاررۇسىيەگە قارشى كۈرەش قىلغانلار بىلەن ھەمكارلاشقاندى. ئۇلارنىڭ ياقۇپ بەگ ۋە ئۇ قەشقەردە قۇرغان خانلىق بىلەن بولغان مۇناسىۋىتىمۇ شۇ سەۋەبلىك باشلانغاندى.

ئەنگىلىيە بۈگۈنكى تاجىكىستان، قىرغىزىستان، ئۆزبېكىستان، تۈركمەنىستان، ئافغانىستان، پاكىستان، ئىران ۋە شەرقىي تۈركىستان زېمىنلىرىدا چاررۇسىيەنى تىزگىنلەش مەقسىتىدە باشلىغان بۇ مۇجادىلە «چوڭ ئويۇن» (The Great Game) دەپ ئاتالغاندى (2). ئەنگىلىيەلىك لېيپنانت ئارتۇر كونولى (Arthur Conolly) بۇخارادا ئۆلتۈرۈلۈشتىن ئىلگىرى، ئەنگىلىيەنىڭ بۇ رايوندىكى سىياسەتلىرىگە ئاشۇنداق نام بېرىلگەن ۋە ئۇلارنىڭ شۇنىڭدىن كېيىنكى، ئوتتۇرا ئاسىيادىكى مۇجادىلىرىمۇ شۇنداق ئاتىلىپ كەلگەندى.

ئەنگىلىيەنىڭ بۇ مۇجادىلىرى 1840 - يىلى ئافغانىستاننى ئىشغال قىلىش بىلەن باشلانغاندى. چاررۇسىيە 1854 - يىلى قىرىم ئۇرۇشىدا ئوسمانلى ئىمپېرىيەسى بىلەن بىر سەپتە تۇرغان بىرلەشمە ئارمىيەگە يېڭىلىگەندىن كېيىن، (كېڭەيمىچىلىك) لىنىيەسىنى ئوتتۇرا ئاسىياغا بۇراپ، قوقەند، بۇخارا ۋە خىۋە خانلىقلىرىنى ئىشغال قىلدى. بۇ دەۋردە، ئەنگىلىيەدە ھاكىمىيەت تەختىدە ئولتۇرغان لېيپرالار چاررۇسىيەنىڭ ئوتتۇرا ئاسىيادىكى بۇ شىددەتلىك كېڭەيمىچىلىكىگە ئېتىراز بىلدۈرمىدى ۋە چاررۇسىيەنىڭ ئىلى ۋادىسىدىن باشقا، بارلىق ئوتتۇرا ئاسىيا زېمىنلىرىنى ئىشغال قىلىشىغا كۆز يۇمدى. ئەنگىلىيە ھۆكۈمىتىنىڭ بۇ ئىشغالىيەتچىلىككە ئېتىراز بىلدۈرمەسلىكىدىكى ئەڭ ئاساسلىق سەۋەبلەردىن بىرى ھىندىستان باش ۋالىيسى سر جون لاۋرېنسنىڭ (Sir John Lawrence) ئىككى ئادىمىنىڭ بۇخارا خانى نەسرۇللاھ خان تەرىپىدىن ئۆلتۈرۈلگەنلىكى ئىدى. لاۋرېنس 1841 - يىلى لېيپنانت ئارتۇر كونولى ۋە پولكوۋنىك ستودارتنى بۇخارا خانىغا ئەلچى سۈپىتىدە ئەۋەتكەن ۋە چاررۇسىيەنىڭ ئوتتۇرا ئاسىيادىكى شىددەتلىك كېڭەيمىچىلىكىگە قارىتا (بۇخارا خانى بىلەن) ھەمكارلىشىشنى خالايدىغانلىقىنى، ئىككى تەرەپنىڭ ئىتتىپاقداشلىق كېلىشىمى ئىمزالاش ئارقىلىق، بۇ كېڭەيمىچىلىكنى توختىتىلالايدىغانلىقىنى ئېيتقاندى. لېكىن، بۇخارا خانى بۇ تەكلىپكە ئىككى ئەلچىنىڭ بېشىنى كېسىش ئارقىلىق جاۋاب قايتۇردى. نەتىجىدە، بۇ ئەھۋال ئالدى بىلەن ھىندىستان باش ۋالىيسىنىڭ ۋە ئارقىدىن — ئۇ يوللىغان دوكلاتلار سەۋەبلىك — ئەنگىلىيە ھۆكۈمدارلىرىنىڭ تۈركىستاندىكى خانلىقلارغا بولغان كۆز قارىشىنى ئۆزگەرتىۋەتتى (3).

بۇ مەزگىلدە، شەرقىي تۈركىستان زېمىنىغا ئالاقىدار تەتقىقاتلارنى ئېلىپ بارغان ۋىليام ھېنرى جونسون (William Henry Johnson) ھىندىستان باش ۋالىيسى لاۋرېنس بىلەن كۆرۈشكەندە، شەرقىي تۈركىستانغا بېرىپ، بىر قاتار ئىلمىي تەتقىقاتلار بىلەن شۇغۇللىنىش ئۈچۈن ئىجازەت سورىغان بولسىمۇ، ئۇنىڭغا ئىجازەت بېرىلمىدى. لېكىن، ئۇ شۇنداق بولۇشىغا قارىماستىن ئاۋۋال خوتەنگە، ئاندىن ياركەنت (يەركەن)گە بېرىشقا مۇۋەپپەقىيەت بولدى. بۇ يەردىكى تەتقىقاتلىرىنى تۈگەتكەندىن كېيىن كالكۇتاغا (ھىندىستاندىكى بىر شەھەرنىڭ ئىسمى بولۇپ، بۇ يەر تاكى 1911 - يىلىغىچە ئەنگىلىيەنىڭ ئىشغالىيىتى ئاستىدىكى ھىندىستاننىڭ پايتەختى ئىدى، ت) قايتىپ كەلگەن جونسون ئۇ يەردىكى تەسراتلىرىنى ھىندىستان باش ۋالىيسىغا تونۇشتۇردى. ئەنگىلىيەنىڭ شەرقىي تۈركىستاندا ھەم تىجارەت، ھەم سىياسەت



جەھەتتە نوپۇز تىكلىيەلەيدىغانلىقىنى. ئىلگىرى سۈرگەن جونسون چاررۇسىيەنىڭ بۇ يەردە پەقەتلا ئالقىشلايدىغانلىقىنى، ئەمما شۇنداق بولۇشىغا قارىماستىن، رۇس ھەربىي قوماندانلارنىڭ قەشقەرنى ئۆز ئىچىگە ئالغان پۈتۈن رايون مىقياسىدا تىجارەتچى سىياقىدا كېزىپ يۈرىدىغانلىقىنى ئېيتتى (4). شەرقىي تۈركىستان بۇ چاغدا تېخى چاررۇسىيەنىڭ بېسىمى ئاستىدا قالمىغانىدى. گەرچە غەربىي تۈركىستاندىكى خانلىقلار چاررۇسىيە تەرىپىدىن ئىشغال قىلىنمىغان بولسىمۇ، ئەمما خېلى بۇرۇنلا چاررۇسىيەنىڭ تەسىرى ئاستىدا قالغان بولغاچقا، ئەنگىلىيە چاررۇسىيەگە قارشى مۇجادىلىسىدە (يەرلىكلەردىن) ياردەمگە ئېرىشەلمەيۋاتاتتى. شەرقىي تۈركىستاندا بولسا، رۇسلار ياقىتۇرۇلمايدىغان كىشىلەر ھېسابلىناتتى. بۇ خىل ھالەت ئەنگىلىيەنىڭ بۇ يەردىكى سىياسىي كۈچلەر بىلەن ئالاقە ئورنىتىشىغا زېمىن ھازىرلىغانىدى.

جونسوننىڭ ئېيتقانلىرى ھىندىستاندىكى ئېنگىلىز ھوقۇقدارلىرىنىڭ بىر قىسمىنىڭ دىققىتىنى مەزكۇر رايونغا ئاغدۇرۇشىغا تۈرتكە بولدى. ئۇلارنىڭ بەزىلىرى شەرقىي تۈركىستان زېمىنىغا قىزىقىشقا باشلىدى ۋە بۇ يەر بىلەن بولغان ئالاقىنى كۈچەيتىش كېرەك، دەپ قاراشتى. لىبېرال ھۆكۈمەتنىڭ ياردىمى بىلەن ھىندىستان باش ۋالىيلىقىغا تەيىنلەنگەن لاۋرېنس دەسلەپتە بۇ پىكىرگە ئانچە قىزىقمىغان بولسىمۇ، قەشقەردىن كەلگەن بىر ۋەكىللەر ئۆمىكى ئۇنىڭ كۆز قارىشىنى ئۆزگەرتىۋەتتى. ياقۇپ بەگ 1866 - يىلى ھىندىستان باش ۋالىيىسىغا ئەلچى ئەۋەتىپ، ھىندىستان بىلەن قەشقەر ئارىسىدىكى تىجارەت يوللىرىنىڭ بىخەتەرلىكى خۇسۇسىدا بىر كېلىشىم تۈزۈش ئۈچۈن، (ئەنگىلىيە تەرەپتىن) ھوقۇقلۇق ۋەكىلدىن بىرنى قەشقەرگە تەكلىپ قىلدى. ئەنگىلىيە دائىرىلىرى ياقۇپ بەگنىڭ بۇ تۇتۇمغا ئىجابىي ئىنكاس قايتۇرۇپ، دوكتور ھېنرى كايلىپىنى (Henry Cayley) 1867 - يىلى قەشقەرگە ئەۋەتتى. ئىككى تەرەپ ئارىسىدىكى مۇناسىۋەت ئەنە شۇ تەرىقىدە باشلاندى. كايلىپى تاكى 1869 - يىلىغا قەدەر بۇ يەردە تۇرۇپ، ئىككى تەرەپ مۇناسىۋىتىنى كۈچەيتىش ئۈچۈن ھەرىكەت قىلدى (5).

ياقۇپ بەگ 1868 - يىلى ھىندىستانغا ئەلچى ئەۋەتىپ، ئەنگىلىيە بىلەن بولغان مۇناسىۋەتلەرنى كۈچەيتىمەكچى ۋە سىياسىي دوستلۇق ئورناتماقچى ئىكەنلىكىنى بىلدۈردى. پەنجاب ئەمىرى سر جون دوگلاس فورسىيىنىڭ (Sir John Douglas Forsyth) ئارىغا كىرىشى بىلەن، ياقۇپ بەگنىڭ بۇ تەكلىپى باش ۋالىي لاۋرېنس تەرىپىدىن قوبۇل قىلىندى. روبېرت شاۋنى (Robert Shaw) سودا كېلىشىملىرى ئىمزالاش ئۈچۈن شەرقىي تۈركىستانغا ئەۋەتىش قارار قىلىندى (6).

### سودا ھەمكارلىقى ۋە روبېرت شاۋنىڭ شەرقىي تۈركىستان زىيارىتى

روبېرت شاۋنىڭ شەرقىي تۈركىستانغا ئەۋەتىلىدىغان ئەلچىلەر ئۆمىكىدىن ئورۇن ئېلىشى تاسادىپىي ئەھۋال ئەمەس ئىدى. شۇنىڭدىن ئىلگىرىكى يىللاردا، شەرقىي تۈركىستانغا بارغان دوگلاس فورسىيىس بىلەن بىللە بۇ يەرگە كەلگەن روبېرت شاۋ ھەم بۇ رايوننى پىششىق بىلەتتى، ھەم تۈركىستان زېمىنىدا تىجارەت

قىلىش جەريانىدا ناھايىتى ياخشى دوستلۇق تورى شەكىللەندۈرگەنىدى. ئۇنىڭ يېتەكچىلىكىدىكى ۋەكىللەر ئۆمىكى ئۆز نۆۋىتىدە بۇ رايونغا قارىتىلغان سەمىمىيەتنىڭمۇ ئىپادىسى ئىدى. روبېرت شاۋنىڭ ھېنز (Henze) تەرىپىدىن نەقىل قىلىنغان، تۈركىستانلىق سودىگەرلەرگە ئالاقىدار كۆز قاراشلىرى ئۇنىڭ بۇ رايون بىلەن بولغان قويۇق مۇناسىۋىتىنىڭ داللىتىدۇر. ئۇنىڭغا كۆرە، «تۈركىستانلىق تىجارەتچىلەر ئېنگىلىزلاردىن قېلىشمىغۇدەك دەرىجىدە ئەدەب ۋە سالاپەتكە ئىگە، باردى - كەلدى قىلىشقا ۋە سەمىمىي مۇناسىۋەت ئورنىتىشقا مايىل كىشىلەر ئىدى» (7). لېكىن، ئېنگىلىز ھۆكۈمدارلار روبېرت شاۋدەك ئويلىمايتتى ۋە تۈركىستان زېمىنىدىكى ئىنسانلارنى قالاق قەۋملەر دەپ قارايتتى. لېكىن، خان جەمەتى ئىلىمىي جەمئىيىتىدىكى تەتقىقاتچىلارنىڭ بۇ رايونغا ئالاھىدە قىزىقىشى بار بولۇپ، روبېرت شاۋ ئەنە شۇلاردىن بىرى ئىدى. شۇنداقلا، ئۇ ئۆزىنىڭ بۇ زىيارەتلىرى جەريانىدا نۇرغۇن تارىخىي ئەسەرلەرنى لوندونغا ئەۋەتىۋېتىشكە مۇۋەپپەقىيەت بولغانىدى. تارىخىي ئەسەرلەر شەرقىي تۈركىستاننىڭ ھەرقايسى شەھەرلىرىدىن تۆگە كارۋانلىرى ئارقىلىق كالكۇتاغا توشۇلاتتى. ئەنگىلىيەنىڭ ياقۇپ بەگ بىلەن سىياسىي ھەمكارلىق ئورنىتىشىنى خالىشىدىكى سەۋەبلەردىن بىرىمۇ مۇشۇ خىل تىجارەتنى داۋاملاشتۇرۇش ئىستىكى ئىدى. ھالبۇكى، (شەرقىي تۈركىستان خەلقىدەك) مەۋجۇتلۇق مۇجادىلىسى قىلىۋاتقان بىر قەۋمنىڭ نەزىرىدە تارىخىي ئەسەرلەرنىڭ ئۇنچە زور قىممىتى يوق ئىدى. ئەمما، تىجارەت ئېنگىلىزلارنىڭ بىرىنچى نىشانى ئىدى.

روبېرت شاۋ ئۆز ئۆمىكى بىلەن بىللە قەشقەرگە يېتىپ بارغاندىن كېيىن، ياقۇپ بەگ بىلەن كۆرۈشتى. بۇ ئۇچرىشىش روبېرت شاۋغا قاتتىق تەسىر قىلغانىدى. مەزكۇر ئۇچرىشىشتىكى مەلۇم بىر دىيالوگ تۆۋەندىكىدەك خاتىرىلەنگەن:

1869 - يىلى 1 - ئاينىڭ 3 - كۈنى، ياقۇپ بەگ بىلەن ئوردىدا كۆرۈشەلەيدىغانلىقىم توغرىسىدىكى خەۋەرنى تاپشۇرۇۋالدىم. ئارىدىن بىرەر ھەپتە ئۆتكەندىن كېيىن، ئۇلار مېنى شەھەرگە باشلاپ بېرىشتى. ئالاھەزەل ئوتتۇز - قىرىقچە ئوردا خادىمى مەن ئېلىپ كەلگەن سوۋغا - سالاملارنى خاننىڭ (ياقۇپ بەگنى دېمەكچى، ت) ھۇرۇرغا ئەكىرىشتى. مەن ئۆزۈم يالغۇز ئوردا خادىملىرىنىڭ ئارىسىدىن ئۆتۈپ، ئالدىمغا ماڭدىم. مەن ياقۇپ بەگكە يېقىن كەلگىنىدە، ئۇ يېرىم تىزلانغان ھالدا (ياقۇپ بەگ ئەسلىدە بەداشقان قۇرۇپ ياكى يۈكىنىپ ئولتۇرغان بولۇشى مۇمكىن، ت)، مېنى ئىككى قوللاپ تۇتتى.

\* \* \*

ياقۇپ بەگ كۈلۈمسىرىگىنچە، ئۇنىڭ سەپىرىنىڭ قانداقراق ئۆتكەنلىكىنى سورىدى. روبېرت شاۋ جاۋابەن، ئالدى بىلەن ئۆزىنىڭ پارسچىسىنىڭ دېگەندەك ياخشى ئەمەسلىكى ئۈچۈن ئۆزۈر سورىدى. ئەمما، ياقۇپ بەگ ئۆزىنىڭ ئۇنىڭ سۆزلىرىنى ئاڭقىرايلىغانلىقىنى ئېيتتى. ئۆز دۆلىتى (يەنى ئەنگىلىيە) نىڭمۇ چىڭ سۇلالىسى بىلەن ئۇرۇش قىلىپ باققانلىقىنى ئېيتقان روبېرت شاۋ ياقۇپ بەگنى چىڭ سۇلالىسىغا قارشى

زەپىرى ۋە تۈركىستاندا يېڭىدىن بىر مۇسۇلمان دۆلىتى قۇرغانلىقى ئۈچۈن تەبرىكلىدى. روبېرت شاۋ ئۆزىنىڭ بۇ يەرگە ئەنگىلىيە ھۆكۈمىتىگە ۋاكالىتەن ئەمەس، بەلكى شەخسىي سالاھىيەتتە كەلگەنلىكىنى؛ شۇنداقلا، ئۆزىنىڭ كېلىشتىكى مەقسىتىنىڭ ئىككى دۆلەت (يەنى ئەنگىلىيە بىلەن قەشقەر خانلىقى) ئارىسىدىكى سودا مۇناسىۋەتلىرىنى، بولۇپمۇ چاي تىجارىتىنى راۋاجلاندۇرۇشقا بولىدىغانلىقىنى چۈشەندۈرۈش ئىكەنلىكىنى ھەمدە بۇ خۇسۇسلاردا تەپسىلىي سۆھبەتلىشىش كېرەكلىكىنى ئېيتتى. ياقۇپ بەگ روبېرت شاۋغا بىر قانچە كۈن ئارام ئېلىشنى جېكىلپ، بۇ خۇسۇستا كېيىنچە پاراڭلاشسا بولىدىغانلىقىنى ئېيتقاندا، روبېرت شاۋ كېيىنكى قېتىم كۆرۈشكەندە ئارىسىدا بىر تەرجىمان بولسا تېخىمۇ ياخشى بولىدىغانلىقىنى ئېيتىۋىدى، ياقۇپ بەگ: «ئىككىمىزنىڭ ئارىسىدا ئۈچىنچى شەخسنىڭ كېرەكى يوق. دوستلۇقنىڭ تەرجىمانغا نېمە ھاجىتى؟» دەپ جاۋاب بەردى ۋە روبېرت شاۋغا تولىمۇ كاتتا زىياپەت بەردى (8).

روبېرت شاۋ قەشقەردە تۇرۇۋاتقان مەزگىلدە، ئەنگىلىيەلىك لېيتېنانت جورج ھاياۋاردنىڭمۇ (George Hayward) مۇشۇ يەردە ئىكەنلىكىدىن خەۋەر تاپقاندى. ئەمما، بۇ ئىككىسى ئۆزئارا كۆرۈشكەن بولسىمۇ، ئەمما ئىككى سەيياھ بىر - بىرىنىڭكىدىن پەرقلىق ئىشلار بىلەن مەشغۇل بولغانىدى. ھاياۋارد ھىندىستاندىكى ئەنگىلىيە دائىرىلىرى تەرىپىدىن شەرقىي تۈركىستانغا ھەربىي ئۇچۇر توپلاش ئۈچۈن ئەۋەتىلگەنىدى. روبېرت شاۋ قەشقەردىكى ئۇچرىشىشلىرىنى تۈگەتكەندىن كېيىن، ھىندىستانغا قايتتى ۋە چاررۇسىيەنىڭ بۇ رايوندىكى ئەھۋالىنى، ياقۇپ بەگنىڭ كۈچىنى ئاجىزلاشتۇرۇشقا ئۇرۇنۇۋاتقانلىقىنى، شۇنداقلا ئەگەر ياقۇپ بەگ بولمايدىغان بولسا، چاررۇسىيەنىڭ ئەنگىلىيەگە تەۋە رايونلارغىمۇ تەھدىت سېلىشى مۇمكىنلىكىنى (لاۋرېنس قاتارلىق) ھوقۇقدارلارغا يەتكۈزدى. لېيتېنانت ھاياۋارد يەتكۈزگەن مەلۇماتلارمۇ روبېرت شاۋنىڭكى بىلەن بىردەك ئىدى (9).

### رەسمىي مۇناسىۋەتنىڭ باشلىنىشى

ئەنگىلىيەدىكى لىبېرال ھۆكۈمەت ئاغدۇرۇلۇپ، كونسېرۋاتىپلار ھاكىمىيەتنى قولغا ئالدى. بۇ خىل ئۆزگىرىش مۇستەملىكە رايونلارغا دەرھال ئۆز تەسىرىنى كۆرسىتىپ، ھىندىستان باش ۋالىيسى لاۋرېنس ۋەزىپىسىدىن ئېلىپ تاشلاندى ۋە ئورنىغا لورد مايو (Lord Mayo) تەيىنلەندى. روبېرت شاۋ ئۆزىنىڭ شەرقىي تۈركىستان توغرىسىدىكى تەسىراتلىرىنى يېڭى باش ۋالىيغا ئېيتىپ، ئۇنى شەرقىي تۈركىستانغا يېڭىدىن ۋەكىللەر ئۆمىكى ئەۋەتىشكە كۆندۈردى. T.D فورسىس، G ھېندېرسون ۋە A.O خىيۇم قاتارلىقلاردىن تەركىب تاپقان ئۆمەك 1871 - يىلى قەشقەرگە بارغىنىدا، ياقۇپ بەگ سەپەردە بولغاچقا، ئۇنىڭ بىلەن كۆرۈشەلمەي قايتىپ كېتىشتى (10).

ياقۇپ بەگ سەپەردىن قايتقاندىن كېيىن بۇ ئەھۋالدىن خەۋەر تېپىپ، سەيپىد ئەھرانى ھىندىستان ۋالىيسىغا ھەمدە ئەنگىلىيە ئايال پادىشاھىغا خىتابەن يېزىلغان مەكتۇپ بىلەن ھىندىستانغا ئەۋەتتى. ياقۇپ

بەگ خېتىدە دوستلۇقنى شېپى كەلتۈرۈپ، ئېنگىز ھوقۇقدارلارنى قەشقەرگە دەۋەت قىلدى. چاررۇسىيەنىڭ بېسىمى سەۋەبلىك بۇ رايوندا قىيىن ئەھۋالدا قالدىغانلىقىنى تونۇپ يەتكەن ياقۇپ بەگ ئەنگىلىيە ھۆكۈمىتى بىلەن كېلىشىم ھاسىل قىلىش ئارقىلىق، بۇ رايوندا (ئەنگىلىيە بىلەن چاررۇسىيەدىن ئىبارەت) ئىككى دۆلەت ئارىسىدا تەڭپۇڭلۇق ھاسىل قىلىشنىڭ كويىدا ئىدى. بۇنىڭدىن سىرت، ئۇ يەنە ئەنگىلىيەنىڭ ئوسمانلى ئىمپېرىيەسى بىلەن بولغان يېقىن مۇناسىۋىتىدىنمۇ پايدىلىنىشنى ئويلايتتى. چۈنكى، شۇنداق بولغاندا، ئۇ چاررۇسىيەگە قارشى ھەم ئوسمانلى ئىمپېرىيەسىنىڭ، ھەم ئەنگىلىيەنىڭ قوللىشىغا ئېرىشەلەيتتى. ئۇنىڭ ئەنگىلىيە بىلەن ئورناتقۇسى دوستلۇقى چىڭ سۇلالىسى بىلەن بولغان تىجارەتتىكىمۇ ئىجابىي تەسىر كۆرسىتەتتى. قەشقەرلىك تىجارەتچىلەر چىڭ سۇلالىسىنىڭ بازارلىرىدا سانى ئاز بولسىمۇ، كۈچلۈك تەسىرگە ئىگە ئېنگىز تىجارەتچىلەر بىلەن ئېلىم - سېتىم قىلىشتىن نەپ ئالاتتى. ئەمەلىيەتتە، ياقۇپ بەگ ئەنگىلىيە، چاررۇسىيە ۋە چىڭ سۇلالىسى ئارىسىدا ئۆزى ئۈچۈن تېگىشلىك بوشلۇقنى ساقلاپ قېلىشقا ئۇرۇنۇۋاتاتتى (11).

بۇ مەزگىلدە، چاررۇسىيە بىلەن تىجارەت كېلىشىمى ئىمزالاشقان ياقۇپ بەگ، ئۆزىنىڭ چاررۇسىيەنىڭ ئورنىنى باسالايدىغان «ئەنگىلىيە»دىن ئىبارەت كوزېرى بارلىقىنى ھەرۋاقت گەۋدىلەندۈرۈپ، رۇس ھوقۇقدارلارغا ئۆزلىرىنىڭ «ۋاز كېچىلمەس» ئەمەسلىكىنى بىلدۈرۈپ قويۇشقا تىرىشتى (12). ياقۇپ بەگ 1872 - يىلى چاررۇسىيە بىلەن بۇ كېلىشىمنى ئىمزالاپ بىر يىلدىن كېيىنلا، فورسىيىس باشچىلىقىدىكى ئەنگىلىيە ۋەكىللەر ئۆمىكىنىڭ قەشقەرگە كېلىشى ۋە ياقۇپ بەگ بىلەن يېقىن مۇناسىۋەت ئورنىتىشى چاررۇسىيەنى جىددىيلەشتۈرۈپ قويدى.

فورسىيىس ۋە ئۇنىڭ باشچىلىقىدىكى ئۆمەك قەشقەرگە كەلگەندە، ياقۇپ بەگ چاررۇسىيەنىڭ بېسىمى ئاستىدا قالغانىدى. ياقۇپ بەگ چاررۇسىيە بىلەن ئىمزالاشقان سودا كېلىشىمى چاررۇسىيەنىڭ قەشقەر خانلىقىنى سىياسىي جەھەتتىن تونۇشقا تۈرتكە بولۇش بىلەن بىر ۋاقىتتا، ئۇلارنىڭ شەرقىي تۈركىستاندىكى بېسىمىنىمۇ (باشقىچە قىلىپ ئېيتقاندا، نوپۇزى ۋە تەسىرىنىمۇ) كۈچەيتىۋەتكەندى. شۇڭا، ياقۇپ بەگ ئەنگىلىيە ئارقىلىق چاررۇسىيەنىڭ بۇ نوپۇزىنى سۇندۇرۇشنى ئويلايتتى. شۇ ۋەجىدىن، ئۆزىنىڭ مەكتۇپىغا ئەنگىلىيە تەرەپتىن بۇنداق بىر جاۋاب كېلىشى (يەنى ۋەكىللەر ئۆمىكى ئەۋەتىلىشى) ياقۇپ بەگنى خۇش قىلىۋەتكەندى. ئەمەلىيەتتە، فورسىيىس ۋە روبېرت شاۋ شەرقىي تۈركىستان ھەققىدە ئىنتايىن ئىجابىي كۆز قاراشتا بولسىمۇ، ئەمما ھەر ئىككىسى ياقۇپ بەگنىڭ بۇ پىلانىنى كۆرۈپ يەتكەندى. ئەنگىلىيە ھۆكۈمىتى مەزكۇر رايوندىكى ئۆزىگە قارىتىلغۇسى رۇس تەھدىتىنىڭ ئالدىنى ئېلىش ئۈچۈن ياقۇپ بەگكە ياردەم بەرمەكچى بولغانىدى. لېكىن، مەزكۇر رايوندا ئېلىپ بېرىلغان زىيارەت ۋە تەتقىقاتلار نەتىجىسىدە، چاررۇسىيەنىڭ جەنۇبقا كېڭىيىش ئۈچۈن شەرقىي تۈركىستاندىن ئەمەس، بەلكى ھىندىقۇش تاغلىرى بىلەن پامىر ئېگىزلىكىدىكى يوللاردىن پايدىلىنىشى مۇمكىنلىكى ئوتتۇرىغا چىقتى (13). ئەمما، چاررۇسىيەنىڭ ئىلى ۋادىسىدا قەلئەلەرنى بىنا قىلىپ، بۇ رايوننى ئىزچىل تەھدىتكە ئۇچرىتىشى يەنىلا ئەنگىلىيە دائىرىلىرىنى بىئارام قىلاتتى. شۇ سەۋەبتىن، ئەنگىلىيەنىڭ بۇ رايوندىكى مۇددىئاسى تەدرىجىي ھالدا

«تجارەت» قاتلىمىدىن ھالقىپ، سىياسىيلىشىشقا باشلىدى ۋە ئەنگلىيە ھۆكۈمىتىنىڭ باش مۇددىئاسى چاررۇسىيەنىڭ شەرقىي تۈركىستاندا ياقۇپ بەگنى ئۆز چاڭگىلىغا كىرگۈزۈۋېلىشىغا توسقۇنلۇق قىلىش بولۇپ قالدى (14).

1872 - يىلى 2 - ئايدا، ھىندىستان باش ۋالىيسى لورد مايو ھىندىستاننىڭ ھەرقايسى جايلىرىنى كۆزدىن كەچۈرۈۋاتقاندا، سۇيىقەستكە ئۇچراپ ئۆلتۈرۈلدى. يېڭىدىن ئەۋەتىلگەن باش ۋالىي لورد نورسبروك (Lord Northbrook) سابىق ۋالىي مايونىڭ سىياسەتلىرىنى داۋاملاشتۇرۇشنى قارار قىلدى. شۇ ۋەجىدىن، ئەنگلىيەنىڭ قەشقەر ھۆكۈمىتى بىلەن يېقىن مۇناسىۋەت ئورنىتىشتىن ئىبارەت سىياسىي تەرزى داۋاملاشتى. ياقۇپ بەگ ئىستانبۇلغا ئەلچى قىلىپ ئەۋەتكەن سەيپىد ياقۇپ تۆرە ئارقىلىق ھىندىستان ۋالىيسىغا بىر مەكتۇپ يوللىدى ۋە ئارىسىدىكى مۇناسىۋەتلەرنى داۋاملاشتۇرۇش توغرىسىدا توختالدى. يېڭى ۋالىي شەرقىي تۈركىستاندا زور ئىقتىسادىي مەنپەئەتنى قولغا كەلتۈرەلمىگەن تەقدىردىمۇ، سىياسىي نوپۇز رايونى شەكىللەندۈرۈشنىڭ كويىدا ئىدى. شۇ ۋەجىدىن، كالكۇتادا يېڭىدىن ۋەكىللەر ئۆمىكى تەشكىللەش قارار قىلىندى ھەمدە 500 ئۇلاغ يۈك ۋە 350 دىن كۆپرەك ئادىمى بار بۇ زور ئۆمەك 1873 - يىلى يولغا چىقتى. شۇنداقلا، ياقۇپ بەگ ئوچ ئايدىن كېيىن قەشقەرگە يېتىپ بارغان بۇ ئۆمەك ئۈچۈن رەسمىي قارشى ئېلىش مۇراسىمى ئۆتكۈزدى (15).

ئەڭ ئاخىرىدا، 1874 - يىلى 2 - ئاينىڭ 2 - كۈنى، قەشقەر - ئەنگلىيە تىجارەت كېلىشىمى ئىمزالىنىپ، رەسمىي كۈچكە ئىگە قىلىندى (16). مەزكۇر كېلىشىمنىڭ مەزمۇنى 1872 - يىلى چاررۇسىيە بىلەن ئىمزالانغان كېلىشىمنىڭكى بىلەن ئوخشاش ئىدى. چاررۇسىيەگە بېرىلگىنىگە ئوخشاش سودا ئىمتىيازلىرى ئەنگلىيەگىمۇ بېرىلگەنىدى. ئەمما، مەزكۇر كېلىشىمدە ئەنگلىيەگە (چاررۇسىيەگە بېرىلمىگەن) ئالاھىدە ئىمتىياز بېرىلگەنىدى. چاررۇسىيە بىلەن ئىمزالانغان كېلىشىمدە، ھەر ئىككى دۆلەت چېگراغا كارۋان بېشى قويسا بولاتتى. لېكىن، بۇ كارۋان بېشىلىرىنىڭ ھوقۇقى. پەقەت سودا پائالىيەتلىرى بىلەنلا چەكلەنەتتى. ھالبۇكى، ئەنگلىيە بىلەن ئىمزالانغان كېلىشىمدە، باش ئەلچى ۋە كونسۇلارغا شەرقىي تۈركىستاندا رەسمىي دىپلوماتلارنى ھەمدە سودا ھوقۇقلىرىغا ئىگە سودا مەسئۇللىرىنى ۋەزىپىگە تەيىنلەش ھوقۇقى بېرىلگەنىدى. بۇنىڭدىن سىرت، تاموژنا بېجىنى تۆۋەنلىتىش، قەشقەرلىك تىجارەتچىلەرنىڭ ھىندىستان بازىرىغا كىرىشى ۋە ھىندىستانلىق تىجارەتچىلەرنىڭ شەرقىي تۈركىستاننىڭ ھەرقايسى ۋىلايەتلىرىدە سودا قىلىش ھەقلىرى بىردەك قوغدىلاتتى.

ئەنگلىيە مەزكۇر كېلىشىم ئارقىلىق شەرقىي تۈركىستاندا كەڭ - كۆشادە ھەرىكەت قىلىش ئىمكانىيىتىگە ھەمدە شۇ ئارقىلىق رۇسلىرىنى ۋە بۇ رايوندىكى رۇس تەھدىتىنى تېخىمۇ يېقىندىن كۆزىتىش پۇرسىتىگە ئېرىشتى. شۇنىڭ بىلەن بىر ۋاقىتتا، ئەنگلىيەلىكلەر قەشقەردە ياقۇپ بەگنىمۇ يېقىندىن كۆزىتىش ئىمكانىيىتىگە ئېرىشتى. بولۇپمۇ، ئۇلارنىڭ ھەربىي قىسىملارنىڭ ئەھۋالى توغرىسىدىكى دوكلاتلىرى قەشقەر ئارمىيەسىنى ئانچە ياقۇتۇرۇپ كەتمىگەنلىكىنى نامايەن قىلغانىدى. «لوندون سۈرەتلىك گېزىتى» (The Illustrated London News) بېسىلغان «قەشقەر ئارمىيەسى» (The Army of Kashgar) ماۋزۇلۇق

ماقالىدە، قەشقەر قوشۇنلىرىنىڭ ياقۇپ بەگكە قاتتىق ئىتائەت قىلىدىغانلىقى، ئەمما تېخنىكا جەھەتتە ئارقىدا قالغانلىقى تىلغا ئېلىنغانىدى (17). شۇنداقلا، ئەگەر مەزكۇر قوشۇننىڭ تۈزۈلمىسى ۋە ئىشلىتىۋاتقان قوراللىرى ئىسلاھ قىلىنمىسا، چاررۇسىيەنىڭ بولغۇسى ھۇجۇملىرىغا قارشى تۇرالمايدۇ، دەپ قارالغانىدى.

شۇنىڭدىن كېيىن، ئەنگىلىيە مەتبۇئاتلىرىدا شەرقىي تۈركىستانغا قارىتا زور قىزىقىش دولقۇنى قوزغالدى. ئەنگىلىيە گېزىتلىرىدە باشلانغان «شەرقىي تۈركىستان قىزىقىشى» بارغانسېرى كۈچەيدى، بولۇپمۇ ئەنگىلىيە - شەرقىي تۈركىستان ئارىسىدا ئورنىتىلغان مۇناسىۋەتلەر ۋە ياقۇپ بەگ توغرىسىدا نۇرغۇن ماقالىلەر يېزىلدى. «يورۇك ھېرالدى» گېزىتى (18) فورسىيىسى ۋە روبېرت شاۋنى «ماركو پولودىن 600 يىل كېيىن، بۇ رايوننى بايقىغان سەيياھلار» دەپ ئاتىدى. «سەھەر گېزىتى» (Morning Post) (19) شەرقىي تۈركىستاننى «كەشمىرنىڭ يېنىدىكى باي ۋە مۇنبەت تۇپراق» دەپ تەرىپلىدى. بۇ گېزىتلەر ئەنگىلىيە ھۆكۈمىتىنىڭ مەزكۇر رايوندا تىجارەتنى راۋاجلاندۇرۇش ئۈچۈن ياقۇپ بەگ بىلەن ھەمكارلىشىشى كېرەكلىكى توغرىسىدا قەلەم تەۋرىتىشتى.

1874 - يىلى 2 - ئايدىن 4 - ئايغىچە شەرقىي تۈركىستاندا تۇرغان ئەنگىلىيە ۋەكىللىرى ئۆمىكى ئاخىرى بۇ رايوندىن ئايرىلىپ، كالكۇتاغا قاراپ يولغا چىقتى. ئۇلار ھىندىستانغا يېتىپ بارغاندىن كېيىن، ھىندىستان باش ۋالىيسى نورسبرۇك قەشقەردە ئىمزالانغان كېلىشىمنى تەستىقلىدى ۋە روبېرت شاۋنى قەشقەر ۋەكىلى قىلىپ تەيىنلەپ، كېلىشىمنىڭ بىر نۇسخىسى بىلەن بىللە قەشقەرگە قايتا يولغا سالدى. نورسبرۇك ئۆزى قەشقەرگە ئەلچى قىلىپ تەيىنلىگەن روبېرت شاۋغا يازغان مەكتۇپىدا، تۆۋەندىكى خۇسۇسلارغا ئالاھىدە تەكىتلىگەندى:

«سىلەرنىڭ قەشقەردىكى ۋەزىپىڭلار خانلىق بىلەن دوستانە مۇناسىۋەت ئورنىتىش ھەمدە سودىنىڭ داۋاملىشىشى ئۈچۈن زۆرۈر قەدەملەرنى بېسىش؛ شۇنداقلا، جانابىي ئايال پادىشاھنىڭ نامىدا سودا ھوقۇقلىرىمىزغا ئىگە بولۇش ۋە كېلىشىمنى ئىجرا قىلىشىغا تىرىشىشتۇر. خان بىلەن سىياسىي مۇناسىۋەت ئورنىتىشتىن، ئۇنىڭغا قارىتا سىياسىي مەۋقە بىلدۈرۈشتىن ساقلىنىڭلار. لېكىن، سىلەرگە ئېھتىياجى چۈشسە ۋە سىلەرنىڭ كۆز قارىشىڭلار سورالسا، سورالغان خۇسۇسقا كۆرە، بىلىم ۋە تەجرىبەڭلارنى ئورتاقلىشىڭلار» (20).

روبېرت شاۋ قەشقەردە ۋەزىپە ئۆتىگەن مۇددەتتە تولىمۇ قىزغىن مۇئامىلىگە ئائىل بولدى ۋە يېقىن دوستلۇق مۇناسىۋەتلىرى ئورنىتىشقا مۇۋەپپەقىيەت بولدى. ياقۇپ بەگ ئەنگىلىيە بىلەن ئىمزالاشقان كېلىشىملەر ئارقىلىق ئۆزىنى سىياسىي جەھەتتە ئەنگىلىيە ئېتىراپ قىلغۇزدى ۋە شۇ رەۋىشتە ئۆز دۆلىتىنى چاررۇسىيەگە قارشى «قالقان»غا ئىگە قىلدى. يەنە بىر تەرەپتىن، ئەنگىلىيە بىلەن ھەمكارلىشىش ئارقىلىق ئۆز قوشۇنى ئۈچۈن قورال - ياراغ مەنبەسىمۇ تاپتى. لېكىن، ئەنگىلىيەدىن ئېلىنغان بۇ ياردەم چاررۇسىيە ۋە چىڭ سۇلالىسى بىلەن تىرىكشىشكە يەتكۈدەك سەۋىيەدە ئەمەس ئىدى. بۇنىڭدىن سىرت، ئەنگىلىيەنىڭ شەرقىي تۈركىستان توغرىسىدىكى كۆز قارىشى ياقۇپ بەگنى بىئارام قىلغانلىقتىنمۇ ئەيتاۋۇر، ئۇ روبېرت شاۋنىڭمۇ

شەرقىي تۈركىستاندا قېلىشنى خالىماس ھالغا كەلگەندى. ئۇ ئوقۇل ھالدا رۇسىيەنىڭ ئۆزىگە قارىتىلغان بېسىمنى ئازايتىش ئۈچۈنلا، ئەنگلىيە بىلەن مۇناسىۋەت ئورناتقاندى. ياقۇپ بەگ يەنە «ئوسمانلى ئىمپېرىيەسىنىڭ ئىجازىتىنى ئالماي تۇرۇپ، روبېرت شاۋنى قەشقەردە ئۇزۇن مۇددەت تۇرغۇزۇشقا بولمايدۇ، ئەكسىچە بولغاندا بۇ بىر تالاي باش ئاغرىقىغا سەۋەب بولىدۇ» دەپ قارايتتى. ئەنە شۇ ئامىل، روبېرت شاۋنىڭ قەشقەردىن ئايرىلىشىغا سەۋەب بولغاندى.

شۇ ۋەقەدىن كېيىن، ئەنگلىيەنىڭ شەرقىي تۈركىستانغا بولغان قىزىقىشى پەسەيگەن بولسىمۇ، ئۇلار قەشقەر ھاكىمىيىتىنىڭ چاررۇسىيەگە بېقىنىپ قېلىشىنى خالىمايتتى. 1876 - يىلى، باش ۋالىي نورسبرۇكنىڭ ئورنىغا ئولتۇرغان لورد لىتوننىڭ (Lord Lytton) قەشقەر خانلىقى بىلەن بولغان مۇناسىۋەتنى كۈچەيتىش خىيالى بار ئىدى. 1876 - يىلىنىڭ ئاخىرىدا ئوسمانلى ئىمپېرىيەسى بىلەن چاررۇسىيەنىڭ ئۇرۇشنىڭ بوسۇغىسىغا كېلىپ قېلىشى، شەرقىي تۈركىستاندا بېسىلغۇسى قەدەملەرنىڭ ئەھمىيىتىنى تېخىمۇ زورايتىۋەتتى. 1877 ~ 1878 - يىللىرى ئارىسىدىكى ئوسمانلى - چاررۇسىيە ئۇرۇشى ۋە شۇنىڭدىن كېيىن يۈز بەرگەن سىياسىي ۋەقەلەر ئەنگلىيەنىڭ قەشقەر ھۆكۈمىتى بىلەن بولغان مۇناسىۋىتىنىڭ نورمال ھالەتنى ساقلىشىغا سەۋەب بولدى. ياقۇپ بەگنىڭ ئۆلۈمىگە قەدەر، سودا جەھەتتە داۋاملاشقان ئۇشبۇ مۇناسىۋەتلەر چىڭ سۇلالىسىنىڭ مەزكۇر رايوننى ئىشغال قىلىشى، ھەتتا ئىشغال قىلىش جەريانىدا ئەنگلىيە بانكىلىرىدىن ماددىي ياردەمگە ئېرىشىشى نەتىجىسىدە ئاياغلاشتى.

سەرخات دوئانىنىڭ «ياقۇپ بەگ» ناملىق ئەسىرىدىن ئۆتكۈر ئالماس تەرجىمە قىلدى

\* نەقىل مەنبەلىرى ئۈچۈن ئەسەرنىڭ ئەسلى نۇسخىسىغا قاراڭ



# يامانلىققا ياخشىلىق بىلەن جاۋاب قايتۇرۇڭ

مۇھەممەد ئارىفى



## يامانلىققا ياخشىلىق بىلەن جاۋاب قايتۇرۇڭ

پروفىسور، دوكتور مۇھەممەد ئارىفى

ئىنسانلار بىلەن بىرەر ئىش قىلغىنىڭىزدا، ئۇلار ھەمىشە سىزگە سىزنىڭ ئۈمىد قىلغىنىڭىز بويىچە ئەمەس، بەلكى ئۆز مەيلى بويىچە مۇئامىلە قىلىدۇ. سىز تەبەسسۇم قىلغان كىشىلەر سىزگە كۈلۈپ باقمايدۇ. ھەتتا، بەزىلىرى بۇنىڭغا كايىپ، يامان گۇمانغا چۈشىدۇ ۋە «نېمىگە كۈلۈۋاتىسەن؟» دەپ سورايتتىمۇ ئەيمەنمەيدۇ.

سىز سوۋغات بەرگەنلەر سىزگە سوۋغات بەرمەي قويىدۇ. ئاللىكىمىلەر سىزگە سوۋغات بېرىدۇ. يۇ، ئۇ يەر. بۇ يەرلەردە غەيۋىتىڭىزنى قىلىپ، «ئىست ئاشۇ ھاقامەتكە خەجلىگەن پۇلۇم» دەپمۇ قويىدۇ.

سىز سۆزىدىن تەسىرلەنگەن، يۇقىرى باھا بەرگەن ۋە سىپايە مۇئامىلە قىلغان كىشىلەر سىزگە ئەينى مۇئامىلىنى قىلمايدۇ. ئاللاھ رىزىقىنى تەقسىم قىلغاندەك، خۇي. مەجەزەلەرنىمۇ تەقسىم قىلغان. يۇقىرىقىدەك ئەھاللارغا مۇئامىلە قىلىشتىكى رەببىنى مېتود قۇرئاننىڭ مۇنۇ ئايىتىدە بايان قىلىنغان: «ياخشى ئىش بىلەن يامان ئىش باراۋەر بولمايدۇ، ياخشى خىسلەت ئارقىلىق (يامان خىسلەتكە) تاقابىل تۇرغىن، (شۇنداق قىلساڭ) سەن بىلەن ئۆزىنىڭ ئارىسىدا ئاداۋەت بار ئادەم گويىا سىرداش دوستۇڭدەك بولۇپ قالىدۇ.» [فۇسسەلەت سۈرىسى، 34- ئايەت]

بەزى كىشىلەرگە ياخشى مۇئامىلە قىلىشىڭىزمۇ تۈزەلمەيدۇ. بۇنداقلارغا يا سەبىر قىلىسىز، يا ئۇنى تەرك ئېتىسىز.

مۇنداق بىر ھېكايە بار.

ئەشئاب ئىسىملىك بىر كىشى تىجارەتچىلەردىن بىرى بىلەن سەپەرگە چىقىپتۇ. مەزكۇر تىجارەتچى يول بويى يۈك- تاقالارنى چۈشۈرۈش، ئۇلارنى سۇغۇرۇش قاتارلىق ئىشلارنىڭ ھەممىسىنى ئۆزى يالغۇز قىلىپتۇ ۋە ئاخىرى ھېرىپ ھالىدىن كېتىپتۇ، كەيپى ئۇچۇپتۇ. ئۇ ئىككىسى قايتىش سەپىرىدە، تاماق يېيىش ئۈچۈن مەلۇم بىر جايدا توختاپ، تۆگىلەرنى چۆكتۈرۈپتۇ. ئەشئاب دەرھال يەردە سۇنايلىنىپ يېتىۋاپتۇ. تىجارەتچى يۈك- تاقالارنى چۈشۈرۈپتۇ ۋە ئەشئابقا: «قوپۇپ ئوتۇن تېرىپ كەلگىن، مەن گۆش توغراي»

دەپتۇ. ئەشئاب: «مەن ئۇلاغ بىلەن ئۇزۇن سەپەر قىلىپ چارچاپ كەتتىم» دەپ تۇرۇۋاپتۇ. تىجارەتچى ئورنىدىن تۇرۇپ، ئوتۇپ يىغىپ كەپتۇ. ئاندىن: «ئەشئاب! قوپۇپ ئوتۇنلارغا ئوت ياقىن!» دەپتۇ. ئەشئاب: «ئوتنىڭ يېنىغا كەلسەم، تۇتۇنى مېنى بىئارام قىلىدۇ» دەپتۇ.

شۇنىڭ بىلەن، تىجارەتچى ئوتنىمۇ ئۆزى يېقىپتۇ. ئاندىن: «ئەشئاب! ماڭا ياردەملىشىپ گۆش توغرىشىپ بەرگىن» دەپتۇ. ئەشئاب: «پىچاقنىڭ قولۇمنى كېسىۋېتىشىدىن ئەنسىرەيمەن» دەپتۇ. تىجارەتچى گۆشنىمۇ ئۆزى يالغۇز توغراپتۇ ۋە: «ئەشئاب! قوپۇپ گۆشنى قازانغا سېلىپ پىشۇرغىن!» دەپتۇ. ئەشئاب: «پىشىمىغان تاماققا قاراپ تۇرۇۋەرسەم بەك بىئارام بولۇپ كېتىمەن» دەپتۇ. شۇنىڭ بىلەن، تىجارەتچى قازاننىڭ تېگىدىكى ئوتنى پۈۋلەپ يۈرۈپ، تاماقنى مىڭ تەسلىكتە پىشۇرۇپتۇ، ھېرىپ ھالىدىن كەتكەنلىكتىن، ئۆزىنى يەرگە تاشلاپ يېتىپتۇ. ئاندىن «ئەشئاب! داستىخان سېلىپ، تاماقنى چىنىلەرگە ئۇسقىن!» دەپتۇ. ئەشئاب: «بەدىنىم ئاغرىپ كېتىۋاتىدۇ، داستىخان سالالمايمەن» دەپتۇ.

تىجارەتچى ئورنىدىن تۇرۇپ، تاماقنى چىنىلەرگە ئۇسۇپ، داستىخانغا قويۇپتۇ ۋە: «ئەشئاب! قوپە، بىللە تاماق يەيلى!» دەپتۇ. ئەشئاب: «ئاللاھ بىلەن قەسەمكى، ساڭا ئۆزۈر ئېيتىۋېرىپ خىجىل بولۇپ قالدىم. ئەمدى سۆزۈڭنى ئاڭلىمىسام بولماس» دەپتۇ، ئاندىن ئورنىدىن تۇرۇپ تاماقنى يەپتۇ.

ئەشئابتەك ئىنسانلارغا يولۇقۇپ قېلىشىڭىز مۇمكىن. بىئارام بولماڭ! تاغ كەبى مەزمۇت تۇرۇڭ!

باش تەربىيەچىمىز پەيغەمبەر ئەلەيھىسسالام ئىنسانلارغا ھېسسىياتى بىلەن ئەمەس، ئەقلى بىلەن مۇئامىلە قىلاتتى. يەنى ئۇ باشقىلارنىڭ خاتالىقلىرىغا سەبەر قىلاتتى ۋە ئۇلارغا سىلىق مۇئامىلە قىلاتتى.

بۇ ھەقتە مۇنۇ ۋەقەلىك بار. رەسۇلۇللاھ ساھابىلىرىنىڭ ئارىسىدا بىر مۇبارەك مەجلىستە ئولتۇراتتى. بىر ئەئرابى (سەھرالىق ئەرەب) كېلىپ، ئۆلتۈرۈلگەن بىر ئادەم ئۈچۈن تۆلىنىدىغان دىيەت (تۆلەم) توغرىسىدا ئۇنىڭدىن ياردەم سورىدى. بۇ بەدەۋى ياكى باشقا بىرەيلەن مەلۇم بىرنى ئۆلتۈرۈپ قويغانىدى. بۇ ئەئرابى پەيغەمبەر ئەلەيھىسسالامدىن ئۆلتۈرۈلگۈچىنىڭ ۋەلىيلىرىگە تۆلىنىدىغان تۆلەم جەھەتتە ياردەم سوراپ كەلگەنىدى. پەيغەمبەر ئەلەيھىسسالام ئۇنىڭغا مەلۇم مىقداردا پۇل بەردى ۋە: «ساڭا ياخشىلىق قىلىدىمۇ؟» دېدى. ئەئرابى: «ياق، سەن (ماڭا) ھېچ ياخشىلىق قىلىمىدىڭ» دېدى. بەزى ساھابىلەر بۇنىڭدىن غەزەپلەندى ۋە (رەسۇلۇللاھقا بىئەدەبلىك قىلغىنى ئۈچۈن، ئۇنى ئەدەبلەپ قويۇش مەقسىتىدە) ئەئرابىغا دېۋەيلىدى. پەيغەمبەر ئەلەيھىسسالام بولسا ئۇلارغا ئىشارەت ئارقىلىق ھاي بېرىپ توختىۋالدى. ئاندىن تۇرۇپ ئۆيىگە ماڭدى، ھېلىقى ئەئرابىنىمۇ ئۆيىگە چاقىردى. ئۆيىگە كىرگەندىن كېيىن ئۇنىڭغا: «سەن بىزنىڭ يېنىمىزغا كېلىپ، بىر نەرسە سورىدىڭ. بىز ساڭا سورىغىنىڭنى بەردۇق، ئەمما سەن بايقىدەك گەپ قىلدىڭ» دېدى، ئاندىن ئۆيىدە بار بەزى نەرسىلەرنىمۇ ئەئرابىغا بەردى. ئەئرابى: «ئاللاھ ئائىلەڭ ۋە ئۇرۇق - تۇغقانلىرىڭ ئارقىلىق ساڭا ياخشىلىق ئاتا قىلغاي» دېدى.

ئۇنىڭ بۇ رازىمەنلىكى پەيغەمبەر ئەلەيھىسسالامنىمۇ مەنۇن قىلدى، ئەمما پەيغەمبەر ئەلەيھىسسالام ساھابىلىرىنىڭ بۇ كىشىدىن نەپرەتلىنىپ قالغان بولۇشىدىن ئەنسىرىدى. چۈنكى، ساھابىلەردىن بىرەرسى (پەيغەمبەرگە بولغان پەۋقۇلئاددە كۈچلۈك مۇھەببىتى ۋە ھۆرمىتى سەۋەبلىك) بۇ ئەتراپقا قارىتا نەپرەت - ئۆچمەنلىك ئىچىدە تۇرۇۋاتقان ھالەتتە يولدا ياكى بازاردا، ئۇنى كۆرۈپ قېلىشى (ئاندىن ئۇنىڭغا ئازار بېرىپ قويۇشى) مۇمكىن ئىدى. پەيغەمبەر ئەلەيھىسسالام ئۇلارنىڭ قەلبىدىكى (بۇ ئەتراپقا بولغان) سەلبىي تۇيغۇلارنى يوقىتىشنى ئويلاپ، ئەتراپقا: «سەن (بىر نەرسە سوراپ) يېنىمىزغا كەلدىڭ، بىز ساڭا بەردۇق. ئاندىن سەن ئاشۇنداق گەپنى قىلدىڭ. ساھابىلىرىمىڭ بۇ خۇسۇستا ساڭا ئازدۇر - كۆپتۈر ئاچچىقى بار. سەن ئۇلارنىڭ ئاچچىقىنىڭ بېسىلىشى ئۈچۈن، ماڭا دېگەنلىرىڭنى ئۇلار بار يەردىمۇ دېگەن» دېدى.

ئاندىن، پەيغەمبەر ئەلەيھىسسالام ساھابىلىرىنىڭ يېنىغا چىقتى: «قېرىندىشىڭلار يېنىمىزغا كەلدى ۋە بىزدىن (بىر نەرسەلەرنى) سورىدى. بىز ئۇنىڭغا (سورىغىنىنى) بەردۇق. ئۇ بايقىدەك گەپلەرنى قىلدى. بىز ئۇنى ئۆيگە تەكلىپ قىلىپ، يەنە بىر ئاز بىر نەرسە بەردۇق. ئۇمۇ مەنۇن بولغانلىقىنى بىلدۈردى» دېدى. ئاندىن ئەتراپقا يۈزلىنىپ: «شۇنداققۇ؟» دېۋىدى، ئەتراپى: «شۇنداق، ئاللاھ ئائىلەڭ ۋە ئۇرۇق - تۇغقانلىرىڭ ئارقىلىق ساڭا ياخشىلىق ئاتا قىلغاي» دېدى.

ئەتراپى ئائىلىسىدىكىلەرنىڭ يېنىغا قايتىشقا تەرەددۇت قىلغاندا، پەيغەمبەر ئەلەيھىسسالام ساھابىلىرىگە كىشىلەرنىڭ قەلبىنى مايىل قىلىش جەھەتتە ساۋاق بېرىشنى ئويلاپ، شۇنداق دېدى:

«مەن بىلەن بۇ ئەتراپنىڭ مىسالى تۆگىسى قاچقان كىشىنىڭ مىسالىغا ئوخشايدۇ. كىشىلەر قاچقان تۆگىنى تۇتۇۋېلىش ئۈچۈن، ئۇنىڭ ئارقىسىدىن يۈگۈرۈشىدۇ. تۆگىمۇ ئۈرۈكۈپ كەتكەنلىكتىن، ئۇلاردىن قاچىدۇ. (كىشىلەر تۆگىنى توختىماي قوغلاش ئارقىلىق) تۆگىنى تېخىمۇ بەك ئۈرۈكۈتۈۋېتىشتىن باشقا ئىش قىلالمايدۇ. ئاقىۋەتتە، تۆگىنىڭ ئىگىسى: <تۆگەمنى ماڭا قويۇپ بېرىڭلار! مەن ئۇنىڭغا (سىلەردىن) يۇمشاق مۇئامىلە قىلىمەن ۋە ئۇنىڭ خۇيىنى تېخىمۇ ياخشى بىلىمەن> دەپ ندا قىلىدۇ. ئاندىن تۆگىنىڭ ئېگىسى يەردىكى (ئوت - چۆپ ۋە ھاكازا دېگەندەك) نەرسىلەردىن بىر ئاز ئېلىپ، تۆگىنى چاقىرىدۇ. تۆگە ئۇنىڭ ئاۋازىنى ئاڭلاپ قايتىپ كېلىدۇ. ئىگىسى تۆگىنى ئېگەرلەپ، ئۈستىگە مىنىدۇ. ئەگەر بايقى كىشى ھېلىقى گەپلەرنى قىلغان (ۋە سىلەر ئۇنى ئەدەبلەپ قويماقچى بولغان)دا سىلەرگە رۇخسەت بەرگەن بولسام، ئۇ دوزاخقا كىرەتتى. يەنى سىلەر ئۇنى قوغلىۋەتكەن بولساڭلار، بەلكىم (سىلەردىن نەپرەتلىنىپ، ئاندىن ئىسلامدىن نەپرەتلىنىپ) دىندىن چىقىپ كېتەتتى ۋە (ئاقىۋەتتە) دوزاخقا كىرەتتى.» [ئىمام بەزىزىر توپلىغان]

مەلۇم جەھەتتىكى مۇلايىملىق كىشىنى گۈزەللەشتۈرسە، شۇ جەھەتتىكى جېدەلخورلۇق كىشىنى قۇسۇرلۇق قىلىپ قويىدۇ. ئاللاھ تائالا بۇ ھەقتە شۇنداق دېگەن: «ياخشى ئىش بىلەن يامان ئىش باراۋەر بولمايدۇ، ياخشى خىسەت ئارقىلىق (يامان خىسەتكە) تاقابىل تۇرغىن، (شۇنداق قىلساڭ) سەن بىلەن

ئۆزىنىڭ ئارىسىدا ئاداۋەت بار ئادەم گويا سرداش دوستۇڭدەك بولۇپ قالدۇ. » [فۇسسەلەت سۇرىسى 34 - ئايەت]

پەيغەمبەر ئەلەيھىسسالام مەككىنى فەتھ قىلغاندىن كېيىن ، كەبىنى تاۋاپ قىلىشقا باشلىغاندا ، مۇسۇلمان بولغانلىقىنى ئېيتقان فەدالە ئىبنى ئۇمەير ئۇنىڭ يېنىغا كەلدى ۋە ئۇنىڭ ئەتراپىدا ئايلىنىشقا باشلىدى . فەدالەنىڭ غەزىسى پەيغەمبەر ئەلەيھىسسالام غەپلەتتە قالغان پۇرسەتتە ، ئۇنى ئۆلتۈرۈۋېتىش ئىدى . فەدالە پەيغەمبەر ئەلەيھىسسالامنىڭ يېنىغا يېقىن كەلگەندە ، رەسۇلۇللاھ ئۇنى بايقاپ قېلىپ : «فەدالە مۇسەن؟» دېدى . ئۇ : «شۇنداق ، مەن فەدالە ، ئى رەسۇلۇللاھ!» دېدى . پەيغەمبەر ئەلەيھىسسالام ئۇنىڭدىن : «نېمىلەرنى ئويلاۋاتقانىڭ؟» دەپ سورىۋىدى ، ئۇ : «ھېچنەرسىنى (ئويلىمىدىم) ، ئاللاھنى زىكر قىلىۋاتقانىدىم» دېدى . پەيغەمبەر ئەلەيھىسسالام كۈلۈپ قويۇپ ، «ئاللاھتىن مەغپىرەت تىلە» دېدى . فەدالە شۇنداق دەيدۇ : «پەيغەمبەر ئەلەيھىسسالام قولىنى مەيدەمگە قويۇۋىدى ، قەلبىم ھۇزۇرغا تولدى . ئاللاھ بىلەن قەسەمكى ، پەيغەمبەر ئەلەيھىسسالام قولىنى مەيدەمدىن ئاجرىتار - ئاجراتماستىن ، ئۇ ماڭا ئاللاھنىڭ مەخلۇقاتلىرى ئارىسىدىكى ئەڭ سۆيۈملۈك كىشى بولۇپ قالدى» . ئاندىن فەدالە ئۆيىگە قايتتى ۋە يولدا ئىلگىرى ئۆلپەتلىشىدىغان بىر ئايالغا ئۇچراپ قالدى . ھېلىقى ئايال ئۇنى كۆرۈپ : «كەل ، بىردەم پاراڭلىشايسىلەر» دېۋىدى ، فەدالە : ئايالنىڭ تەلپىنى رەت قىلىپ مۇنۇ شېئىرنى ئوقۇدى :

ئايال <كەل ، پاراڭلىشايسىلەر> دېدى ،

مەنمۇ <ئاللاھ ۋە ئىسلام يېنىڭغا بېرىشىمنى چەكلەيدۇ> دېدىم ،

مۇھەممەدنى ۋە قەبىلىسىنى فەتھتە ، بۇتلار چىقىلغان كۈندە كۆرمىگەن بولسام ،

بۇنداق قىلماس ئىدىم .

مەن ئاللاھنىڭ دىنىنىڭ ئوپتۇچۇق ئىكەنلىكىنى ،

مۇشۇرىكلىقنىڭ يۈزىنى زۇلمەت قاپلىغانلىقىنى كۆردۈم .

فەدالە شۇ ۋەقەدىن كېيىن ، ياخشى مۇسۇلمانلاردىن بولۇپ كەتتى . [ئىبنى ھىشام «پەيغەمبەرنىڭ

تەرجىمىھالى» : ئىبنى قەييىم ئەلجەۋزىيە «زادۇل مەئاد»]

پەيغەمبەر ئەلەيھىسسالام كەڭچىلىك قىلىش ۋە ئەپۇ قىلىش ئارقىلىق كىشىلەرنىڭ قەلبىنى ئۇتاتتى .

ئۇلارغا تەسىر كۆرسىتىش (بۇ ئارقىلىق ھەققە مايىل قىلىش) ئۈچۈن ، ئەزىيەت ۋە مۇشەققەتلەرگە

چىدايتتى .

تاغىسى ئەبۇ تالىپ پەيغەمبەر ئەلەيھىسسالامنى قۇرەيشنىڭ ئەزىيەت ۋە زۇلۇملىرىدىن قوغدىغانىدى. ئەبۇ تالىپ ئۆلگەندىن كېيىن، قۇرەيش مەككىدە پەيغەمبەر ئەلەيھىسسالامغا ئېغىر زۇلۇملارنى سالدى، ئەبۇ تالىپ ھايات ۋاقتىدا بەرمىگەن ئەزىيەتلەرنى بەردى. نەتىجىدە پەيغەمبەر ئەلەيھىسسالام پاناھلىنىدىغان، ئۆزىنى قوللاپ، ياردەم بېرىدىغان باشقا بىر جاي ئىزدەشكە باشلىدى.

ئۇ سەقى قەبىلىسىدىن ياردەم سوراپ، تائىفا (تائىقى) — مەككىنىڭ شەرقىي جەنۇبىغا 80 كىلومېتىر كېلىدىغان بىر يۇرتنىڭ نامى) باردى. تائىفا سەقى قەبىلىسىنىڭ كاتتىسى ھېسابلانغان ئۈچ كىشى بىلەن كۆرۈشتى. ئۇلار ئابدۇلئەلىل ئىبنى ئەمىر، مەسئۇد ۋە ھەبىب ئىسىملىك ئۈچ ئاكا-ئۇكا ئىدى.

پەيغەمبەر ئەلەيھىسسالام ئۇلارنىڭ يېنىدا ئولتۇرۇپ، ئۇلارنى ئاللاھقا دەۋەت قىلدى. ئۇلاردىن ئىسلامغا ياردەم بېرىشنى ۋە قەۋمىگە (يەنى قۇرەيشكە) قارشى ئۆزى بىلەن بىر سەپتە تۇرۇشنى سورىدى. ھالبۇكى، ئۇلار بۇ تەلەپكە تولىمۇ قەبە سۆزلەر بىلەن جاۋاب قايتۇردى.

ئۇلاردىن بىرى: «ئەگەر ئاللاھ سېنى پەيغەمبەر قىلىپ ئەۋەتكەن بولسا، كەبىنىڭ يوپۇقىنى يىرتىپ تاشلىۋەتكەن بولاي!» دېدى. يەنە بىرى: «ئاللاھ سەندىن باشقا (پەيغەمبەر قىلىپ) ئەۋەتكۈدەك ئادەم تاپالماي قاپتۇمۇ؟» دېدى.

ئۈچىنچىسى بولسا، بىلەرمەنلىك قىلىپ، پەيغەمبەر ئەلەيھىسسالامغا قانداق رەددىيە بېرىش خۇسۇسىدا كالا قاتۇردى، ئاقىۋەتتە دەسلەپكى ئىككىسىدىن تېخىمۇ «ئەدەبىي» ئۇسلۇبتا سۆزلەشكە ئۇرۇنۇپ: «سېنىڭ بىلەن زىنھار پاراڭلاشمايمەن. چۈنكى، ئەگەر سەن دەۋا قىلغىنىڭدەك ئاللاھ تەرىپىدىن ئەۋەتىلگەن بولساڭ، ماقامىڭ تولىمۇ ئۈستۈن بولغىنى ئۈچۈن، ساڭا جاۋاب بېرەلمەيمەن. ئەگەر ئاللاھ توغرىسىدا يالغان سۆزلەۋاتقان بولساڭ، سەن بىلەن پاراڭلىشىش ماڭا لايىق ئەمەس» دېدى.

پەيغەمبەر ئەلەيھىسسالام سەقى قەبىلىسىدىن ياخشىلىق كېلىشىدىن ئۈمىد ئۈزگەن ھالدا، قايتىش ئۈچۈن تۇردى. پەيغەمبەر ئەلەيھىسسالام قۇرەيشنىڭ بۇ ئىشتىن خەۋەر تاپقان تەقدىردە، زۇلۇم - سىتەمدە تېخىمۇ ئەزەۋەيلەپ كېتىشنى كۆزدە تۇتۇپ: «قىلغۇلۇقنى قىلدىڭلار، ھېچبولمىسا كۆرۈشكىنىمىزنى مەخپىي تۇتۇڭلار» دېدى.

ئەمما، ئۇلار پەيغەمبەر ئەلەيھىسسالامنىڭ دېگىنىدەك قىلماستىن، ئەكسىچە ئارىسىدىكى تېجىمەللەرنى ۋە قۇللارنى كۈشكۈرتۈپ، پەيغەمبەر ئەلەيھىسسالامنىڭ ئارقىسىدىن ماڭغۇزدى. ئۇلار پەيغەمبەر ئەلەيھىسسالامنى تىلاپ، ئالتاغىل ۋارقىرىپ - جارقىراشتى.

پەيغەمبەر ئەلەيھىسسالام ئىلدام قەدەملەر بىلەن ماڭغان ئىدى، ئۇلار ئىككى سەپ بولۇپ يول ئۈستىدە تۇرۇۋېلىشتى، پەيغەمبەر ئەلەيھىسسالامغا تاش ئېتىپ پۇتلىرىنى يارىلاندى. پەيغەمبەر ئەلەيھىسسالام ئېتىلغان تاشلاردىن ساقلىنىش ئۈچۈن تېخىمۇ تېز مېڭىشقا ئۇرۇندى. پۇتلىرىدىن قان ئېقىۋاتاتتى. بۇ چاغدا پەيغەمبەر ئەلەيھىسسالام قىرىق نەچچە ياشلاردا ئىدى. پەيغەمبەر ئەلەيھىسسالام توختىماي مېڭىپ، ئاخىرى

ئۇلاردىن يىراقلاشتى. ئارام ئېلىش ئۈچۈن بىر خورما دەرىخىنىڭ ئاستىدا ئولتۇردى. ئۇنىڭ ئوي - خىيالى قۇرەيشنىڭ (بۇ ئىشتىن خەۋەر تاپقاندىن كېيىن) ئۆزىگە قانداق مۇئامىلە قىلىشىدا ۋە مەككىگە قانداق كىرىشتە قالغان ئىدى. شۇنىڭ بىلەن، ئاسمانغا قاراپ شۇنداق دېدى:

«ئى ئاللاھ! كۈچۈمنىڭ ئاجىزلىقىدىن، تەدبىرىمنىڭ ئازلىقىدىن ۋە كىشىلەر تەرىپىدىن ئېتىبارغا ئېلىنماسلىقىمىدىن ساڭا شىكايەت قىلىمەن. ئى ئەڭ مەرھەمەتلىك زات! سەن بوزەك قىلىنغۇچىلارنىڭ ۋە مېنىڭ رەببىمىسەن! مېنى كىمگە ھاۋالە قىلىسەن؟ ماڭا چىراي ئاچمىغانلارغىمۇ؟ ياكى سەن مېنىڭ ئىشىمنى قولغا تۇتقۇزغان دۈشمەنلەرگىمۇ؟ ئەگەر سەن ماڭا غەزەپلەنمىگەن بولساڭ، مەن (بولغان بۇ ئىشلارغا) پەرۋا قىلمايمەن. لېكىن، سەن ئاتا قىلغان ئامان - ئېسەنلىك مەن ئۈچۈن تېخىمۇ كەڭدۇر. غەزىپىڭنىڭ ئۈستۈمگە چۈشۈشىدىن، ياكى غەزىپىڭگە لايىق بولۇپ قېلىشتىن، قاراڭغۇلۇقلارنى يورۇتقىدىغان ۋە دۇنيا - ئاخىرەت ئىشلىرىنى ئىسلاھ قىلىدىغان يۈزۈڭنىڭ نۇرىغا سېغىنىپ پاناھ تىلەيمەن. ھەر ئىش سېنىڭ رازىلىقىڭ ئۈچۈندۇر، بارچە كۈچ - قۇۋۋەت سەندىندۇر».

دەل شۇ ۋاقىتتا، پەيغەمبەر ئەلەيھىسسالام ئۆزىگە بىر بۇلۇتنىڭ سايە تاشلاپ تۇرغانلىقىنى كۆردى. بۇلۇتنىڭ ئىچىدە جىبرىئىل پەرىشتە بار ئىدى. ئۇ رەسۇلۇللاھقا: «ئى مۇھەممەد! ئاللاھ قەۋمىڭنىڭ ساڭا ئېيتقانلىرىنى ۋە رەددىيەلىرىنى ئاڭلاپ، تاغلارغا مۇئەككەل پەرىشتىنى ئەۋەتتى، ئۇلارغا خالىغىنىڭنى قىلدۇرساڭ بولىدۇ» دېدى. ئاندىن پەيغەمبەر ئەلەيھىسسالام گەپ قىلماستىنلا، تاغقا مۇئەككەل پەرىشتە ئۇنىڭغا شۇنداق ندا قىلدى:

«سالام ساڭا، ئى رەسۇلۇللاھ! ئاللاھ قەۋمىڭنىڭ ساڭا ئېيتقانلىرىنى ئاڭلىدى. مەن تاغلارغا مۇئەككەل پەرىشتىمەن. رەببىڭ، سېنىڭ خالىغىڭغا بۇيرۇشۇڭ ئۈچۈن مېنى ئەۋەتتى.»

پەيغەمبەر ئەلەيھىسسالام ئىنكاس قايتۇرماستىنلا، تاغقا مۇئەككەل پەرىشتە شۇنداق دېدى: «خالىساڭ، ئىككى ئاخشابنى ئۇلارنىڭ ئۈستىگە دۈم كۆمۈرۈۋېتەي» دېدى.

«ئىككى ئاخشاب» مەككىنىڭ ئەتراپىدىكى تاغلار ئىدى. تاغقا مۇئەككەل پەرىشتە پەيغەمبەر ئەلەيھىسسالامنىڭ بۇيرۇقىنى كۈتۈپ تۇردى.

ۋەھالەنكى، پەيغەمبەر ئەلەيھىسسالام كىشىنىڭ نەپسى تارتىدىغان نەرسىلەرنى ۋە ئىنتىقام ئېلىش تۇيغۇسىنى بىر چەتكە چۆرۈۋېتىپ شۇنداق دېدى:

«ياق! مەن ئاللاھنىڭ ئۇلارنىڭ پۇشتىدىن ئاللاھقىلا ئىبادەت قىلىدىغان، ئۇنىڭغا ھېچنەرسىنى شېرىك كەلتۈرمەيدىغان كىشىلەرنى چىقىرىشىنى ئۈمىد قىلىمەن.» [بۇ ھەدىسنىڭ بېشىدىن تاغقا مۇئەككەل پەرىشتىنىڭ ئەۋەتىلگەن بۆلىكىگىچە ئىبنى ھىشامنىڭ «پەيغەمبەرنىڭ تەرجىمىھالى» دا رىۋايەت قىلىنغان؛ شۇنىڭدىن كېيىنكى بۆلەكلەرنى ئىمام بۇخارى ۋە ئىمام مۇسلىم رىۋايەت قىلغان]

قەھرىمان بولغىن!

مەن بىلەن دادامنىڭ ۋە تاغامنىڭ ئوغۇللىرى ئارىسىدا زور پەرق بار!  
ئۇلار مېنىڭ گۆشۈمنى يېسە، مەن (ئۇلارنىڭ گىشىنى يېمەيمەن، ھالبۇكى) ئۇلارنى تېخىمۇ  
ئەتلەندۈرمەن.

ئۇلار مېنىڭ ئابرويۇمنى تۆكسە، مەن ئۇلارنىڭ ئابرويى تېپىشى ئۈچۈن كۈچ چىقىرىمەن.  
ئۇلار ماڭا مەن ئېھتىياجلىق چاغدا ياردەم قىلمايدۇ. لېكىن، ئۇلار مېنى ياردەمگە چاقىرسا، مەن  
ئۇلارغا ياردەم بېرىش ئۈچۈن يۈگۈرىمەن.  
مەن ئۇلارغا غۇم ساقلىمايمەن،  
چۈنكى غۇم ساقلىۋالغۇچىلار قەۋمىگە باش بولالمايدۇ.

پروفىسور دوكتور مۇھەممەد ئارىفنىڭ «ھاياتنىڭ پەيزىنى سۈرۈڭ» ناملىق ئەسىرىدىن  
ھېكمەت يار ئىبراھىم تەرجىمىسى

# ئۆتكەن بىر ئاي ئىچىدىكى ئۇيغۇرلارغا مۇناسىۋەتلىك مۇھىم ۋەقە - ھادىسىلەر



(2022 - يىلى 1 - ئاينىڭ 25 - كۈنىدىن 2 - ئاينىڭ 25 - كۈنىگىچە)



## ئايلىق خەۋەر

(2022 - يىلى 25 - يانۋاردىن ، 2022 - يىلى 25 - فېۋرالغىچە)

### خىتاي ئامېرىكانىڭ ئورنىنى بېسىپ ، ئىسرائىلىيەنىڭ ئەڭ چوڭ ئىمپورت مەنبەسىگە ئايلاندى

«ئوتتۇرا شەرق كۆزەتكۈچىسى» تورىنىڭ 25 - يانۋاردىكى خەۋىرىدە كۆرسىتىلىشىچە ، ئىسرائىلىيە دۆلەتلىك ئىستاتىستىكا ئىدارىسىنىڭ يېقىنقى سانلىق مەلۇماتلىرىدا كۆرسىتىلىشىچە ، بۇلتۇر خىتايدىن قىلىنغان ئىمپورت قىرىق پىرسەنت ئېشىپ ، ئومۇمىي سوممىسى 10 مىليارد 700 مىليون دوللارغا يەتكەن . ئوخشاشلا مەزكۇر سانلىق مەلۇماتتا كۆرسىتىلىشىچە ، ئىسرائىلىيەنىڭ ئۆزىنىڭ ئىلگىرىكى ئەڭ چوڭ ئىمپورت مەنبەسى بولغان ئامېرىكانىڭ قىلىنغان ئومۇمىي ئىمپورتىنىڭ قىممىتى 8 مىليارد 200 مىليون دوللار بولغان بولۇپ ، بۇ 2020 - يىلدىكىگە سېلىشتۇرغاندا ئازراقلا ئاشقان .

مەزكۇر يېڭى سانلىق مەلۇمات ئىسرائىلىيەنىڭ تاشقى سىياسەت كۈنتەرتىپلىرىنى ئاشكارىلاش ۋە ئامېرىكا ھۆكۈمىتىنى ئۆزىنىڭ بېيجىڭ بىلەن بولغان سودا مۇئامىلەلىرىدىن ۋاقىپلاندىرۇش بېسىمىغا دۇچ كەلگەن پەيتتە ئوتتۇرىغا چىققان . گەرچە ئامېرىكا بۇ ھەقتە ئېنىق تەلەپنى ئوتتۇرىغا قويىمىغان بولسىمۇ ، ئەمما پىرىزدېنت جوۋ بايدېن خىتاي بىلەن ئىسرائىلىيە ئارىسىدىكى بارغانسېرى چوڭقۇرلىشىۋاتقان مۇناسىۋەتكە يېقىندىن كۆڭۈل بۆلىدۇ .

يېقىنقى يىللاردىن بۇيان ، ئىسرائىلىيە ئىزچىل ھالدا خىتاي بىلەن بولغان مۇناسىۋەتنى كۈچەيتىۋاتقان بولۇپ ، بۇنىڭ ئىپادىسى سۈپىتىدە ، ئۇلار بۇلتۇر د ت غا سۇنۇلغان ، شەرقىي تۈركىستاندىكى ئۇيغۇرلار دۇچ كەلگەن كىشىلىك ھوقۇق دەپسەندىچىلىكلىرىنى ئەيىبلەنگەن بىرلەشمە باياناتقا ئىمزا قويىمىغان .

### پۇتن غەربنىڭ دىپلوماتىك بايقۇتىنى ئەيىبلىدى

«nypost» تورىنىڭ 25 - يانۋاردىكى خەۋىرىگە كۆرە ، رۇسىيە پىرىزدېنتى ۋىلادىمىر پۇتن شۇ كۈنى ئۆز دۆلىتىنىڭ مەزكۇر ئولىمپىككە قاتنىشىش ئالدىدا تۇرغان تەنھەرىكەتچىلىرىغا قىلغان ۋىدىئولۇق نۇتقىدا ، ئامېرىكا باشچىلىقىدىكى دۆلەتلەرنىڭ ئۆتكۈزۈلگۈسى قىشلىق ئولىمپىك تەنھەرىكەت مۇسابىقىسىنى بايقۇت قىلغانلىقىنى تەنقىدلىگەن ۋە «تەنھەرىكەتنىڭ سىياسىيلاشتۇرۇلغان» لىقىدىن ئەپسۇسلانغانلىقى بىلدۈرگەن .

پۇتەن ئولمپىككە ئوخشاش چوڭ تىپتىكى تەنھەرىكەت مۇسابىقىلىرىنىڭ ئەسلىدە كىشىلەر ئارىسىدىكى دوستلۇقنى كۈچەيتىشنى مەقسەت قىلىدىغانلىقى ھەققىدە ۋەز ئېيتقاندىن كېيىن، ئۆز تەنھەرىكەتچىلىرىنى مەزكۇر ئولمپىكنىڭ بارلىق قائىدىلىرىگە، جۈملىدىن تىببىي بەلگىلىمىلەرگە قەتئىي بويسۇنۇشقا ئۈندىگەن.

### تەيۋەن بېيجىڭ قىشلىق ئولمپىكىنى بايقۇت قىلىشى مۇمكىن

«تەيۋەن ۋاقىت گېزىتى» تورىنىڭ 26-يانۋاردىكى خەۋىرىگە كۆرە، ئەھۋالدىن خەۋەردار بىر ئەمەلدارنىڭ بىلدۈرۈشىچە، تەيۋەن دائىرىلىرى 2-ئايدا بېيجىڭدا ئۆتكۈزۈلىدىغان قىشلىق ئولمپىكىنى بايقۇت قىلىشقا تەييارلانغان.

ئىسمىنى ئاشكارىلىمىسى شەرتى بىلەن ئالاقىدار ئۇچۇرلارنى ئاشكارىلىغان مەزكۇر ئەمەلدارنىڭ بىلدۈرۈشىچە، كابىنېت تەرىپىدىن تەييارلانغان مەخسۇس خىزمەت گۇرۇپپىسى تەيۋەن ۋەكىللەر ئۆمىكىنىڭ بېيجىڭ قىشلىق ئولمپىكىنىڭ ئېچىلىش ۋە يېپىلىش مۇراسىمىغا قاتناشمايدىغانلىقىنى، ئۇلارنىڭ ۋەزىپىسىنىڭ تەيۋەن تەنھەرىكەتچىلىرىنىڭ ئەھۋالىغا مەسئۇل بولۇش بىلەنلا چەكلىنىدىغانلىقىنى بېكىتكەن.

ھالبۇكى، ئامېرىكا باشچىلىقىدىكى غەرب ئەللىرىنىڭ كىشىلىك ھوقۇق دەپسەندىچىلىكىنى نەزەردە تۇتقان دىپلوماتىك بايقۇتقا ئوخشىمايدىغىنى، تەيۋەن بۇ قارارنى چىقىرىشتا ئاساسلىقى مەزكۇر ئولمپىكقا دىپلوماتىك ۋەكىل ئەۋەتكەن تەقدىردە خىتاينىڭ ئۆزلىرىنى كەمسىتىشىگە پۇرسەت يارىتىپ بېرىشىدىن ئەنسىرىگەن. يەنى، تەيۋەن دائىرىلىرى تەيۋەن ۋەكىللەر ئۆمىكى ئېچىلىش ياكى يېپىلىش مۇراسىمىغا قاتناشقان تەقدىردە، خىتاينىڭ خوڭكوڭ بىلەن ئاۋمېنى ئاتىغانغا ئوخشاش، تەيۋەننىمۇ «خىتاينىڭ تەيۋەن» (Chinese Taipei) دەپ ئاتاش ئارقىلىق، ئۇنى ئۆزىنىڭ بىر ئۆلكىسىدەك كۆرسىتىشكە ئۇرۇنۇشىدىن ئەنسىرىگەن.

### ياۋروپا ئىتتىپاقى خىتاينىڭ لىتۋانىيەگە قىلغان ناھەق مۇئامىلىسى سەۋەبلىك دۇنيا سودا تەشكىلاتىغا

ئەرز سۇندى

«گېرمانىيە ئاۋازى» تورىنىڭ 27-يانۋاردىكى خەۋىرىگە كۆرە، ياۋروپا ئىتتىپاقى شۇ كۈنى خىتاينىڭ ياۋروپا ئىتتىپاقىنىڭ ئەزاسى بولغان لىتۋانىيەگە قاراتقان قىلمىشلىرى توغرىسىدا دۇنيا سودا تەشكىلاتىغا ئەرز سۇنغان. ئەمما، خىتاي ياۋروپا ئىتتىپاقىنىڭ بۇ ئىشىنى «ئاساسسىز ۋە زىددىيەتلىك» دەپ ئەيىبلەگەن.

بۇ ھەقتە، ياۋروپا بىرلەشمىسىنىڭ سودا كومىسسارى ۋالدېس دومېروۋېتسكىس «بىزنىڭ نەزىرىمىزدە دۇنيا سودا تەشكىلاتىغا ئەرز سۇنۇش كىچىك ئىش ئەمەس. ئەمما، بىز مەسىلىنى (خىتاي بىلەن) ئىككى تەرەپ بىرلىكتە ھەل قىلىشقا كۆپ قېتىم ئۇرۇنغان بولساقمۇ، ئۇرۇنۇشلىرىمىز مەغلۇپ بولغانلىقتىن، بۇ جەدەلنى ھەل قىلىشنىڭ دۇنيا سودا تەشكىلاتىغا ئەرز سۇنۇشتىن باشقا چارىسىنى تاپالمىدۇق» دېگەن.

لىتۋانىيەنىڭ تەيۋەننىڭ ئۆز زېمىنىدا ئىش بېجىرىش ئورنى تەسىس قىلىشىغا يول قويغانلىقىدىن ۋە شەرقىي تۈركىستاندا ئۇيغۇرلارغا قارىتا «ئىرقىي قىرغىنچىلىق» يۈرگۈزۈلۈۋاتقانلىقىنى ئېتىراپ قىلغانلىقىدىن خۇبى تۇتقان خىتاي دائىرىلىرى لىتۋانىيەنى باش ئەگدۈرۈش مەقسىتىدە تۈرلۈك قاتتىق ۋاسىتىلەرنى قوللانغان بولۇپ، بۇ لىتۋانىيە بىلەن بولغان دىپلوماتىك مۇناسىۋەتنىڭ دەرىجىسىنى تۆۋەنلىتىش ۋە لىتۋانىيەلىكلەرگە ۋىزا بېرىشنى توختىتىش؛ گېرمانىيەدىكى «Continental» گۇرۇھىغا ئوخشاش ئۆزلىرى بىلەن تىجارەت مۇناسىۋىتى بار ياۋروپا كارخانىلىرىنى تەمىنات زەنجىرىدىن لىتۋانىيەنى سىقىپ چىقىرىشقا مەجبۇرلاش قاتارلىقلارنى ئۆز ئىچىگە ئالدىكەن.

## خىتاي قىشلىق ئولىمپىككە قاتنىشىدىغان دۆلەت ۋە تەشكىلات رەھبەرلىرىنىڭ تىزىملىكىنى ئېلان قىلدى

«france24» تورىنىڭ 28-يانۋاردىكى خەۋىرىگە كۆرە، خىتاي شۇ كۈنى كېيىنكى ھەپتىدىكى قىشلىق ئولىمپىككە قاتنىشىدىغان، رۇسىيە، سەئۇدى ئەرەبىستان ۋە مىسىرنىڭ دۆلەت رەھبەرلىرىنى ئۆز ئىچىگە ئالغان نوپۇزدارلارنىڭ تىزىملىكىنى ئېلان قىلغان.

ئىگىلىنىشىچە، 2-ئاينىڭ 4-كۈنى ئۆتكۈزۈلىدىغان بېيجىڭ قىشلىق ئولىمپىكىنىڭ ئېچىلىش مۇراسىمىغا قاتنىشىدىغان دۆلەت رەھبەرلىرى: رۇسىيە پىرىزدېنتى ۋىلادىمىر پۇتىن، سەئۇدى ئەرەبىستان ۋەلىئەھدى مۇھەممەد سالمان، مىسىر پىرىزدېنتى ئابدۇلفەتتاھ سىسى، قاتار ئەمىرى تەممىم ھاماد، ئەبۇزەبىنىڭ ۋەلىئەھدى مۇھەممەد، تايلاندى مەلىكىسى سىرىنوزورن، موناكو شاھزادىسى ئالبېرت، پولشا پىرىزدېنتى ئاندرىزېژ دۇدا، سېربىيە پىرىزدېنتى ئالېكساندىر ۋۇچىچ قاتارلىقلارنى ئۆز ئىچىگە ئالدىكەن.

شۇنداقلا، مەزكۇر ئېچىلىش مۇراسىمىغا قاتنىشىدىغان خەلقئارالىق تەشكىلاتلارنىڭ مەسئۇللىرى ئارىسىدا دۇنيا سەھىيە تەشكىلاتىنىڭ مەسئۇلى تېدروس ئازانوم گېبىرېيۇس ۋە ب د ت نىڭ باش كاتىپى ئانتونىيو گۇتېرىس بار ئىكەن.

## خىتاي ب د ت كىشىلىك ھوقۇق ئالىي كومىسسارىنىڭ شەرقىي تۈركىستاننى «تەكشۈرۈش مەقسىتى»دىن خالىي ھالدا زىيارەت قىلىشىغا يول قويدىغانلىقىنى بىلدۈردى

«رويتېرس ئاگېنتلىقى» تورىنىڭ 28-يانۋاردىكى خەۋىرىگە كۆرە، خىتاي ھۆكۈمىتى ب د ت كىشىلىك ھوقۇق ئالىي كومىسسارى مىشېل باشېلېتنىڭ «بېيجىڭ قىشلىق ئولىمپىكىدىن كېيىن، يەنى بۇ يىلنىڭ دەسلەپكى يېرىمىدا» شەرقىي تۈركىستاننى زىيارەت قىلىشىنى قارشى ئالدىغانلىقىنى، ئەمما بۇنىڭ «تەكشۈرۈش» مەقسىتىدىكى زىيارەت بولسا بولمايدىغانلىقىنى بىلدۈرگەن.

ئىگىلىنىشىچە ، خىتاي مىشپىل باشبېلىپتىنىڭ زىيارەت تەلپىنى قوبۇل قىلغان بولسىمۇ ، ئەمما بۇ زىيارەتنىڭ «دوستانە» بولۇشى كېرەكلىكىنى ، تەكشۈرۈشنى مەقسەت قىلماسلىقىنى تەلەپ قىلغان . خىتاي يەنە ب د ت كىشىلىك ھوقۇق ئالىي كومىسسارىياتى ئىشخانىسىنىڭ شەرقىي تۈركىستان توغرىسىدا تەييارلىغان دوكلاتىنى بېيجىڭ قىشلىق ئولمپىكىدىن بۇرۇن ئېلان قىلماسلىقىنىمۇ قاتتىق تەلەپ قىلغان .

ھالبۇكى ، كىشىلىك ھوقۇق مۇتەخەسسسىلىرى بۇنىڭ خىتاينىڭ ۋاقىت ئۇتۇش تاكتىكىسى ئىكەنلىكىنى ، ب د ت كىشىلىك ھوقۇق ئالىي كومىسسارىياتىنىڭ ئۇيغۇرلار ھەققىدىكى دوكلاتىنى دەرھال ئېلان قىلىشى كېرەكلىكىنى ئىلگىرى سۈرۈشكەن .

### خىتاينىڭ ئۇيغۇرلارغا قىلغان جىنايەتلىرىنى پاش قىلغان كىشىلىك ھوقۇق تەشكىلاتلىرى «نوبېل تىنچلىق مۇكاپاتى»غا نامزات كۆرسىتىلدى

«nypost» تورىنىڭ 3- فېۋرالدىكى ماقالىسىدە كۆرسىتىلىشىچە ، خىتاي ھۆكۈمىتى 4- فېۋرالدىكى بېيجىڭ قىشلىق ئولمپىكىگە ساھىبخانلىق قىلىش ئالدىدا تۇرغاندا ، ئامېرىكا ھۆكۈمىتىنىڭ قانۇن چىقىرىش ئورگىنى بولغان ئامېرىكا دۆلەت مەجلىسى ئەزالىرىدىن توم سوزى ۋە كرىس سىمسى نورۋېگىيەدىكى نوبېل مۇكاپاتى كومىتېتىغا بىرلىكتە مەكتۇپ يوللىغان . مەكتۇپتا ئۇلار «ئۇيغۇر كىشىلىك ھوقۇق قۇرۇلۇشى» ۋە «ئۇيغۇر ھەرىكىتى»دىن ئىبارەت ئىككى تەشكىلاتنى 2022- يىللىق «نوبېل تىنچلىق مۇكاپاتى»نىڭ كولىكتىپ نامزاتلىقىغا كۆرسەتكەن ھەمدە «بۇ ئىككى تەشكىلات يىللاردىن بۇيان شەرقىي تۈركىستاندىكى دەپسەندىچىلىك ۋە زۇلۇمنى پاش قىلىشتا ئۈلگىلىك رول ئوينىدى» دەپ كۆرسەتكەن .

مەزكۇر مەكتۇپتا يەنە بۇ ئىككى تەشكىلاتنىڭ نۆۋەتتە ئىرقىي قىرغىنچىلىققا ۋە ئىنسانىيەتكە قارشى جىنايەتلەرگە دۇچ كېلىۋاتقان ئۇيغۇر ۋە باشقا تۈركىي تىللىق خەلقلەرنىڭ ھەق- ھوقۇقلىرىنى ھىمايە قىلىش ئارقىلىق دۇنيادا تىنچلىق ۋە دوستلۇق بەرپا قىلىشقا كۈچ چىقىرىۋاتقانلىقى ئالاھىدە تەكىتلەنگەن .

### كىشىلىك ھوقۇق تەشكىلاتلىرى ب د ت نى خىتاي بىلەن ئېغىز - بۇرۇن يالاشتى ، دەپ ئەيىبلدى

«independent» تورىنىڭ 3- فېۋرالدىكى ماقالىسىدە كۆرسىتىلىشىچە ، ب د ت كىشىلىك ھوقۇق ئالىي كومىسسارىياتى ئۆزلىرىنىڭ ئۈچ يىلدىن بۇيان تەييارلاۋاتقان ئۇيغۇرلارغا ئالاقىدار دوكلاتىنى بېيجىڭ قىشلىق ئولمپىكىدىن ئىلگىرى ئېلان قىلالمايدىغانلىقىنى بىلدۈرگەن بولۇپ ، ئۇلارنىڭ تەييار بولۇپ قالغان دوكلاتىنى بېيجىڭدىكى ئولمپىكتىن ئاۋۋال ئېلان قىلىشقا ئالدىرىماسلىقى كىشىلىك ھوقۇق تەشكىلاتلىرى ۋە تەھلىلچىلىرى تەرىپىدىن خىتاي بىلەن ئېغىز - بۇرۇن يالاشقانلىقى ، خىتاينىڭ ئوبرازىنىڭ تېخىمۇ بەك خۇنۇكلشىپ كەتمەسلىكى ئۈچۈن شاپاشلاش دەپ قارالغان .

ب د ت نىڭ سابىق كىشىلىك ھوقۇق ئەمەلدارى ئېمارىيىلى ب د ت بىلەن خىتاينىڭ ئەتەي مۇشۇنداق «ھەر ئىككى تەرەپكە پايدىلىق» ۋەزىيەت شەكىللەندۈرگەنلىكىنى ئىلگىرى سۈردى. ئېمارىيىلى ب د ت نىڭ ئۇيغۇرلارنى ئۆز ئىچىگە ئالغان، خىتايغا قارشى ئۆكتىچى ۋە كىشىلىك ھوقۇق پائالىيەتچىلىرىنىڭ تىزىملىكىنى خىتايغا بەرگەنلىكىنى ئاشكارىلانغانلىقى سەۋەبلىك ئىشتىن بوشتىغانىدى.

### بېيجىڭ قىشلىق ئولمىپىكىنىڭ باشلىنىشى بىلەن، دۇنيانىڭ ھەرقايسى جايلىرىدا خىتاينىڭ كىشىلىك ھوقۇق دەپسەندىچىلىكلىرىگە قارشى نامايىشلار ئۆتكۈزۈلدى

«فوربېس» تورىنىڭ 4-فېۋرالدىكى خەۋىرىگە كۆرە، ئىستانبۇلدا ئۇيغۇرلار، يېڭى دېھلىدا تىبەتلەر، توكيودىكى خىتاي ئەلچىخانىسىنىڭ ۋە شۋېتسارىيەدىكى «خەلقئارا ئولمىپىك كومىتېتى» نىڭ ئالدىدا ئۇيغۇرلار بىلەن تىبەتلەر ئارىلاش ھالدا، خىتايدا ئۆتكۈزۈلۈۋاتقان «ئىرقىي قىرغىنچىلىق ئولمىپىكى» نى بايقىت قىلىش تېمىسىدا بىر قاتار نامايىشلارنى ئۆتكۈزگەن.

شۇنداقلا، 3-فېۋرال كۈنى ئەنگىلىيەنىڭ پايتەختى لوندوندىمۇ زور كۆلەملىك نامايىش ئۇيۇشتۇرۇلغان بولۇپ، لوندوندىكى خىتاي ئەلچىخانىسى ئالدىدا باشلانغان بۇ نامايىش پىكادىل مەيدانىغىچە داۋاملاشقان. نامايىشچىلار «بېيجىڭ ئولمىپىكى - ئىرقىي قىرغىنچىلىق ئولمىپىكىدۇر»، «شەرقىي تۈركىستانغا ئەركىنلىك، تىبەتكە ئەركىنلىك، خوڭكوڭغا ئەركىنلىك!» دېگەندەك شوتلارنى توۋلاشقان.

بۇنىڭدىن سىرت، «ctvnews» تورىنىڭ 5-فېۋرالدىكى خەۋىرىگە كۆرە، كانادانىڭ مونترېئال شەھىرىدىكى بىر تۈركۈم كىشىلەر باختىن شەمسىدىن ئەپەندىنىڭ ئورۇنلاشتۇرۇشى بىلەن نامايىش ئۆتكۈزۈپ، كانادا پۇقرالىرىنى نۆۋەتتە ئۆتكۈزۈلۈۋاتقان بېيجىڭ قىشلىق ئولمىپىك مۇسابىقىلىرىنى كۆرمەسلىككە چاقىرغان.

ئىگىلىنىشىچە، خىتاي مەزكۇر ئولمىپىكىنىڭ ئېچىلىش مۇراسىمىدىكى مەشەل ياققۇچىلارنىڭ بىرىنى ئۇيغۇرلاردىن تاللىغان بولۇپ، مونترېئالدىكى نامايىش ئىشتىراكچىلىرىدىن دىلمۇرات مەخمۇت ئەپەندى ئۆزىنىڭ بۇنى خىتاينىڭ ئىرقىي قىرغىنچىلىق جىنايىتىنى پەردازلاش ئۇرۇنۇشى دەپ قارايدىغانلىقىنى بىلدۈرگەن.

### بېيجىڭ قىشلىق ئولمىپىكى مەزگىلىدە شەرقىي تۈركىستاندىكى خىتاي ساقچىلىرى ھەربىي مەشىقنى كۈچەيتتى

«ۋاشىڭتون پوچتا گېزىتى» تورىنىڭ 5-فېۋرالدىكى خەۋىرىگە كۆرە، خىتاي ساقچى دائىرىلىرىنىڭ ئىجتىمائىي تاراتقۇ سۇپىسىدا ئېلان قىلىنغان تەشۋىقات ۋىدىئوسىدا كۆرسىتىلىشىچە، بېيجىڭدا قىشلىق

ئولمپىك باشلانغان مەزگىلدە، شەرقىي تۈركىستاندىكى خىتاي ساقچىلىرى «قىشلىق ئولمپىكىنى ھىمايە قىلىش قىشلىق ھەربىي مەشىقى» تېمىسىدا ئون ھەپتىلىك ھەربىي مەشىقنى باشلىغان.

بۇ ۋىدىئودا مەزكۇر ھەربىي مەشىقنىڭ «چاغان ۋە قىشلىق ئولمپىك مەزگىلىدىكى مۇقىملىقنى ساقلاش خىزمىتىنى پۇختا ئىشلەپ، شى جىنپىڭ ئىدىيەسىنى ئۆگىنىش خىزمىتىنى، پارتىيە ۋەلىك تەربىيەسىنى، ساداقەتمەنلىك تەربىيەسىنى ۋە چىرىكلىككە قارشى تۇرۇپ، پاكلىقنى تەشەببۇس قىلىش خىزمىتىنى قانات يايدۇرۇش» ئىكەنلىكى كۆرسىتىلگەن.

مەزكۇر ھەربىي مەشىق تەھلىلچىلەر تەرىپىدىن شەرقىي تۈركىستاندىكى ئەسلىدىنلا پەۋقۇلئاددە قاتتىق بولغان كونتروللۇقنىڭ قىشلىق ئولمپىك مەزگىلىدە تېخىمۇ بەك چىڭتىلغانلىقىنىڭ ئىپادىسى، دەپ قارالماقتا.

**ب د ت نىڭ باش كاتىپى خىتاي رەھبەرلىرى بىلەن كۆرۈشكەندە، ب د ت كىشىلىك ھوقۇق كېڭىشىنىڭ شەرقىي تۈركىستاننى زىيارەت قىلىشىغا يول قويۇلۇشىنى ئۈمىد قىلىدىغانلىقىنى بىلدۈردى**

«ئەلجەزىرە» تورىنىڭ 6- فېۋرالدىكى خەۋىرىدە كۆرسىتىلىشىچە، ب د ت نىڭ باش كاتىپى ئانتونىيو گۇتېرس خىتاي رەھبەرلىرىگە ب د ت كىشىلىك ھوقۇق ئالىي كومىسسارى مىشېل باچېلېتنىڭ خىتاي، جۈملىدىن شەرقىي تۈركىستاننى «ئىشەنچلىك زىيارەت» قىلىشىغا رۇخسەت قىلىنىشىنى ئۈمىد قىلىدىغانلىقىنى بىلدۈرگەن.

ب د ت نىڭ ئورگان خەۋىرىگە كۆرە، بېيجىڭ ئولمپىكىنىڭ ئېچىلىش مۇراسىمىغا قاتنىشىش ئۈچۈن خىتايغا بارغان گۇتېرس 5- فېۋرال خىتاي رەئىسى شى جىنپىڭ ۋە تاشقى ئىشلار مىنىستىرى ۋاڭ يى بىلەن كۆرۈشكەن ھەمدە خىتاي دائىرىلىرىنىڭ مەزكۇر زىيارەتكە رۇخسەت بېرىشىگە بولغان ئۈمىدىنى ئىزھار قىلغان.

خىتايىنىڭ دۆلەت تاراتقۇسى بولغان شىنخۇا ئاگېنتلىقىنىڭ مەزكۇر ئۇچرىشىش توغرىسىدىكى خەۋىرىدە بولسا، سۆزى بولۇنغان زىيارەت تەلپى تىلغا ئېلىنمىغان.

**قىشلىق ئولمپىكتە مەشەل كۆتۈرۈشكە ئورۇنلاشتۇرۇلغان ئۇيغۇر تەنھەرىكەتچى تاراتقۇلاردىن ئۆزىنى ئېلىپ قاچتى**

«dailymail» تورىنىڭ 6- فېۋرالدىكى خەۋىرىگە كۆرە، خىتاي دائىرىلىرى تەرىپىدىن قىشلىق ئولمپىك مەشەلنى كۆتۈرۈشكە ئورۇنلاشتۇرۇلغان دىنىگار ئىلھامجان ئۆزى قاتناشقان مۇسابىقە تۈرىدە 43- بولغاندىن كېيىن، ئولمپىك كومىتېتىنىڭ بەلگىلىمىسىگە زىت ھالدا مۇخبىرلارنىڭ زىيارىتىنى قوبۇل

قىلىماستىن، باشقا ئۈچ نەپەر خىتاي تەنھەرىكەتچى بىلەن بىللە «ئارىلاشما رايون» ئارقىلىق غىپىدە تىكشۈرۈلگەن.

تەھلىلچىلەرنىڭ كۆرسىتىشىچە، خىتاي دائىرىلىرى چەتئەل تاراتقۇلىرىنىڭ ئۇنىڭدىن ئۇيغۇرلارنىڭ بۈگۈنكى قىسمىتىگە ئالاقىدار سوئاللارنى سورايدىغانلىقىنى پەملىگەنلىكى ئۈچۈن، ئۆزلىرىگە پايدىسىز ھالەت شەكىللىنىشىنىڭ ئالدىنى ئېلىش مەقسىتىدە، «سۈنئىي ئوبراز ۋەكىلى» دىلىنگار ئىلھامجاننى چەتئەل تاراتقۇلىرىغا يېقىن يولاتمىغان.

### خىتاينىڭ گۇپپاڭچىسى «يەھۇدىي قەتلىئامى مۇزېيى» نىڭ يوللانمىسىغا ئېتىراز بىلدۈردى

«فوكس خەۋەرلىرى» تورىنىڭ 9-فېۋرالدىكى خەۋىرىگە كۆرە، ئامېرىكىدىكى «يەھۇدىي قەتلىئامى مۇزېيى» ئۆزىنىڭ رەسمىي تۇتۇپ تۇرۇش ھېسابى ئارقىلىق «سىز ئۆلىمىڭىزگە مەشئەل يەتكۈزۈشتىن ئىبارەت ھەممىگە تونۇشلۇق ئەنئەنىگە شاھىت بولىسىز. 1936-يىلى ناتسىستلار بۇنى ئۆز تەشۋىقاتى ئۈچۈن ئىشلەتكەندى. بۈگۈن، بىز ئۆلىمىڭىزنى ھېلىمۇ ئۇيغۇرلار دۇچ كەلگەن زىيانكەشلىككە ئوخشاش جىنايەتلەرنى پەردازلاشقا ئىشلەتكىلى بولىدىغانلىقىغا شاھىت بولماقتىمىز» دېگەن مەزمۇندا يازما يوللىغان.

ھالبۇكى، ئىزچىل ھالدا خىتاي كومپارتىيەسىگە گۇپپاڭچىلىق قىلىش ۋە غەرب ئەللىرىنىڭ خىتايغا قاراتقان تەنقىدلىرىگە ئاكتىپ رەددىيە بېرىش بىلەن نامى چىققان، «خىتاي كۈندىلىك گېزىتى» ياۋروپا بۆلۈمىنىڭ مەسئۇلى چېن ۋېيخۇا بۇ تۇتۇپ تۇرۇشقا يوللانمىسىدىن تولمۇ غەزەپلىنىپ، تۆۋەندىكىدەك رەددىيە قايتۇرغان: «يەھۇدىي قەتلىئامى» مۇزېيىدىن نومۇس قىلىۋاتمەن! سىلەرچە «يەھۇدىي قەتلىئامى» بىلەن «كەسپىي تەربىيەلەش» ئوخشاش ئىشەنچمۇ؟ ئەينى چاغدا ئوتتۇز مىڭدىن ئارتۇق يەھۇدىي شاڭخەيدە پاناھلانغانىدى، ئەمدىلىكتە سىلەر خىتاي خەلقىگە مۇشۇنداق مىننەتدارلىق بىلدۈرەمسىلەر؟».

### ئامېرىكا شىركەتلىرىگە قىلىنغان تور ھۇجۇمىنى خىتاينىڭ قىلغانلىقىدىن گۇمان قىلىنماقتا

«ئامېرىكا ئاۋازى» تورىنىڭ 9-فېۋرالدىكى خەۋىرىگە كۆرە، «ۋال كوچىسى ژۇرنىلى»، «نيۇيورك پوچتىسى» قاتارلىق ئاپپاراتلارنىڭ ساھىبى بولغان، باش شىتابى نيۇيوركتىكى «خەۋەر گۇرۇھى» (News Corp) ئۆز خىزمەتچىلىرىگە ئىچكى ئېلخەت يوللاپ، ئۆزلىرىنىڭ «مەلۇم دۆلەتنىڭ سىجىل داۋاملاشقان تور ھۇجۇملىرى» نىڭ نىشانغا ئايلانغانلىقىنى بىلدۈرگەن.

«خەۋەر گۇرۇھى» نىڭ باش تېخنىكا ئەمەلدارى دېيۋىد كېپىن ئېلخەتتە: «1-ئاينىڭ 20-كۈنى، بىز قارمىقىمىزدىكى بىر قانچە سودا ئورۇنلىرى ئىشلىتىۋاتقان سىستېمىغا تور ھۇجۇمى قىلىنغانلىقىنى بايقىدۇق» دېگەن.

«خەۋەر گۇرۇھى» نىڭ بىلدۈرۈشىچە، ئۇ تور ھۇجۇمىنى بايقىغان ھامان قانۇن ئىجرائات ئاپپاراتلىرىغا مەلۇم قىلغان ۋە تور بىخەتەرلىكى شىركىتى «Mandiant» نىڭ ياردىمىدە، بۇ ھۇجۇمغا قارىتا تەكشۈرۈشنى باشلىغان.

مەزكۇر تور ھۇجۇمى «خەۋەر گۇرۇھى» نىڭ باش شتابىدىكى، شۇنداقلا ئۇنىڭ قارمىقىدىكى دوۋ جونېس شىركىتى، «ئەنگىلىيە خەۋەرلىرى» شىركىتى ۋە «نيۇيورك پوچتىسى» شىركەتلىرىدىكى «چەكلىك ساندىكى ئېلخەت ساندۇقى ۋە ھۆججەتلەر» گە تەسىر قىلغان.

«Mandiant» شىركىتى بۇ ھۇجۇمنىڭ خىتايغا چېتىشلىق ئىكەنلىكىنى ئىلگىرى سۈرگەن.

خىتاي ئەنگىلىيەدە ياشاۋاتقان ئۇيغۇرلارنىڭ شەرقىي تۈركىستاندىكى ئۇرۇق - تۇغقانلىرىغا تەھدىت سېلىش ئارقىلىق، ئۇلارنى جىمىقتۇرۇشقا ئۇرۇندى

«يەكشەنبىلىك تايىمىس گېزىتى» تورىنىڭ 10 - فېۋرالدىكى خەۋىرىگە كۆرە، بىر پارچە تەتقىقات دوكلاتىدا كۆرسىتىلىشىچە، خىتاي دائىرىلىرى ئەنگىلىيەدىكى ئۇيغۇرلارنى ئۆزىگە قارشى گەپ قىلماسلىق توغرىسىدا ئاگاھلاندۇرغان.

مەزكۇر دوكلاتتا كۆرسىتىلىشىچە، شەرقىي تۈركىستاندىن ئايرىلىپ، غەربتىكى دېموكراتىك ئەللەردە ياشاۋاتقان مىڭلىغان ئۇيغۇرلار ۋە تەندىكى ئۇرۇق - تۇغقانلىرىنىڭ بىخەتەرلىكىدىن ئەنسىرەپ ئۆزىنىڭ گەپ - سۆزلىرىگە دىققەت قىلىشقا مەجبۇر بولىدىكەن ۋە شەرقىي تۈركىستاندىكى مىسلىسىز زۇلۇم ھەققىدە سۆزلەشكە جۈرئەت قىلالمايدىكەن. بۇنىڭ ئەكسىچە، خىتايغا قارشى گەپ قىلغانلار خىتاي دائىرىلىرىنىڭ بېسىمىغا دۇچ كەلگەن بولۇپ، خىتاي بۇ جەرياندا كۆپىنچە شۇلارنىڭ ۋە تەندىكى ئۇرۇق - تۇغقانلىرى ئارقىلىق چەتئەلدىكى ئۇيغۇرلارغا بېسىم ئىشلىتىدىكەن.

ھالبۇكى، بۇنىڭ ئەنگىلىيەدىلا ئەمەس، دۇنيانىڭ ھەرقايسى جايلىرىدا ياشاۋاتقان نۇرغۇن ئۇيغۇرلارغا ئورتاق ئەھۋال ئىكەنلىكى مەلۇم.

ئامېرىكا دۆلەت مەجلىسى ھۆكۈمەتنى ئۇيغۇر ئىرقىي قىرغىنچىلىقىغا چېتىشلىق شىركەتلەرگە جازا يۈرگۈزۈشكە مەجبۇرلىشى مۇمكىن

«nationalreview» تورىنىڭ 11 - فېۋرالدىكى خەۋىرىگە كۆرە، ئامېرىكا ئاۋام پالاتاسى ئالدىنقى ھەپتە «2022 - يىللىق ئامېرىكا رىقابەت قانۇنى» نى ئاۋازغا قويغان. ئاساسلىقى سانائەت ۋە سىياسەتكە مەركەزلەشكەن مەزكۇر قانۇن لايىھەسى دېموكرات پارتىيەسىدىكىلەر تەرىپىدىن ئوتتۇرىغا قويۇلغان بولۇپ، گەرچە ئۇنىڭ كۆپ قىسىم ماددىلىرى جۇمھۇرىيەتچىلەر پارتىيەسىدىكىلەرنىڭ شىددەتلىك قارشىلىقىغا



ئۇچرىغان بولسىمۇ، ئەمما قىسمەن جايلارنى كۈتۈلمىگەن ھالدا ھەر ئىككى پارتىيەدىكىلەرنىڭ ئورتاق قوللىشىغا ئېرىشكەن ۋە تۈزۈش لايىھەسىگە كىرگۈزۈلگەن.

بايدىن ھۆكۈمىتىدىن شەرقىي تۈركىستاندىكى مەجبۇرىي ئەمگەككە چېتىشلىق تۆت شىركەتكە جازا يۈرگۈزۈشنى تەلەپ قىلىش توغرىسىدا ماددا دەل شۇلاردىن بىرى بولۇپ، مەزكۇر تۆت شىركەت: (1) قۇياش ئېنېرگىيەلىك باتارېيە ئىشلەپچىقىرىدىغان «لوڭجى شىركىتى»؛ (2) مېتالورگىيە دەرىجىلىك كىرىمىنى ۋە قۇياش ئېنېرگىيەسى دەرىجىلىك كۆپ كىرىمىنى ئىشلەپچىقىرىدىغان «شەرق ئۈمىدى» شىركىتى؛ (3) فوتوۋولتۇق ماتېرىيال ئىشلەپچىقىرىدىغان «شىپىش يېڭى ئېنېرگىيە شىركىتى» ۋە (4) كۆپ كىرىملىك كىرىمىنى ئىشلەپچىقىرىدىغان «داچۈەن يېڭى ئېنېرگىيە شىركىتى» ئىكەن.

ئەگەر مەزكۇر قانۇننىڭ تەستىقلىنىشى ئاخىرقى نۇسخىسىدا مەزكۇر ماددا ساقلىنىپ قالالسا، بۇ ھازىرغىچە ئامېرىكا ۋۇجۇدقا چىققان، مۇشۇ جەھەتتىكى ئەڭ ئۈنۈملۈك ئىجرائاتلاردىن بىرى بولۇپ قالىدىكەن.

### «ئامېرىكا دۆلەتلىك تارقىتىش شىركىتى» بېيجىڭ ئولىمپىكى مەزگىلىدىكى خىتايغا ئالاقىدار خەۋەرلىرى سەۋەبلىك تەنقىدكە ئۇچرىدى

«فوكس خەۋەرلىرى» تورىنىڭ 12-فېۋرالدىكى ماقالىسىدە كۆرسىتىلىشىچە، «ئامېرىكا دۆلەتلىك تارقىتىش شىركىتى»، يەنى NBC خىتايدا ئۆتكۈزۈلۈۋاتقان قىشلىق ئولىمپىك جەريانىدىكى خەۋەرلىرىدە ئۇيغۇرلار دۇچ كېلىۋاتقان مىسىلسىز زۇلۇم توغرىسىدا «كىشىلىك ھوقۇق دەپسەندىچىلىكلىرى»، «كەڭ كۆلەملىك تۇتقۇن قىلىش» ۋە «ئاتالمىش ئىرقىي قىرغىنچىلىق» دېگەندەك ئىبارىلەرنى ئىشلەتكەنلىكى ئۈچۈن سىياسەتچىلەر ۋە ئالاقىدار مۇتەخەسسسلەر تەرىپىدىن تەنقىدلىنىپ كەتكەن.

ئامېرىكا كېڭەش پالاتاسىنىڭ ئەزاسى ماركو رۇبىيو بۇ ھەقتە: «بۇنىڭدىن كېيىن NBC نى <National Beijing Corporation>، يەنى <دۆلەتلىك بېيجىڭ شىركىتى> دەپ ئاتاش كېرەك» دېگەن.

خۇدسون ئىنستىتۇتنىڭ ئالىي تەتقىقاتچىسى نۇرىي تۈركەل بۇ ھەقتە شۇنداق دېگەن: «بۇ خىل ئىبارىلەر ئۇيغۇرلارنىڭ بېشىغا كەلگەن قىسمەتلەرنىڭ دەرىجىسىنى تۆۋەنلىتىپ كۆرسىتىپ قويدۇ. خىتاينىڭ جىنايىتىنى <ئىرقىي قىرغىنچىلىق> دەپ ئاتىماسلىق ئىرقىي قىرغىنچىلىقنى ئىنكار قىلغانلىقتۇر... تاراتقۇلاردىكى، ئاكادېمىك ساھەدىكى، ئاقىلار ئامبارلىرىدىكى كىشىلەر ئىشلەتكەن سۆز - ئىبارىلەرگە دىققەت قىلىشى كېرەك... ئىرقىي قىرغىنچىلىقنى ئىنكار قىلىش ئۈچۈن چوقۇم <مەن ئىرقىي قىرغىنچىلىقنى ئىنكار قىلىمەن> دېيىش شەرت ئەمەس، بۇنىڭ خىلمۇخىل شەكىللىرى بار».

## ئامېرىكا ھەربىي ساھەگە ئالاقىدار نەچچە ئونلىغان خىتاي شىركەتلىرىگە جازا يۈرگۈزدى

«ۋاشىنگتون ۋاقىت گېزىتى» تورىنىڭ 15-فېۋرالدىكى خەۋىرىدە كۆرسىتىلىشىچە، ئامېرىكا مالىيە مىنىستىرلىقى شۇ كۈنى خىتاينىڭ ئامېرىكا پۇل مۇئامىلە بازىرىدىن ئېرىشكەن نەق پۇلنى ئۆزىنىڭ قوراللىق كۈچلىرىنى زورايتىشقا سەرپ قىلىشنىڭ ئالدىنى ئېلىش مەقسىتىدە، خىتاينىڭ 59 ھەربىي شىركىتىگە قارىتا جازا تەدبىرى ئېلان قىلغان.

مەزكۇر تەدبىر ئامېرىكانىڭ بارلىق پۇل مۇئامىلە ۋە پايچىكى شىركەتلىرى ۋە يەككە مەبلەغ سالغۇچىلارنىڭ تىزىملىكىدىكى خىتاي شىركەتلىرىنى ياكى شۇلارنىڭ باشقۇرغۇچىلىرىنى ئىقتىسادىي مەنپەئەتكە ئېرىشتۈرىدىغان ئاكسىيە سودىسى بىلەن شۇغۇللىنىشىنى چەكلەيدۇ. مەزكۇر شىركەتلەر بۇنىڭدىن ئىلگىرى ئامېرىكا دۆلەت مۇداپىئە مىنىستىرلىقى تەرىپىدىن «ھەربىي ئاپپارات» دەپ بېكىتىلگەنىدى. بۇ تىزىملىك خۇاۋېي قاتارلىق خىتاينىڭ بىر قىسىم ئاساسلىق ئالەم قاتنىشى ۋە تېلېگراف شىركەتلىرىنى ئۆز ئىچىگە ئالدىغان بولۇپ، بۇ شىركەتلەر ئامېرىكا ھۆكۈمىتى تەرىپىدىن خىتاي ئىستىخبارات ئاپپاراتى بىلەن باغلىنىشى بار دەپ گۇمان قىلىنغان.

## خىتاي بىلەن پاكىستان ئۆز ئارىسىدىكى ئىقتىسادىي مۇناسىۋەتنىڭ بارغانسېرى كۈچەيگەنلىكىنى پەش

قىلدى

«ئامېرىكا ئاۋازى» تورىنىڭ 15-فېۋرالدىكى خەۋىرىدە كۆرسىتىلىشىچە، خىتاي رەئىسى شى جىنپىڭ بىلەن پاكىستان باش مىنىستىرى ئىمران خان قىشلىق ئۆلىمپىك مەزگىلىدە بېيجىڭدا كۆرۈشكەن ۋە خىتاي بىلەن پاكىستان بىرلەشمە بايانات ئېلان قىلىپ، ئىككى دۆلەت ئوتتۇرىسىدىكى ئىقتىسادىي مۇناسىۋەتنىڭ بارغانسېرى كۈچىيىۋاتقانلىقىنى تەكىتلىگەن.

شۇنداقلا، خىتاي بىلەن پاكىستان ئوتتۇرىسىدا بىر قاتار يېڭى پۇل مۇئامىلە كېلىشىملىرى ئىمزالانغان بولۇپ، بۇ مەزكۇر رايوندىكى سىياسىي ئىتتىپاقداشلىق ۋە زىيىتىنىڭ ئۆزگىرىۋاتقانلىقىدىن دېرەك بېرىدىكەن ھەمدە جەنۇبىي ئاسىيادىكى قوشنا دۆلەتلەرگە، ئامېرىكاغا ھەمدە پاكىستاننىڭ ئىقتىسادىي كەلگۈسىگىمۇ تەسىر كۆرسىتىدىكەن.

ھالبۇكى، مەزكۇر ئاتالمىش يېقىنلىقنى خىتاينىڭ ئامېرىكا باشچىلىقىدىكى غەرب ئەللىرىنىڭ دىپلوماتىك بايقۇتقا دۇچ كەلگەنلىكىدىن ئايرىپ قاراشقا بولمايدىغانلىقىنى تەكىتلىگەن تەھلىلچىلەر بۇ قېتىملىق باشلىقلار ئۇچرىشىشىنى پاكىستاننىڭ بېيجىڭنى قوللايدىغانلىقىنى كۆرسىتىش ئۈچۈن ئورۇنلاشتۇرۇلغان سىياسىي درامما دەپ قاراشتى.

## ئاۋسترالىيەلىك سابىق سىياسىيون ئاۋسترالىيە سىياسىي ساھەسىدە خىتايغا قارشى بىرلىكسەپ شەكىللىنىۋاتقانلىقىنى ئىلگىرى سۈردى

«SkyNews» تورىنىڭ 17- فېۋرالدىكى خەۋىرىدە كۆرسىتىلىشىچە، بۇ ھەپتە ئاۋسترالىيەدە خىتايغا ئالاقىدار سىياسىي مۇنازىرىلەر خېلى بەكلا ئەۋجىگە چىققان بولۇپ، 16- فېۋرال پارلامېنتتا ئۆتكۈزۈلگەن مۇنازىرىدە، ئاۋسترالىيە باش مىنىستىرى سكوت مورىسون ئۆكتىچى پارتىيەنىڭ رەھبەرلىرىدىن بىرى بولغان رىچارد مارلېسنى «مانجۇرىيەلىك نامزات» (يەنى دۈشمەن تەرىپىدىن پايدىلىنىلىدىغان قورچاق) دېگەن ۋە ئۇنىڭ ھاكىمىيەت بېشىغا چىققان تەقدىردە، خىتايغا ياخشىچاق بولىدىغان سىياسەتلەرنى يۈرگۈزىدىغانلىقىنى ئىلگىرى سۈرگەن.

ھالبۇكى، ئاۋسترالىيە بىخەتەرلىك - ئىستىخبارات تەشكىلاتىنىڭ سابىق مەسئۇلى دېنس رىچاردسون «SkyNews» تورىنىڭ زىيارىتىنى قوبۇل قىلغاندا، ئاۋسترالىيە باش مىنىستىرىنىڭ مەزكۇر قىلمىشىنىڭ ئاۋسترالىيەگە ئەمەس، بەلكى خىتايغا پايدىلىق ئىكەنلىكىنى، ئەمەلىيەتتە نۆۋەتتە ئاۋسترالىيە سىياسىي ساھەسىدە خىتايغا قارشى كەيپىياتنىڭ ئومۇميۈزلۈك ئىكەنلىكىنى ئىلگىرى سۈرگەن.

ئالدىنقى ھەپتە، خىتاينىڭ دېڭىز ئارمىيە پاراخوتى ئاۋسترالىيە خان جەمەتى ھاۋا ئارمىيەسىنىڭ بىر ئايروپىلانغا ھەربىي دەرىجىلىك لازىم قۇيۇپ بەرگەن ۋە ئاۋسترالىيە دۆلەت مۇداپىئە مىنىستىرى پېتېر داتون 20- فېۋرال خىتاي ئۆزىنىڭ «تاجاۋۇزچى قىلمىشى» ئۈچۈن بەدەل تۆلەيدۇ، دېگەندى. تەھلىلچىلەر بۇنىمۇ ئاۋسترالىيە سىياسەتچىلىرىنىڭ خىتايغا قارشى ئورتاق نارازىلىقىنى قوزغىدىغان ۋە بىرلىكسەپ شەكىللەندۈرۈشكە تۈرتكە بولىدىغان ئامىللاردىن بىرى، دەپ قارىماقتا.

## ئىلگىرى ئولمىپىكتە مەشئەل كۆتۈرۈشكە ئورۇنلاشتۇرۇلغان ئۇيغۇرلارنىڭ نۆۋەتتىكى قىسمىنى خەلقئارا تاراتقۇلارنىڭ دىققىتىنى تارتتى

«ئامېرىكا ئاۋازى» تورىنىڭ 19- فېۋرالدىكى ماقالىسىدە كۆرسىتىلىشىچە، خىتاينىڭ ئۇيغۇرلارغا قاراتقان ئىرقىي قىرغىنچىلىقىنى داۋاملاشتۇرۇش بىلەن بىر ۋاقىتتا، مۇشۇ ئايدا ئۆتكۈزۈلگەن قىشلىق ئولمىپىكتە ئۇيغۇر تەنھەرىكەتچى دىلنىگار ئىلھامجاننى مەشئەل كۆتۈرۈشكە ئورۇنلاشتۇرغانلىقى، بۇنىڭدىن ئىلگىرى، يەنى 2008- يىلى بېيجىڭ ئولمىپىكىدە مەشئەل كۆتۈرۈشكە ئورۇنلاشتۇرۇلغان ئۇيغۇرلارنىڭ ۋە شۇلارنىڭ ئۇرۇق - تۇغقانلىرىنىڭ بۈگۈنكى ئېچىنىشلىق قىسمىنى توغرىسىدىكى غۇلغۇلغا سەۋەب بولغان.

بۇلارنىڭ ئىچىدە، 2008- يىلىدىكى ئولمىپىكتە مەشئەل كۆتۈرۈشكە ئورۇنلاشتۇرۇلغان ئۈرۈمچى شەھەر سايباغ رايونلۇق مەدەنىيەت ئىدارىسىنىڭ سابىق باشلىقى ئادىل ئابدۇرېھىم 2018- يىلى «دۆلەتنى پارچىلاشقا ئۇرۇنۇش» جىنايىتى بىلەن ئەيىبلەنپ 14 يىللىق كېسىۋېتىلگەن.

شۇنداقلا، 2008-يىلى مەشئەل كۆتۈرۈشكە ئورۇنلاشتۇرۇلغانلاردىن بىرى داڭلىق ئوبزورچى، ئۇيغۇر يېقىنقى زامان ئاقارتىش ھەرىكىتىنىڭ بايراقدارلىرىدىن بىرى بولغان يالقۇن روزىنىڭ ئوغلى كامالتۈرك بولۇپ، نۆۋەتتە ئۇنىڭ دادىسى 15 يىللىق قاماق جازاسىغا ھۆكۈم قىلىنىپ، تۈرمىدە ياتماقتا.

كامالتۈرك بۇ ھەقتە: «نەچچە ئون يىلدىن بۇيان، قېلىپلىشىپ كەتكەن <خۇشال-خۇرام ئۇسسۇل ئويناۋاتقان ئۇيغۇر> ئوبرازى ئىزچىل ھالدا خىتاي دائىرىلىرىنىڭ <مىللەتلەر ئىتتىپاقلىقى ۋە ئىناقلىقى> تەشۋىقاتىدىكى قورال بولۇپ كەلدى» دېدى.

### خىتاي تاشقى ئىشلار مىنىستىرى ۋاڭ يى «ب د ت نىڭ كىشىلىك ھوقۇق كومىسسارى شەرقىي تۈركىستاننى زىيارەت قىلسا بولىدۇ» دېدى

«رويتېرس ئاگېنتلىقى» تورىنىڭ 19-فېۋرالدىكى خەۋىرىدە كۆرسىتىلىشىچە، خىتاي تاشقى ئىشلار مىنىستىرى ۋاڭ يى شۇ كۈنى ب د ت كىشىلىك ھوقۇق ئالىي كومىسسارى مىشېل باچېلېنتىنىڭ شەرقىي تۈركىستاننى زىيارەت قىلسا بولىدىغانلىقىنى، لېكىن خىتاينىڭ «جىنايەتلەر توغرىسىدىكى پەرەز»لەرنى ئاساس قىلغان ھەرقانداق تەكشۈرۈشنى قارشى ئالمايدىغانلىقىنى بىلدۈردى.

مىيۇنخېن بىخەتەرلىك يىغىنىدا باچېلېنتىنىڭ شەرقىي تۈركىستاننى چەكلىمىسىز زىيارەت قىلالايدىغان - قىلالمايدىغانلىقى توغرىلىق سورالغاندا، ۋاڭ يى ۋىدىيو ئارقىلىق شۇنداق دېدى: «(خىتاي) بارلىق بىر تەرەپلىمە قاراشلارنى ۋە ئاساسسىز ئەيىبلەشلەرنى رەت قىلىدۇ».

ۋاڭ يى «ئاتالمىش سىستېمىلىق مەجبۇرىي ئەمگەك ياكى تەربىيەلەش لاگېرلىرىنىڭ پەقەت يالغانچىلىق ۋە توقۇلمىدىن ئىبارەت» ئىكەنلىكىنى ئىلگىرى سۈرۈش بىلەن بىر ۋاقىتتا، يىغىن ئىشتىراكچىلىرىغا: «مەن سىلەرنىڭ خىتاي ھۆكۈمىتىگە، خىتاي ھۆكۈمىتىنىڭ ئېيتقانلىرىغا ۋە بىز ئېلان قىلغان ئۇچۇرلارغا ئىشىنىشىڭلارنى ئۈمىد قىلىمەن» دېدى.

### ئامېرىكانىڭ سابىق دۆلەت سېكرېتارى مايك پومپېيو يېقىندا تەيۋەننى زىيارەت قىلماقچى

«ئەلجەزىرە» تورىنىڭ 21-فېۋرالدىكى خەۋىرىدە كۆرسىتىلىشىچە، ئامېرىكانىڭ سابىق دۆلەت سېكرېتارى مايك پومپېيو 3-مارتتىن 5-مارتقىچە تەيۋەننى زىيارەت قىلىدىكەن. شۇنداقلا، بۇ جەرياندا تەيۋەن تاشقى ئىشلار مىنىستىرى ۋۇ جاۋشىي بىلەن كۆرۈشىدىكەن ۋە بىر ئاقلار ئامبىرىدا سۆز قىلىدىكەن.

تەيۋەن دائىرىلىرى مەزكۇر زىيارەت توغرىسىدىكى باياناتىدا، پومپېيونىڭ بۇ زىيارىتىنى ئامېرىكانىڭ ھەر ئىككى پارتىيەنىڭ تەيۋەنگە بولغان كۈچلۈك قوللىشىنىڭ، شۇنداقلا ئامېرىكا-تەيۋەن مۇناسىۋىتىنىڭ بارغانسېرى كۈچىيىۋاتقانلىقىنىڭ ئىپادىسى، دېگەن.

## دۇنيا ئۇيغۇر قۇرۇلتىيىنىڭ رەئىسى دولقۇن ئىيسا ئېرلاندىيەنى خىتايغا قارشى ئەمەلىي ھەرىكەتكە ئۆتۈشكە ئۈندىدى

دۇنيا ئۇيغۇر قۇرۇلتىيىنىڭ رەئىسى دولقۇن ئىيسانىڭ «ئەگەر ئېرلاندىيە كىشىلىك ھوقۇققا ھەقىقىي كۆڭۈل بۆلسە، چوقۇم ئۇيغۇرلار ئۈچۈن ئوتتۇرىغا چىقىشى كېرەك» ماۋزۇلۇق ماقالىسى 21-فېۋرال «ئېرلاندىيە ۋاقىت گېزىتى» دە ئېلان قىلىنغان.

دولقۇن ئىيسا مەزكۇر ماقالىسىدە خىتاينىڭ ئۇيغۇرلارغا قاراتقان ئىرقىي قىرغىنچىلىقى ۋە ئۇنىڭ ئاياللارنى مەجبۇرىي تۇغماس قىلىۋېتىش، بالىلارنى ئائىلىسىدىن ئايرىۋېتىش، مەجبۇرىي ئەمگەك قاتارلىق تۈرلۈك ئىپادىلىرى، شۇنداقلا ئۆز ئاتا-ئانىسىنىڭمۇ خىتاينىڭ لاگېرلىرىدا جان ئۈزگەنلىكى توغرىسىدا قىسقىچە توختالغاندىن كېيىن، «ھېلىھەم خىتاي بىلەن بولغان سودا مۇناسىۋىتىنى مىليونلىغان كىشىنىڭ ھاياتىدىن ئەزىز بىلىۋاتقان، خىتاينىڭ ئىرقىي قىرغىنچىلىق جىنايەتلىرىگە كۆز يۇمۇۋاتقان» ھۆكۈمەتلەر بارلىقىنى، ئېرلاندىيە ھۆكۈمىتىنىڭمۇ «خىتاي بىلەن بولغان قوش ۋە كۆپ تەرەپلىك ئۇچرىشىشلاردا بۇ خۇسۇستىكى ئەندىشىمىزنى ئىپادىلەپ كەلدۇق» دېگەننى باھانە قىلىپ، خىتاينىڭ زۇلمىغا قارشى ئەمەلىي ھەرىكەت قوللانمىغانلىقىنى تەنقىد قىلغان ۋە ئېرلاندىيە ھۆكۈمىتىنى ئەمەلىي ھەرىكەتكە ئۆتۈشكە ئۈندىگەن.

## موڭغۇلىيەدىكى خىتايغا قارشى پائالىيەتچى قولغا ئېلىندى

«france24» تورىنىڭ 22-فېۋرالدىكى خەۋىرىگە كۆرە، موڭغۇلىيەدىكى خىتايغا قارشى پائالىيەتچىلىرى بىلەن داڭ چىقارغان كىشىلىك ھوقۇق پائالىيەتچىسى مۇنخبايار چولۇندورج «چەتئەل ئىستىخباراتىدىن يوليورۇق ۋە مەبلەغ ئالغان» دېگەن سەۋەب بىلەن، موڭغۇلىيە ئىستىخبارات دائىرىلىرى تەرىپىدىن قولغا ئېلىنغان.

موڭغۇلىيە ئىستىخبارات دائىرىلىرى ئۇنى قانۇنسىز پائالىيەتچى بىلەن شۇغۇللانغان دېيىش بىلەنلا چەكلىنىپ، «ئۇ زادى قايسى دۆلەتنىڭ ئىستىخبارات تارماقلىرى بىلەن مۇناسىۋەت ئورناتقان» دېگەنلەر ھەققىدە تەپسىلىي مەلۇمات بەرمىگەن.

ئىگىلىنىشىچە، مۇنخبايار خىتاينىڭ ئىچكى موڭغۇلىيەدىكى موڭغۇللارغا قاراتقان ئاسسىمىلياتسىيە سىياسەتلىرىنى قاتتىق تەنقىد قىلغان. شۇنداقلا، موڭغۇلىيەنىڭ خىتايغا يېقىنلىشىپ كەتكەنلىكىگىمۇ ئېتىراز بىلدۈرۈپ، «موڭغۇلىيە مۇشۇ تەرىقىدە خىتاي بىلەن يېقىنلاشسا، موڭغۇلىيە خەلقىنىڭ ھەممىسى خىتاينىڭ قۇللىرىغا ئايلىنىپ كېتىدۇ» دېگەن، ھەتتا خىتاي بىلەن قويۇق مۇناسىۋەت ئورناتقان موڭغۇلىيە باش مىنىستىرىنى ئىستېپا بېرىشكە چاقىرغان.

مەزكۇر تۇتۇش بۇيرۇقىنىڭ ئارقىسىدا خىتاينىڭ قولى بارلىقىدىن گۇمان قىلىنماقتا.

كىشىلىك ھوقۇق پائالىيەتچىلىرى ب د ت كىشىلىك ھوقۇق ئالىي كومىسسارى مىشېل باچپېنتى شەرقىي تۈركىستان توغرىسىدىكى كېچىكتۈرۈلگەن دوكلاتنى ئېلان قىلىشقا چاقىردى

«رويتېرس ئاگېنتلىقى» تورىنىڭ 22-فېۋرالدىكى خەۋىرىگە كۆرە، «كىشىلىك ھوقۇقنى كۆزىتىش تەشكىلاتى» نىڭ ئىجرائىيە مۇدىرى كېن روس ب د ت كىشىلىك ھوقۇق ئالىي كومىسسارى مىشېل باچپېنتى 7-مارت ب د ت دا ئۆتكۈزۈلدىغان كىشىلىك ھوقۇق ئالىي كېڭىشىنىڭ يىغىنىدىن ئىلگىرى شەرقىي تۈركىستان توغرىسىدىكى دوكلاتنى ئېلان قىلىشقا چاقىردى. شۇنداقلا، ئۇ يەنە ب د ت كىشىلىك ھوقۇق ئالىي كومىسسارىيىتى ئىشخانىسىنىڭ باياناتچىسىنىڭ بۇلتۇر 12-ئايدا شەرقىي تۈركىستاندىكى كىشىلىك ھوقۇق ئەھۋالىغا ئالاقىدار مەزكۇر دوكلاتنىڭ بىر قانچە ھەپتە ئىچىدە ئېلان قىلىنىدىغانلىقىنى ئېيتقان بولسىمۇ، تا ھازىرغىچە كېچىكىپ كەتكەنلىكىنى ئېيتقان.

مەزكۇر دوكلاتنىڭ تاكى خىتايدىكى قىشلىق ئۆلىمىپىك تۈگىگىچە كېچىكتۈرۈلۈشنىڭ ب د ت بىلەن خىتاي ئارىسىدىكى يوشۇرۇن كېلىشىملەرنىڭ مەھسۇلى ئىكەنلىكى توغرىسىدا كۈچلۈك پەرەزلەر مەۋجۇت.

خىتاينىڭ ئاۋسترالىيەدىكى باش ئەلچىسى خىتاينىڭ ئاۋسترالىيە بىلەن بولغان مۇناسىۋەتنى ياخشىلاشنى ئۈمىد قىلىدىغانلىقىنى بىلدۈردى

ئاۋسترالىيەدىكى «news» تورىنىڭ 24-فېۋرالدىكى خەۋىرىدە كۆرسىتىلىشىچە، ئالدىنقى ئايدا خىتاينىڭ ئاۋسترالىيەدىكى باش ئەلچىلىكىگە تەيىنلەنگەن شياۋ چيەن ئۆز دۆلىتىنىڭ ئاۋسترالىيە بىلەن بولغان مۇناسىۋەتنى ياخشىلاش ئۈچۈن قەدەم ئېلىشنى خالايدىغانلىقىنى؛ شۇنداقلا، ئۆزىنىڭ يېڭىدىن باش ئەلچىلىككە تەيىنلەنگەنلىكىنىڭ خىتاينىڭ ئىككى دۆلەت ئارىسىدىكى مۇناسىۋەتنى ياخشىلاش ۋە قايتىدىن سۆھبەت باشلاش ئارزۇسىنىڭ ئىپادىسى ئىكەنلىكىنى بىلدۈرگەن.

ئاۋسترالىيە بىلەن خىتاي ئارىسىدىكى مۇناسىۋەت 2020-يىلىنىڭ بېشىدا باشلانغان خىتاي ۋىروسى ۋاباسىدىن كېيىن ئىزچىل يامانلىشىپ ماڭغان بولۇپ، تېخى ئالدىنقى ھەپتە ئاۋسترالىيە باش مىنىستىرى سىكوت مورىسون ئۆكتەبىر پارىيەدىكىلەرنى تەنقىدلەش جەريانىدا، ئۇلارنىڭ «خىتاي ياقىتۇرىدىغان كىشىلەر» ئىكەنلىكىنى ئىلگىرى سۈرۈپ، خىتاينىڭ قارشى قاتتىق پوزىتسىيەسىنى داۋاملاشتۇرغانىدى.

تەرەپ - تەرەپتىن ئېمبارگولارغا دۇچ كېلىۋاتقان رۇسىيەنىڭ ئىقتىسادتا بارغانسېرى خىتاينىڭ تايىنىپ قالىدىغانلىقى مۆلچەرلەنمەكتە

«ئەلجەزىرە» تورىنىڭ 25-فېۋرالدىكى «ختاي پۈتىنىڭ ئىقتىسادىي پاناھگاھى بولۇپ قالامدۇ؟» ماۋزۇلۇق ماقالىسىدە، ئۇكرائىناغا تاجاۋۇز قىلغانلىقى سەۋەبلىك، ئامېرىكا، ئەنگلىيە، گېرمانىيە، ياپونىيە قاتارلىق دۆلەتلەرنىڭ ئىقتىسادىي ئېمبارگولرىغا دۇچ كەلگەن رۇسىيەنىڭ بۇنىڭدىن كېيىنكى مەزگىلدە ئىقتىسادىي جەھەتتە خىتايغا تېخىمۇ بەك تايىنىپ قالدىغانلىقى مۆلچەرلەنگەن.

تېخىمۇ بەك دىققەتنى تارتىدىغىنى شۇكى، خىتاي مۇ بۇ خىل يۈزلىنىشىنى قارشى ئالدىغانلىقىنى ئىپادىلەپ، پۈتنى ئۇكرائىناغا ئۇرۇش قوزغىغانلىقىنى جاكارلىغان كۈنى ئۆزلىرىنىڭ رۇسىيەنىڭ بۇغدىيىغا قاراتقان ئىمپورت چەكلىمىسىنى بىكار قىلغانلىقىنى جاكارلىغان. خىتاينىڭ بۇ قىلمىشى تەھلىلچىلەر تەرىپىدىن، خەلقئارانىڭ رۇسىيەنى جاۋابكارلىققا تارتىش ھەرىكىتىگە بۇزغۇنچىلىق قىلىش ئۇرۇنۇشى، شۇنداقلا رۇسىيەگە بولغان قوللاشنىڭ ئىپادىسى دەپ قارالغان.

يەنە كېلىپ، ئىقتىسادشۇناس ئالىشىيا گارسىيانى ئۆز ئىچىگە ئالغان مۇتەخەسسسلەر غەربنىڭ نۆۋەتتىكى ئېمبارگو سالىمىنىڭ تولىمۇ يېتەرسىز ئىكەنلىكىنى، شۇ ۋەجىدىن خىتاينىڭ رۇسىيەنى قوللىغانلىقى سەۋەبلىك ھېچقانچە بەدەل تۆلىمەيدىغانلىقىنى ۋە نەتىجىدە رۇسىيە بىلەن بولغان ئىقتىسادىي ھەمكارلىقنى داۋاملاشتۇرىدىغانلىقىنى، بۇنىڭ غەربنىڭ تىرىشچانلىقىنى سەلبىي تەسىر كۆرسىتىدىغانلىقىنى ئوتتۇرىغا قويغان.

ھېكمەت يار ئىبراھىم تەييارلىدى



## رۇبېن برېكېلمانس

ھوللاندىيە پارلامېنتىنىڭ ئۇيغۇر ئىرقى قىرغىنچىلىقىنى تونۇشىدا ھالقىلىق رول ئوينىغان، ئۇيغۇرلارنىڭ قوللىغۇچىسى ھۆرمەتلىك رۇبېن برېكېلمانس ئەپەندى



# ئۇيغۇرلار

*The Uyghurs*

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى

The Magazine of the Uyghur Culture and Survival



ئۇرۇش قورقۇنۇچلۇق، ئەمما ئۇنىڭدا ئەركىنلىك بار. مۇستەملىكە  
ئاستىدا قېلىش ئۇرۇشتىنمۇ قورقۇنۇچلۇق، ئۇنىڭدا قۇللۇق بار.